

UNIVERSAL
LIBRARY

OU_192026

UNIVERSAL
LIBRARY

OSMANIA UNIVERSITY LIBRARY

Call No. 11928/1838 accession No. 114171

Author जोशी. डॉ. प्र. न.

Title शरच्चंद्र चट्टोपाध्याय 1955

This book should be returned on or before the date last marked below.

डॉ. शरच्चंद्र चट्टोपाध्याय

व्हीनस पुरवणी वाचनमाला : क्र. ४

शरच्चंद्र चट्टोपाध्याय

लेखक :

डॉ. प्रल्हाद नरहर जोशी

एम्. ए., एम्. एड., पीएच्. डी.

मूल्य १-८-०

व्ही न स प्र का श न : पु र्णे

आवृत्ति १ ली : १९५५

* * *

सर्व हक्क प्रकाशकाचे स्वाधीन

* * *

प्र का श क
सदाशिव कृष्ण पाध्ये
व्ही न स प्र का श न
४१० शनिवार पेठ : पुणे २

* * *

मु द्र क
दत्तात्रय गणेश गणचूप
श्री शिवाजी प्रिंटिंग वर्क्स
४९५-४९६ शनिवार : पुणे २

* * *

चित्रकार : शं. धो. आफळे

निवेदन

१९५४ मध्ये माध्यमिक शाळांच्या बदललेल्या अभ्यासक्रमास अनुसरून आम्ही ही नवीन पुरवणी वाचनमाला तयार करित आहोत. भारत देश स्वतंत्र झाल्यानंतर जीवनातील सर्व अंगांना परिपुष्ट करण्याचे सतत प्रयत्न सुरू झाले आहेत. या देशाच्या वैभवाचा सर्व इमला ज्यांच्या खांद्यांवर आज ना उद्यां येणार आहे अशा आजच्या कोंवळ्या विद्यार्थ्यांच्या मनाच्या जोपासनेचें कार्य या दृष्टीने फारच महत्त्वचें आहे. या नव्या पिढ्याच्या शिक्षणाबद्दल सर्वत्र चर्चा होत आहे. जुने बदलून टाकावे असें सर्वत्र बोललें जात आहे; पण नेमकें नवें काय आकारास आणावें याबद्दल मात्र अजून निश्चिती झालेली दिसून येत नाही. जीवनाचा सर्वांगीण विकास व्हावा म्हणून शिक्षणाच्या कल्पना आज मोठ्या विस्ताराने वाढीस लागल्या आहेत. विद्यार्थ्यांचें अनुभवक्षेत्र विस्तृत व्हावें, नव्या नव्या प्रश्नांची त्यांना माहिती व्हावी व नव्या ज्ञानाची भूक त्यांच्यांत निर्माण व्हावी म्हणून सतत प्रयत्न चालू आहेत. शिक्षणाची व्यापकताहि दिवसेंदिवस वाढत आहे. या देशांतील बहुसंख्य जनता आतां शिक्षणाच्या मार्गावर वाटचाल करू लागलेली आहे. तेव्हां या संक्रमणाच्या काळांत विद्यार्थीवर्ग व सामान्य वाचक साधारणपणे काय वाचावें या प्रश्नांतच गोंधळून जाण्याची शक्यता आहे. मनाची व शरीराची झपाट्याने वाढ ज्या वयांत होत असते त्याच वयांत विद्यार्थ्यांच्या मनाच्या विकासाच्या दृष्टीने कांहीं सकस व सद्विचारसंपन्न वाङ्मय त्यांच्या हातीं देण्यासाठीं नव्या अभ्यासक्रमास अनुसरून आम्ही ही पुरवणी वाचनमाला तयार करित आहोत. लघुकथा, कादंबऱ्या, एकांकिका, प्रवासवृत्ते, चरित्रे इत्यादि विविध वाङ्मय-प्रकारांची निवड या मालेसाठीं जाणीवपूर्वक केलेली आहे. नामवंत लेखकांच्या व शासंगी शिक्षकांच्याच साह्यावर या मालेची उभारणी झालेली असल्याकारणाने विद्यार्थ्यांना ती अतिशय उपयुक्त होईल असें वाटतें. प्रस्तुतच्या मालेतील पुस्तके सर्व दृष्टींनीं परिपूर्ण व सर्वांगसुंदर बनविण्याचा प्रयत्न आम्हीं केलेला आहे.

— संपादक-मंडळ

— प्रकाशक

संपादक-मंडळ :

श्री. के. नारखेडे,

एस्. टी. सी.

डॉ. द. न. गोखले,

बी. ए. (ऑनर्स), बी. टी.,

पीएच्. डी.

डॉ. प्र. न. जोशी,

एम्. ए., एम्. एड.,

माझें मनोगत

बंगाली भाषेतील भारताचे सर्वोत्तम आवडते कादंबरीकार डॉ. शरच्चंद्र चट्टोपाध्याय यांचे चरित्र पूर्ण करून आज वाचकांच्या हाती देत आहे. शरच्चंद्रासारख्या थोर कलावंतांचे चरित्र लिहिण्याचे काम अतिशय कठीण असे आहे. अगदी आधुनिक काळातील या कादंबरीकारांचे जीवन प्राचीन कवींप्रमाणेच रहस्यमय व अज्ञात असे आहे. खुद्द बंगाली भाषेतहि या कथासम्राटाचे विश्वसनीय असे चरित्र उपलब्ध नाही. चरित्राचा स्थूल आराखडा सर्वत्र प्रसिद्ध असला तरी शरच्चंद्रांच्या जीवनांतील अनेक रहस्यमय भाग अजून प्रकाशात आलेले नाहीत. त्यांचे अनेक मित्र होते, अनेक चहाते होते. त्यांनी त्यांना कित्येक प्रश्न खोदून खोदून विचारले असतील, पण दर वेळी स्वतः शरदंबाबूंनीहि उडवाउडवीची उत्तरे दिलेली दिसतात. जन्मभर भ्रमन्ती करणाऱ्या या कथाकारांच्या जीवनाविषयी अधिकच जिज्ञासा त्यांच्या अमर्याद संख्येच्या वाचकांना लागून राहिलेली दिसते. पथेर दावी, श्रीकांत, देवदास, बडी दिदी, चरित्रहीन, दत्ता इत्यादि सर्वांगसुंदर कथा लिहून मानवी स्वभावाचे सूक्ष्म रेखाटन करणाऱ्या कलावंतांचे हृदय केवढे असावे ? त्याचा स्वभाव कसा होता ? त्याच्या आवडीनिवडी कशा होत्या ? त्याच्या जीवनांत कोणकोणते उत्पात घडून आले ? कोणकोणती माणसे त्यास भेटली ? त्याचे प्रापंचिक जीवन कोणत्या प्रकारचे होते ? — इत्यादि अनेक प्रश्नांची उत्तरे शरच्चंद्रांच्या असंख्य वाचकांना हवीं असतात. जों जों रहस्यमयता अधिक वाढते तों तों त्यांच्या चाहत्यांच्या जिज्ञासेसहि पूर आल्यासारखा दिसतो. पण शरच्चंद्रांच्या संपूर्ण जीवनाचे कोडे अजूनहि कोणास उलगडलेले नाही. अगदी अलीकडे म्हणजे नोव्हेंबर १९५४ पासून ‘भारतवर्षा’त (या मासिकांतच शरच्चंद्रांच्या महत्त्वाच्या कादंबऱ्या प्रसिद्ध झाल्या.) श्री. गोपालचंद्र रॉय यांची ‘शरच्चंद्रांचे विवाह-प्रसंग’ नावाची लेखमाला सुरु झाली आहे. श्री. रॉय यांनी शरच्चंद्रांच्या जीवनाचा अभ्यास पद्धतशीर रीतीने चालविला आहे. शरदंबाबूंची पत्नी हिरण्मयी अजून हयात आहे. तिच्या मदतीने कांही प्रश्नांचा निर्णय देण्याचा विचार कदाचित् श्री. रॉय यांचा असावा.

अशा अनिर्णीत परिस्थितीत मराठी भाषेत शरच्चंद्रांचे चरित्र माझ्यासारख्याने लिहिण्यास घडावे हे एक मोठे धार्ष्ट्यच होय. शरदंबाबूंचा चरित्रकार

म्हणजे खरें पाहिलें असतां त्यांच्या एवढाच मोठा कलावंत किंवा थोर हृद-याचा असला पाहिजे, तरच त्यांच्याकडून त्या महान् कलाकाराचें सम्यक् दर्शन होण्याची शक्यता आहे. परंतु असें विश्वसनीय चरित्र उपलब्ध होईपर्यंत आहे या माहितीच्या व शरद्वांबूंच्या वाङ्मयाच्या आधारें आपणहि जमल्यास एखादें चरित्र लिहिण्याचा प्रयत्न करावा, ही अगदीं साधी व विनयाची भूमिका माझी आहे. मराठी भाषेंतील वाचकांची शरच्चंद्रांवरील प्रीति अवर्णनीय आहे. त्यांचे शेंकडों वाचक आज त्यांच्या चरित्रांतील कांहीं भाग तरी समजावा म्हणून उत्कटित झाले आहेत, त्यांच्यासाठीं एका वाचकानेंच जिज्ञासाबुद्धीनें शरच्चंद्रांच्या चरित्राविषयीं आहे या सामग्रीचें परिशीलन करून हें चरित्र लिहिलें आहे, एवढीच भूमिका यापाटीमागें आहे. त्या श्रेष्ठ कलाकाराच्या सर्व मानासिक अवस्थांचें परीक्षण करावें, त्यांच्या जीवितांतील रहस्यमय भागांचा तपास करून त्यांवर कांहीं प्रकाश टाकावा किंवा त्यांच्या कलेतील मर्म वाचकाना नेमकें समजावून द्यावें, अशा हिरीरीनें हें चरित्र लिहावयास घेतलें नाहीं. सर्व-सामान्य वाचकांस सर्वसामान्य वाचकांनं हा एक त्यांचा स्थूल परिचय करून दिला आहे इतकेंच. शरच्चंद्रांच्या सहवासाचा लाभ ज्यांना मिळाला आहे असे अनेक लेखक मराठी भाषेंत व इतरहि भाषांत आहेत. त्यांच्याकडून किंवा बंगाली लेखकांकडून शरच्चंद्रांचें समग्र चरित्र विश्वसनीय रीत्या प्रकट होईल तेव्हां अर्थात्च माझ्या या पुस्तकाचें मोल त्या मानानें कमी होईल.

तसें पाहिलें तर बंगाली भाषेंतील वाङ्मय मराठी भाषेला फार पूर्वीपासून परिचित असें आहे. बंकिमचंद्र चतर्जी, रवीन्द्रनाथ ठाकूर व शरच्चंद्र चट्टो-पाध्याय यांसारख्या श्रेष्ठ कथाकारांची साहित्यसृष्टि थोड्याफार प्रमाणांत पूर्वी पासूनच मराठींत अवतीर्ण होत आली आहे. कै. काशीनाथ रघुनाथ मित्र, कै. प्र. श्री. भसे, कै. वा. गो. आपटे वगैरे साहित्यसेवकांचे प्रयत्न या दृष्टीनें वाखाणण्यासारखे आहेत. आजहि श्री. भा. वि. वरकर, श्री. वि. सी. गुर्जर, श्री. शं. बा. शास्त्री, श्री. तेंडूलकर, श्री. पु. बा. कुलकर्णी इत्यादि लेखक बंगाली भाषेंतील कथासाहित्य मराठींत आणून एक फार महत्त्वाचें काम पार पाडीत आहेत. शरत्साहित्याचा गौरव मराठी भाषिकांनीं केवढा केला आहे याचें वर्णन या ठिकाणीं करावयास पाहिजे असें नाहीं. या सर्व वाचकांची चरित्रविषयक जिज्ञासा थोड्या अंशानें जरी पूर्ण झाली तरी या माझ्या अल्पशा प्रयत्नांचें

सार्थक झाल्यासारखें होईल. शरच्चंद्रांच्या कथासाहित्यावर बेहद खूप होऊन गेलेल्या वाचकांना या चरित्राचा थोडा तरी उपयोग होईल असे वाटते.

शरद्व्राबूंच्याएवढा कथाकार मुन्ही प्रेमचंद यांच्याखेरीज आपल्या देशांत दुसरा झाला नाही. जे दुःखित आहेत, पीडित आहेत, रंजले-गांजलेले आहेत त्यांच्या वेदनांचें जवळून निरीक्षण शरच्चंद्रांनीं केलें, त्यांच्या अपमानित जीविताची त्यांनीं आपुलकीनें चौकशी केली व आपल्या सामर्थ्यावरून पण हळुवार लेखणीनें त्या पीडितांचें, पतितांचें दुःख त्यांनीं तथाकथित प्रतिष्ठित लोकांपुढें मांडलें. बंकिमचंद्र आणि रवीन्द्रनाथ हे थोर कथाकार खरेच, पण दुर्लक्षित समाजाचें दुःख कथावाङ्मयांत सहानुभूतीनें चित्रित करणारे एकमेव कथाकार म्हणजे शरच्चंद्र चट्टोपाध्याय. या ठिकाणीं बंकिमचंद्र, रवीन्द्रनाथ व शरच्चंद्र यांपैकीं श्रेष्ठ कोण हा प्रश्नच अनुचित आहे. प्रत्येक जण आपापल्या परीनें उच्च स्थानावर शोभून दिसेल असाच आहे. शरच्चंद्र व रवीन्द्रनाथ यांचे संबंध कसे होते, हा एक वादाचा प्रश्न आजकाल निर्माण होतो; आणि साहित्येतर प्रांतांत ज्याप्रमाणें भक्तगणांतच अधिक तीव्रता व कटुता एकमेकांबद्दल निर्माण होते त्याचप्रमाणें आज रवीन्द्र व शरद् यांच्याबद्दल झालेली दिसते. त्या वादांत मी मुद्दाम शिरलेलों नाही. रवीन्द्रांचें ऋण शरच्चंद्रांनीं पदोपदीं मान्य केलें आहे व शरच्चंद्रांच्या साहित्याचें गुणग्रहण रवीन्द्रांनीं उदार अंतःकरणानें केलेलें दिसते.

समाजाच्या विचित्र रचनेमुळें व जुन्यापुराण्या कौटुंबिक पद्धतीमुळें स्त्री-जातीची कशी अनुकंपनीय अवस्था होते, याचें जिवंत चित्रण शरद्व्राबूंच्या कथासाहित्यांत आपणांस पाहावयास मिळेल. मनुष्य कांहीं सहजासहजीं, गंमत म्हणून, हौस म्हणून पापाचरणी होत नाही, स्त्री तर स्वतः होऊन कधींच पापकर्मीं होणार नाही; तर प्रतिकूल परिस्थितीच्या थयथयाटांत अगतिक होऊन एखादा पुरुष किंवा स्त्री जर पतित झाली तर समाजानें काय त्या व्यक्तीला महारोग्याप्रमाणें दूर लाटावयाचें ? तिच्या माणुसकीस व तिच्या सद्गुणांस कांहींच किंमत द्यावयाची नाही ? समाजाचे घाव सहन करीत करीत व मन जाळीत जाळीत त्या व्यक्तीनें विरोधी परिस्थितीशीं टक्कर देऊन झुज खेळण्यांत आपलें आयुष्य खर्च केलेलें असतें; या त्यागास कांहींच मोल नाही ? लब्धप्रतिष्ठित व धनवान् लोकांच्या उघडउघड पापाचरणाकडे आपण सोयिस्कर रीत्या दुर्लक्ष

कर्तो आणि एखाद्या दरिद्री विधवा स्त्रीच्या हातून गुन्हा घडण्याचा प्रसंग दिसला की समाजांत काहूर निर्माण होतें; ही विचित्र व दयनीय परिस्थिति शरच्चंद्रांनीं उघड्या डोळ्यांनीं पाहिली व या पतितांकडे कोणत्या भूमिकेवरून आपण पाहावे हेंहि त्यांनीं समाजाला शिकविलें. पतित स्त्रिया या शापभ्रष्ट देवता आहेत, असें शरच्चंद्र मानीत असत. अशा कित्येक शापभ्रष्ट देवतांचें पुण्यकारक दर्शन शरत्साहित्यांत आपणांस घडतें. शरच्चंद्रांसारख्या थोर माणसाच्या अश्रुजलानें पापी माणसाचें पापकर्म धुऊन निघालेलें दिसतें.

पतितांच्या मनोव्यापारांच्या चित्रणामुळें शरच्चंद्रांविषयीं सर्व ठिकाणीं गैर-समज मात्र पसरत गेले. बालपणापासून सतत भटकेंगिरी स्वीकारलेली असल्यामुळें शरच्चंद्रांना मानवी जीविताचे शेंकडों नमुने जवळून पाहावयास सांपडले. त्यांतील पतित व्यक्तींचें चित्रण शरच्चंद्रांनीं विशेष तन्मयतेनें केल्यामुळें बंगाल-मधील कित्येक प्रतिष्ठित लोकांनीं शरद्बाबूविरुद्ध काहूर उठविलें — नाना प्रकारच्या व्यसनांच्या तावडींत सांपडणारा हा बदफैली कथाकार लोकांना काय सांगणार ! शरद्बाबूंची 'चरित्रहीन' कादंबरी प्रसिद्ध झाल्यानंतर तर लोकांनीं प्रचारच सुरू केला की, स्वतः शरच्चंद्रच चरित्रहीन असून त्यांचें जीवनहि अनेक व्यसनांनीं बरबटलेलें आहे. अर्थात् ही टीका फार काळ टिकू शकली नाही. शरच्चंद्रांचें खरें उदात्त दर्शन जवळून घेणारे लोक काहीं कमी नव्हते. देशबंधु चित्तरंजन दास, सुभाषचंद्र बोस, प्रमथनाथ चौधरी, द्विजेन्द्रलाल रॉय, हरिदास शास्त्री, शरच्चंद्र बोस, दिलीपकुमार रॉय इत्यादि मित्रमंडळींनीं शरद्बाबूंच्या कलेची महती बरोबर ओळखली होती. वरवर भ्रमिष्ट 'आणि फटिंग दिसणाऱ्या या कलंदर कलावंताच्या अंतःकरणांत दयेचा व श्रद्धेचा सांठा किती होता हें त्यांनीं हेरलें होतें. शरद्बाबूंची कला, त्यांचें कथनकौशल्य, त्यांचें संवादचातुर्य, त्यांचें सूक्ष्म स्वभावचित्रण व मानवजातींतील उपेक्षितांबद्दलची त्यांची प्रगाढ सहानुभूति यांचा परिचय त्यांच्या निक वतीं लोकांना असल्यामुळें शरच्चंद्रांच्या टीकाकारांचें महत्त्व आपोआप कमी झालें. शरच्चंद्रांच्या तात्त्विक विचारांची महतीहि लोकांच्या ध्यानांत येण्यास वेळ लागला नाही. कथानकाची कलात्मक रीत्या सुंदर अशी गुंफण करतांना जागजागी त्यांनीं तात्त्विक विचारांचा जो फुलोरा निर्माण केलेला आहे तो तर सदैव टवटवीत व सुगंधित राहील असाच आहे. महायोगी अरविंद घोष व त्यांचे प्रख्यात भक्त दिलीपकुमार रॉय

यांनाहि शरदंबाबूंच्या साहित्याने मोहिनी घातली ती ध्यानांत घेण्यासारखी आहे. शरच्चंद्र दिवंगत झाल्यानंतर पांच-सहा वर्षांनी श्री. दिलीपकुमार रॉय यांनी त्यांच्या ' निष्कृति ' या दीर्घकथेचा इंग्रजी अनुवाद ' The Deliverance ' या नावाने प्रसिद्ध केला. अर्थात् अनुवादाचे हे कार्य शरदंबाबू होते त्या वेळ-पासूनच सुरू होतें. खुद्द अरविंदबाबूंनीहि या अनुवादावर आपला हात फिरविला होता. योगी अरविदांना शरच्चंद्रांबद्दल फार प्रेम वाटे. दिलीपकुमारांच्या या अनुवादास अरविदांनी दिलेला आशीर्वाद वाचण्यासारखा आहे. शरच्चंद्रांच्या मार्मिक निरीक्षणाचे व दुःखितांबद्दलच्या कळवळ्याचे अरविंदबाबूंनी मनापासून कौतुक केले आहे. याव अनुवादास प्रस्तावना लिहितांना रवीन्द्रनाथांनी म्हटले आहे: " कादंबरीकारास मिळणारे सर्वोत्तम पारितोषिक शरच्चंद्रांनी मिळविले आहे. बंगाली वाचकांची हृदये त्यांनी पूर्णपणे जिंकली आहेत." शरच्चंद्रांचे चरित्र मराठीतील तरुण विद्यार्थ्यांनाहि कां वाचण्यासारखे आहे, हे आतां वेगळे सांगण्याची जरूरी नाही.

शरच्चंद्र चट्टोपाध्याय यांच्या चरित्राबरोबरच मी हिंदी भाषेतील कथासम्राट् मुन्शी प्रेमचंद यांचेहि चरित्र वाचकांपुढें ठेवीत आहे. या दोनहि चरित्रांच्या मागे आणखी एक हेतु आहे. आपल्या देशांतील सागराएवढ्या पसरलेल्या अथांग जनतेची सर्वांगीण सुधारणा व्हावयाची असेल तर ' माझे, माझ्या प्रांतापुरतें ' असे म्हणून चालणार नाही. आपला भारत देश खंडप्राय असला तरी व त्याच्यांत जगांतील सर्व विविधता एकवटलेली असली तरी सांस्कृतिक कल्पनांची समानता मात्र सर्वत्र दिसून येते. ही एकता टिकवून धरावयाची असेल तर एकमेकांचे आचारविचार, एकमेकांची श्रद्धास्थाने, एकमेकांची आदरस्थाने आपण सहानुभूतीने समजावून घेतली पाहिजेत. भारत देशाच्या या आंतरिक ऐक्यासाठी आज ' आंतरभारती ' किंवा मध्यवर्ती सरकारची ' साहित्य अकादमी ' या संस्था आपापल्यापरीने प्रयत्न करित आहेत. य ऐक्यासाठी ज्याप्रमाणें निरनिराळ्या देशांतील संतांचें भक्तिसाहित्य उपयोगांत येण्यासारखें आहे त्याचप्रमाणें ललित साहित्याचा परिचयसुद्धां उपयुक्त होण्यासारखा आहे. म्हणूनच मुन्शी प्रेमचंद व शरच्चंद्र यांच्या चरित्रांचा व साहित्याचा परिचय करून देण्याचें काम मी यथाशक्ति केले आहे येथें आणखी एका आक्षेपाचा खुलासा केला पाहिजे. हिंदी किंवा बंगाली भाषेतील साहित्य

वाचून “ मराठी वाङ्मयांत कोठें आहेत अशा कलाकृति ? ” यासारखे प्रश्न विचारण्यासाठी हा प्रयत्न नाही.

या चरित्राचा नाममात्र लेखक मी आहे. चरित्र-सामग्री जमा करतांना मला अनेकांची मदत झाली आहे. ‘ शरच्चंद्र चतर्जी ’ (हुमायून कबीर) ‘ शरच्चंद्र चतर्जी—हिज माइंड ऑण्ड आर्ट ’ (इन्द्रनाथ मदान); ‘ शरच्चंद्र : एक अध्ययन ’ (मन्मथनाथ गुप्त); ‘ शरच्चंद्र : व्यक्ति और कलाकार ’ (इलाचंद्र जोशी) इत्यादि ग्रंथांचा मला फार उपयोग झाला आहे. या सर्व लेखकांचा मी अत्यंत ऋणी आहे. माझे भित श्री. श्रीपाद जोशी व श्री. रा. चिं. ठेरे यांनी मला या चरित्रलेखनाच्या वेळी अनेक प्रकारे मदत केली; तसेंच येथे येऊन स्थायिक झालेले बंगाली भाषेतील प्रसिद्ध कथाकार श्री. शरदेन्दु बन्दोपाध्याय यांच्याशी केलेल्या चर्चेचा मला पुष्कळ उपयोग झाला. त्यांनी मोठ्या ममतेने कांहीं चरित्राची सामग्रीहि मला दिली. या सुद्धांचे आभार मीं कोठ-वर मानावेत ? शरच्चंद्रांचे चित्र, त्यांचे साहित्य हिन्दीत प्रकाशित करणारे श्री. रघुनाथ दिपाजी देसाई यांनी दिल्यामुळे पुस्तकास शोभा आली आहे. या सर्वांच्या मदतीमुळेच हे चरित्र मी पूर्ण करू शकलों. येथील व्हीनस प्रकाशनचे हौशी चालक श्री. स. कृ. पाध्ये यांनी ते मोठ्या आस्थेने प्रकाशित केले. या चरित्राचे स्वागत मराठी वाचक उत्साहाने करतील अशी आशा वाटते.

४३७ नारायण पेठ, }
पुणे २

—प्र. न जोशी
२६-१-५५

अनुक्रमणिका

१.	उपद्व्यापी शरद्	१
२.	संन्याशाची भ्रमंती	१६
३.	ब्रह्मदेशचा भिक्षु	३०
४.	शरच्चंद्रांचें प्रापंचिक जीवन	४६
५.	शरच्चंद्रांची साहित्यसृष्टि	६०
६.	अखेरचें परिभ्रमण	९२
७.	नारीजातीचा परम मित्र	१०६
८.	शरच्चंद्रांचे बालनायक	१२२
९.	शरद्बाबूंचें तत्त्वचिंतन	१३९



शरच्चंद्र चट्टोपाध्याय

उपध्यायी शरद्

: १

गंगा, यमुना, ब्रह्मपुत्रा या नद्यांनी पुनीत झालेली बंगालची भूमि अत्यंत सकस व अनेक दृष्टींनी समृद्ध अशी आहे. या सुपीक भूमीने भारत-वर्षाला अनेक प्रकारची व विविध क्षेत्रांतील नररत्ने पुरविली आहेत. चांडिदास, चैतन्यप्रभु, रामकृष्ण परमहंस, विवेकानंद, अरविंद घोष इत्यादि संतपुरुषांच्या वास्तव्याने व उपदेशाने ही भूमि पवित्र बनलेली आहे. सुरेन्द्रनाथ बानर्जी, विपिनचंद्र पाल, चित्तरंजन दास, सुभाषचंद्र बोस, श्यामाप्रसाद मुखर्जी यांच्यासारखे देशसेवक व राजकारणी पुरुष याच संपन्न देशांतून आधुनिक काळांत निर्माण झाले. कन्हय्यालाल दत्त, खुदिराम बोस, रासबिहारी बोस इत्यादि क्रान्तिकारकांच्या अतुल शौर्याचे निनाद बंगाल देशांतून निघालेले होते. मदनलाल घोष, रामानंद चतर्जी यांसारखे कुशल संपादक व राजा राममोहन राय, देवेन्द्रनाथ ठाकूर, ईश्वरचंद्र विद्यासागर यांसारखे समाजसुधारकाहि बंगालच्या भूमीने भारतवर्षास पुरविले आहेत. जगदीशचंद्र बोस व प्रफुल्लचंद्र रे यांची विज्ञानतपस्या कोण विसरूं शकेल? अध्यात्म, राजकारण, समाजकारण, क्रांतिकार्य, शास्त्रविज्ञान इत्यादि विविध क्षेत्रांत आपल्या अद्वितीय प्रकाशाने तळपत राहणारा बंगाल देश साहित्याच्या प्रांतांत तरी मागे कसा राहणार? तोरु दत्त, मायकेल मधुसूदन दत्त, बंकिमचंद्र, रवींद्रनाथ हीं नांवे कोणाच्या लक्षांत राहणार नाहीत? याच मालिकेत शोभून दिसणारा पण प्रवृत्तीने व परंपरेने स्वभावतःच वेगळा असणारा कादंबरीकार म्हणजे शरच्चंद्र चट्टोपाध्याय.

लोकप्रियतेच्या बाबतीत विचार करावचा झाला तर असे म्हणतां येईल की, शरच्चंद्र चट्टोपाध्याय यांच्याएवढा कथाकार बंगालमध्येच काय उभ्या भारतांतहि दुसरा कोणता झाला नाही. वीस-वीस तीस-तीस आवृत्त्या एखाद्याच्या कादंबरीच्या निघत राहणें व त्यांचे अनुवाद इतर कोणत्याहि भाषेत तितकेच लोकप्रिय होत राहणें ही गोष्ट काय दर्शविते ? पुस्तकें किती खरतात हेंच एक कळावंताच्या श्रेष्ठतेचें गमक नाही ही गोष्ट तर खरीच; पण कलेच्या श्रेष्ठत्वाच्या अनेक कसोट्या टीकाकारांनीं ठरविल्या आहेत त्यांत रसिक जनतेची पसंती ही एक मुख्य कसोटी आहे. शरद्बाबूंचें साहित्य व त्यांची कला यांबद्दल भारतवासीय वाचकांना मनापासून आदर आहे. रवीन्द्रनाथ ठाकूर लोकोत्तर कवि तर खरेच; पण त्यांच्या कथाविश्वांत अमीर-उमरावांचें, सुशिक्षितांचे, पुढारलेल्या वर्गाचें चित्रण मिळतें; पण अथांग पसरलेला अडाणी जनसमूह साहित्याच्या प्रांतांत केव्हां येणार ? अज्ञानानें, दारिद्र्यानें, सदोष समाजरचनेमुळें, दृष्ट चालीरीतीमुळें, आर्थिक विषमतेमुळें, दास्यामुळें पिडलेल्या, व्यथित झालेल्या, कष्टी बनलेल्या, भारावलेल्या समाजाचें निरीक्षण विशाल अशा सहानुभूतीनें करणारा सर्वांत मोठा लेखक एक मुन्शी प्रेमचंद सोडून शरद्बाबूंखेरीज या देशांत दुसरा झाला नाही. विचित्र समाजरचनेमुळें व सदोष कोटुंबिक पद्धतीमुळें एखादा पुरुष किंवा एखादी स्त्री पतित झाली तर त्याकडे फार कठोरपणें पाहिलें जात असे. पापाचा तिरस्कार केव्हांहि करावा; पण चुकून हातून पाप झालें असलें तर त्या पापी माणसाकडे कोणत्या बुद्धीनें पाहवें, शरच्चंद्रांच्या कथाकादंबऱ्यांवरून व त्यांच्या चरित्रावरून समजण्यासारखें आहे. जे धनवान् आहेत, संपत्तिवान् आहेत, त्यांच्या हरएक पुण्यकृत्यामार्गे पापराशी उभ्या असतात; पण धनाच्या झगझगाटांत त्या सहसा कोणास दिसून येत नाहीत. या उलट अबुरक्षणासाठीं सतत धडपड करणाऱ्या साध्या-भोळ्या गरिबांची अब्रू मात्र चव्हाट्या-

वर येत असते. नाइलाज म्हणून अगतिक होऊन जे पतित झाले, ज्यांच्या हातून दुराचरण घडलें, त्यांच्या अंगचे सर्व सदगुण लुप्त होतात कीं काय ? समाजाला अशा व्यक्तींचा कांहींच उपयोग नाही ! समाजाच्या या सडलेल्या व किडलेल्या भागाकडे दयार्द्र दृष्टीने पाहून त्यांच्या जखमांवर हलुवार हात फिरवण्याचें काम शरच्चंद्रांनीं केलें. दरिद्री जनतेच्या मूळ भावनांना वाचा फोडली व पश्चात्तापानें दग्ध झालेल्या पतितांचे अश्रु त्यांनीं कनवाळूपणानें पुसले. शतकानुशतकें समाजाच्या दडपणाखालीं गुदमरून गेलेल्या नारी-हृदयाच्या संवेदना शरद्बाबूंनीं आपल्या कथाविश्वांत साकार करून दर्शविल्या.

अन्यायाच्या, दारिद्र्याच्या, दास्याच्या रोगांतून शरच्चंद्रांनीं अनेकांना मुक्त केलें. समाजाच्या सर्व थरांतून त्यांनीं प्रवास केला व सर्व सुखदुःखादि भावनांचा अनुभव घेतला. सर्वसामान्य जनता कोणत्या पातळीवर आहे, याची यथायोग्य जाणीव शरद्बाबूंना जेवढी होती तेवढी इतर कोणत्याहि कथाकारास असेल असें वाटत नाही. याच सामान्य जनतेनें त्यांच्यावर अलोट प्रेम केलें यांत आश्चर्य तें कसलें ? सन १९३३ मध्ये शरच्चंद्रांच्या सत्तावनाच्या वाढदिवसानिमित्त बंगाल-मध्ये मोठ्या उत्साहानें शरद्गौरव करण्यांत आला. बंगालच्या सर्व साहित्यसेवकांनीं आपापलीं स्तुतिसुमनें शरच्चंद्रांच्या चरणांवर अर्पण केलीं. कोणत्याहि भारतीय लेखकाचा जनतेकडून एवढा सन्मान झाला नसेल. बंगालमधील नारीजगतानें तर शरद्बाबूंचें सहस्र मुखांनीं गुणगान केलें. पशुकोटींतून मानवकोटींत स्त्रियांना प्रवेश करून देणारा एक थोर महात्मा म्हणूनच बंगालमधील स्त्रिया शरद्बाबूंकडे पाहतात. याच समारंभाच्या वेळीं बंगालमधील नारीसंघानें पुढील शब्दांत शरद्बाबूंना अभिवादन केलें होतें—

“पराधीन देशांतील अधःपतित समाजामधील असहाय होऊन अंतःपुरांत वावरणाऱ्या हृदयांच्या मूक आनंद-संवेदनांना आपण आपल्या

साहित्यांत मूर्त स्थान प्राप्त करून दिले. त्यांच्या दुर्गतिपूर्ण जीवनांतील सुखदुःखांकडे तीव्र सहानुभूतीने पाहून साहित्यांत त्यांचे सत्यदर्शन तुम्हीं घडवून आणले. आपल्या सर्वगामी दृष्टीने, सूक्ष्म अवलोकनशक्तीने, सुगंभीर पृथक्करणबुद्धीने आणि विचित्र मानवचरित्राच्या अंतरंगाचा ठाव घेणाऱ्या आपल्या प्रज्ञेने नारी-चित्तांतील गूढतम भावनांचाहि परामर्श घेतलेला आहे. नारी-चरित्राच्या हे परम रहस्यज्ञात्या, आम्ही सर्व जण आपणांस वंदन करीत आहोत....” नारीजगताकडून एवढी प्रशंसा दुसऱ्या कोणत्या साहित्यकाराची झाली असेल, असे वाटत नाही.

लोकप्रियतेच्या शिखरावर असणाऱ्या शरच्चंद्रांच्या कथासाहित्याचा आस्वाद सामान्य जनता आत्मीयतेने घेत होती. पण या कथासम्राटाच्या जीवनाची किंवा चरित्राची कांहीं माहिती आपणांस मिळाली अशी इच्छा कोणाच्याहि मनांत निर्माण झाली असेल. शरद्वावृंच्या कादंबऱ्यांतील रेखीव व सत्यसृष्टीत जणुं समोर घडत असणारीं वर्णने वाचून त्यांच्या जीवनचरित्राची ओळख आपण करून घ्यावी, अशी उत्कंठा अनेकांना असावी. पण शरद्वावृंच्या जीवनचरित्राचा भाग पूर्णतया रहस्यमय असाच अजूनपावेतो आहे. त्यांच्या अनेक मित्रांनी त्यांना वारंवार विचारून कांहीं माहिती मिळविण्याचा प्रयत्न केलेला आहे, पण त्यांत एवढी विसंगति दिसते की, प्रत्येकाने एकेक रहस्यमय कथा आपल्या कल्पनेने बनवलेली असावी असे वाटते. तरी त्यांतूनहि शरच्चंद्रांच्या चरित्राचा स्थूला आराखडा तयार करण्यासारखा आहे.

बंगालमधील हुगळी जिल्ह्यांतील देवानंदपूर नांवाच्या एका छोट्याशा गांवांत सर्वसाधारण अशा मध्यमवर्गीय कुटुंबांत शरच्चंद्रांचा जन्म सन १८७६ च्या १६ सप्टेंबर रोजी झाला. प्राप्त परिस्थितीशी बंडखोर राहून लोकविलक्षण मार्गाने जीवन व्यतीत करण्याची चमत्कारिक परंपरा या घराण्यांत दिसून येते. असे सांगतात की, शरच्चंद्रांचे आजोबा मोठे कट्टर पण विद्रोही असे होते. शेतकऱ्यांची बाजू घेऊन जमीनदारांशी

लढा देण्यात त्यांनी पुढाकार घेतल्यामुळे जमीनदारांकडून त्यांची हत्या झाली. त्यांना एकच मुलगा असून त्याचें नांव मोतीलाल असें होतें. मोतीलालला घेऊन त्याची विधवा आई लोकांचा कसाबसा आश्रय घेऊन रामधन गांगुली नांवाच्या कोणा एका दूरच्या नातेवाइकाकडे राहूं लागली. याच गृहस्थाकडे मोतीलालनें आपला प्रारंभिक दर्शोतील विद्याभ्यास केला. मोतीलालच्या सद्बर्तनाकडे लक्ष देऊन रामधन गांगुली यांनी आपली नात भुवनमोहिनी हिच्याशी त्याचें लग्न करून दिलें.

मोतीलाल व भुवनमोहिनी यांना एकूण नऊ मुलें झालीं. पाहिली एक मुलगी होती, तिचें नांव अनिलादेवी. तिच्यानंतर जन्मास आलेला मुलगा म्हणजे शरच्चंद्र. यानंतरचे चारहि मुलगे लहानपणींच मरण पावले. यानंतर या जोडप्यास दोन मुलगे व एक मुलगी झाली. मोतीबाबू आपल्या मुलांच्यावर फार माया करीत असत. घरची सांपात्तिक परिस्थिति मात्र बेताचीच होती. देवानंदपुरांत एका तुरुंगामध्ये नोकरी करून मोतीलाल महिन्याकांठीं वीस-पंचवीस रुपये कसे तरी मिळवीत असत. तेवढे पैसे प्रपंचास कसे पुरणार ? आणि ते सुद्धां नियमानें मिळतीलच अशी खात्री नव्हती. कारण मोतीलालबाबू आपल्याच कल्पनासाम्राज्यांत कित्येक वेळां तल्लीन झालेले असत. कविता व कथा लिहिण्याची त्यांना मनस्वी आवड होती. साहित्यचर्चा हा त्यांचा आवडता विषय असून आपल्या मनच्या कथा लोकांना सांगून ते बैठक रंगवीत असत. उच्च दर्जाची कल्पनाशक्ति या गृहस्थास अनुकूल असल्याकारणानें मोतीलालबाबू उत्तमपैकीं चित्रेहि काढीत असत. कांहीं कादंबऱ्यांचीं कथानकेंहि त्यांच्या डोक्यांत घोळत असत; पण या सर्व प्रकारच्या कलासेवेंत एक मोठें वैगुण्य असें होतें कीं, त्यांच्या सर्व कथा व कादंबऱ्या अपुऱ्याच राहत. एक कथा अर्धवट लिहून झाली कीं मोतीलालबाबूचें लक्ष दुसऱ्याच एखाद्या प्रश्नाकडे वळे

व मग लिहून झालेली गोष्ट तशीच पडे. अशा प्रकारच्या कथांचे व कादंबऱ्यांचे ढीगच्या ढीग त्यांच्या घरांत सांठलेले असत. जन्मभर त्यांची साधनाच सुरू होती; सिद्धावस्थेस पोचण्याचें भाग्य त्यांना कधीच लाभलें नाहीं. नोकरीतहि त्यांचें चित्त कधीच पूर्णतेनें नव्हतें; त्यामुल्ले प्रापंचिक दृष्ट्याहि त्यांना कधी यश लाभलें नाहीं.

देवानन्दपूरच्या प्राथमिक शाळेंत शरच्चंद्रांचें शिक्षण सुरू झालें. या पोराचें तरी लक्ष शिक्षणांत कोटून असणार ? उनाडपणें भटकत रहावें, लुटारूपणा करावा, गांवांत उगाच दंडेली करीत हिंडावें, हे शरच्चंद्राचे उद्योग बालपणीच सुरू होते. विद्येची आराधना त्यानें कधीच केली नाहीं. शाळेंतील मास्तरांना सतावून सोडण्याचा उद्योग तर शरदला मनापासून पसंत असे. ‘देवदास’ कादंबरीच्या प्रारंभीच शरदबाबूंनीं देवदासाच्या प्राथमिक शाळेचें एक सुंदर व सजीव वर्णन केलें आहे. खुद्द शरच्चंद्राची शाळा व त्याचें त्या वेळेचें जीवन तसेंच असावेसें वाटतें. ‘देवदास’ कादंबरीची सुरुवात पाहा : “वैशाखाच्या एका दुपारचा दिवस होता. ऊन अगदीं रणरण करीत होतें व अंगाची लाही लाही होत होती. याच वेळीं मुखर्जी घराण्यांतील देवदास पाठशाळेंतील एका कोपऱ्यांत सतरंजीच्या एका फाटक्या तुकड्यावर हातांत स्लेटपाटी घेऊन शांतपणें बसला होता. तो कधीं झोळे उघडी तर कधीं मिटून घेई. मधूनच पाय पसरून दीर्घ अशी एखादी जांभई तो देई. मध्येच तो एकाएकीं गंभीर झाला. हातपाय नीट आवरून तो कसला तरी विचार करीत होता. या अशा आतिशय रम्य वेळीं माळावर जाऊन पतंग उडविण्याऐवजीं शाळेच्या चार भिंतींत कोंडून राहणें त्याच्या अगदीं जिवार आलें होतें. त्याला ताबडतोब एक उपाय सुचला. त्याच क्षणीं हातांत पाटी घेऊन तो उभा राहिला.

या वेळीं शाळेला मधल्या फराळाची सुट्टी झाली होती. देवदासला

अशी सुट्टी कधीच मिळत नसे. कारण एकदां मधली सुट्टी होऊन शाळा सुटली की देवदास कधी परतच येत नसे. ... ” इत्यादि. या-पुढच्या भागांत देवदासनें जो धुमाकूळ उडवून दिला आहे तो वाचला म्हणजे शरच्चंद्राच्या बालपणाचें चित्र रेखाटावयास फारशी अडचण पडणार नाही. त्याचे या प्राथमिक शाळेंतील शिक्षक पियारी पंडित ‘देवदास’ कादंबरीत गोविंद पंडित झालेले दिसून येतात. याच शाळेंत एक मुलगी येत असे. शरच्चंद्राच्या सर्व उपद्व्यापांत तिचें साह्य असे. अनेक वेळां ती त्याच्याकडून कांहीं चुकल्याबद्दल माराहि खाई; पण कोणत्याहि प्रसंगीं शरच्चंद्राचें नांव तिनें कोणासहि सांगितलें नाहीं. असें सांगतात कीं, ‘देवदास’ मधील पार्वती व ‘श्रीकांत’ मधील राजलक्ष्मी यांच्यांतील स्वभावछटा याच मुलींत शरच्चंद्रांनीं निरखून ठेवल्या होत्या.

शरच्चंद्रांचे वडील कल्पनाविश्वांत रममाण होणारे असल्याकारणानें या व्यावहारिक जगतांत त्यांचें फारसें जमलें नाहीं. अनेक वेळां त्यांना नोकरी सोडावी लागली. पण मग प्रपंचाचें कसें चालणार ? मोती-बाबूंना त्याची फिकीर नव्हती. आपल्या मेहुण्याकडे शरच्चंद्राच्या मामाकडे, भागलपुरास अनेक वेळां आपलें सर्व कुटुंबाच्या कुटुंब नेऊन ठेवण्यांत मोतीलालबाबूंना कांहींच वाटत नसे. शरच्चंद्राचें बालपण यामुळें कधीं देवानन्दपूरला तर कधीं मामाच्या घरीं बिहारमध्ये भागल-पूरला असें गेलें. शालेय शिक्षणांत कधींही त्यांना रुचि वाटली नाहीं. भटकत राहणें हाच एक उद्योग बालपणापासून शरच्चंद्रांनीं पत्कर-लेला होता. भुवनमोहिनीस पोराच्या उपद्व्यापी स्वभावामुळें फार चिंता वाटे. भावाच्याच घरीं तिला रहावें लागत असल्यानें कोणीहि पोराबद्दल वाटेल तसें बोललें तरी तें तिला सहन करावें लागे. आपल्या वयाची बरीच मुलें जमवून शरदनें एक बालचमूच निर्माण केली होती. गांवभर भटकून लोकांच्या कुरापती काढणें व त्यांना त्रस्त करून सोडणें हाच

एक उद्योग या टोळीस उरला होता. कोणाच्या बागेतील पेरू चोरावेत, कोणाच्या तळ्यांतील मासे पकडावेत, कधी साप पकडण्याचा खेळ करावा, हे उद्योग नित्य सुरू असल्यामुळे शरद म्हणजे घराला व गांवाला एक उपद्रवच होऊन बसला होता. शरदच्या मामाने एक कोकिळा पाळली होती; पण तिच्या मुखांतून कसलाहि आवाज मात्र निघत नव्हता. मग काय करावयाचे त्या कोकिळेस ? शरदला सर्व दवापाण्याची माहिती होती. त्याने आज्ञा दिली की, आंब्याच्या पानाच्या रसांत मिरच्यांची पूड मिसळून तिला पाजा. शरदच्या मित्रांनी ही योजना अमळांत आणली आणि तिला पिंजऱ्यांत बंद करून टाकले. दुसऱ्या दिवशी कोकिळा 'कु ऽ कू ऽ करून गात आहे काय म्हणून पाहण्यासाठी शरच्चंद्र आला तो काय - पिंजऱ्यांत ती मरून पडलेली त्याच्या नजरेस आली. शरदच्या मनास आपल्या उपद्रव्यापाचे वाईट वाटले. शरच्चंद्राच्या या बालपणाच्या उद्योगांत पुष्कळ वेळां परोपकाराचा भाग असे. कोणी अडले की शरद मदत करीत असे. इतरत्र मिळालेले पैसे तो अनाथांना व पिडलेल्या लोकांना देऊन टाकीत असे. साथीच्या रोगाने माणसे मरण पावली की त्यांच्या अंत्यविधीस सहसा कोणी तयार होत नसे; पण शरच्चंद्राचे मित्रमंडळ मात्र याहि प्रसंगास तत्पर असे.

तळ्यांत किंवा नदींत जाऊन मासे पकडण्याची विलक्षण हौस शरच्चंद्राला लहानपणी होती. कोणतेहि संकट कोसळले तरी चालेल, पण मासे धरावयास मिळावेत ही त्याची इच्छा होती. वसंतपूरला मासे पकडण्यासाठी चांगली सोय आहे असे त्याने ऐकले मात्र होतें. पण या दूरच्या गांवास आपण जावें तरी कसे, या चिन्तेत शरद बरेच दिवस होता. एकदां त्याच्या ध्यानांत आले की, शेजारचा नयन सरदार गाय आणण्यासाठी वसंतपूरला निघाला आहे. शरच्चंद्र त्याला न सांगतांच त्याच्यापाठोपाठ निघाला. खूप दूरवर गेल्यानंतर सरदार्जीच्या ध्यानांत आले की, बालक शरद आपल्या पाठीमागे आहे. मोठ्या कष्टाने

त्याने या आठ-नऊ वर्षांच्या पोरस बरोबर घेतलें. गाय खरेदी करतां करतां बराच वेळ झाला. रात्री परत घरी येत असतांना चोरांनीं या दोघांनाहि घेरलें; पण नयन सरदार चांगला बलिष्ठ होता. त्यानें आपल्या लाठीच्या साह्यानें चोरांना पिटाळून लावलें व शरदचें रक्षण केलें.

मासे पकडण्याचें हें शरददांघेचें वेड 'श्रीकांत' कादंबरींत स्पष्टतेनें आकारास आलें आहे. मध्यरात्रीच्या समयास इंद्रनाथाबरोबर मासे धरण्याच्या मोहिमेवर निघालेला श्रीकांत शरदबाबूंच्या मनांतील मासे पकडण्याच्या लालसेचें प्रतीक मानावयास हरकत नाही. त्यांतील भीषणता व सजीवता इतरत्र सांपडणें कठीण आहे. एका मध्यरात्रीच्या समयास मासे पकडण्याच्या नादांत रममाण झालेल्या पोरांचें वर्णन संक्षेपानें पाहण्यासारखें आहे.

“झोपेंत चालणाऱ्या माणसाप्रमाणें मी इंद्रनाथाच्या मागोमाग गंगाकांठीं आलों. कांठावर दगडी घाट. डोक्यावर पिंपळाचें झाड सळसळ आवाज करीत होतें. काळोख मी म्हणत होता. त्या झाडाच्या सुमारे तीस एक हात खाली पावसाच्या पुरानें घोंगावत नदीचा ओघ झपाट्यानें वाहत होता. तिथेंच इंद्राची होडी बांधलेली होती. वरून पाहतांना वाटलें, त्या बेकाम पुराच्या प्रवाहांत जसा कांहीं लहानसा पाण्याचीं द्रोणच पाण्याच्या जोराबरोबर धडपडत होता. ... वरून खालीं सोडलेली दोरी दाखवून इंद्र म्हणाला, 'ही होडीची दोरी धरून खालीं उतरून जा. अगदीं सावधपणें उतर. जर सरकून पडलास तर शोधून पत्तासुद्धां लागावयाचा नाही.' तेव्हां मात्र माझ्या अंगाचा थरकांप झाला. वाटलं कीं, हें आपल्याला झेपावययाचें नाही. मी विचारलें, 'आणि तूं रे?' त्यावर तो म्हणाला, 'तूं खालीं जाऊन पोंचलास कीं मी दोरी सोडून खालीं येतो. भिऊं नकोस. लव्हाळ्यालां धरून मी खालीं येईन.' मी कसा तरी होडींत उतरलों. तों दोरी सोडून इंद्रानें एकदम

झोका घेतला. कशाला धरून तो खाली उतरला हैसुद्धां सांगतां यावयाचें नाहीं. भीतीनें माझ्या काळतांत अशी धडकी भरली होती कीं, त्याच्याकडे पाहायची छातीच होईना माझी. दोन-तीन मिनिटांपर्यंत लाटांच्या भयंकर खळबळीखेरीज दुसरा कोठलाच आवाज ऐकू येत नव्हता.

“... थोड्याच वेळांत आमची होडी त्या काळोखांत घुसली. उजव्या-डाव्या बाजूला मोठ्या जोरानें वाहणाऱ्या पाण्याचा झोट व त्या झोता-बरोबर घोघावत जाणारी ती छोटी होडी व तीत बसलेलीं आम्हीं छोटीशीं दोन मुलें. वाऱ्याचा लवळेशाहि नव्हता. त्या भयंकर रात्रीचें प्रचंड स्वरूप कालीमातेच्या मूर्तीसारखें भासत होतें. स्वर्ग व भूलोकांला तिच्या काळ्या केशकलापानें जणुं कांहीं व्यापून टाकलें होतें. त्या घनदाट अंधकाराला भेदून कराल दाटांप्रमाणें चोहोंकडे झगझगणाऱ्या पाण्याच्या धारांमुळें, दाबलेल्या निर्दय हास्यासारखी एक प्रकारची निस्तब्ध शोभा चोहोंकडे विखुरली होती. इकडे तिकडे धक्के खाऊन बेफाम वाहणारा पाण्याचा प्रवाह वर उठून फुटत होता. पाण्याच्या ओघाची गति कुंठित झाल्यामुळें कुठें कुठें भोंवरे उत्पन्न झाले होते आणि कुठें कुठें पाण्याचा प्रवाह वेड्यासारखा मोकाट सुटून वाहत होता.....

“सहा-सात कोस प्रवास या भयंकर प्रसंगांतून त्यांना करावयाचा होता. मनांत एकसारखी धडकी; केव्हां प्राणसंकट कोसळेल याचा नेम नाहीं. कोळ्यांना चुकवून मधल्याच वाटेनें निघण्याची युक्ति इंद्रनाथानें काढली आणि प्रवासाचा शीण वाटूं नये म्हणून मोजेची गोष्ट श्रीकांताला सांगण्यास सुरुवात केली, ‘अर्धी जळलेलीं मदीं पुरांतून वाहत येतात त्यांचीसुद्धां गंमत पाहावयास मिळेल.’ या इंद्रनाथला कसलीच भीति म्हणून वाटत नसे. रानडुक्कर असो, साप असो, त्याला भीति वाटत नसे. पाण्यांतून वाहत येणाऱ्या व झाडांना अडकून राहणाऱ्या सापांच्याबद्दल तो सांगतो, ‘पण चावायचे नाहींत ते. त्यांचे तेच भीतीनें

अर्धमेले झाले आहेत. दोन-तीन तर अगदीं माझें अंग घासून पळाले. एक तर एवढा मोठा होता, मला वाटतें अजगर असेल. अन् चावले तरी काय होणार ? केव्हां तरी एक दिवस मरायचेंच आहे ना बाबा ! ” असा हा इंद्रनाथ !

आणखी एक नमुना पाहा —

“...वाज्याच्या झुळकीबरोबर कसला तरी घाणीचा भपकारा आला. मी अगदीं कासावीस झालों. नाक दाबून धरून मी म्हटलें, ‘ खास इथं कांहीं तरी सडलें आहे. ’ त्यावर इंद्र बोलला —

‘ होय. मदीं ! अलीकडे या बाजूला भयंकर कॉलरा सुरू आहे कीं नाही ? मदीं जाळायला सगळ्यांकडेच कांहीं पैसे नसतात; तेव्हां तोंडाला अग्नीचा स्पर्शच करून फेकून निघून जातात. कोल्ही-कुर्ती खातात आणि मग सडतात. त्यांचीच एवढी घाण...ही सारी मसण-वटच आहे कीं नाही... ’

माझ्या काळजाचा थरकांप होत होता. आतां चंद्राचा क्षीण प्रकाश घाट उजळवूं लागला होता. घाटाच्या दगडाला होडी आपटूं नये म्हणून इंद्र तोंडासमोर सरकून उतरला. जमिनीला पाय लागतात न लागतात, तोंच घाबरून शी शी म्हणून ओरडत तो बाजूला सरला. मी त्याच्यामागेच होतो. त्या वस्तूवर दोघांची नजर जातांच.....अकाल मृत्यूचा परिणाम इतक्या करुणाजनक स्वरूपांत यापूर्वी मीं कधींच पाहिला नव्हता. काळजाला घरें पाडणारें बें दृश्य कसें असतें तें प्रत्यक्ष पाहिल्याशिवाय कुणाला कळायचें नाही. घनघोर रात्र—चोहोंकडे अगदीं सामसूम — फक्त मधून मधून झाडाझुडपांतून पळणाऱ्या मसण-वटींतल्या कोळ्यांची भुकाळू भांडणांतील कोल्हेकुई—मधून मधून झाडां-वर अर्धवट झोपेत असलेल्या भल्या मोठ्या पक्ष्यांच्या पंखांची फडफड-रूप दूर अंतरावर ऐकूं येणारा पाण्याचा एकसारखा धो धो शब्द—आणि या सर्व वातावरणांत गुपचुप उभे राहिलेले आम्ही दोघे ! तें

काळीज फाडून टाकणारे दृश्य दोघेच पाहत होतो. पांच-सात वर्षांचे गोरेंगोरेंपोन गुठगुठीत बालक - त्याच्या अंगावरून सारखे पाणी वाहत होतें. डोकें तेवढे घाटावर होतें. वाटलं, कोल्ह्यांनीं नुकतेंच त्याला पाण्यांतून ओढून काढलेलें असावें...मरून बहुधा तीन-चार तासांपेक्षां अधिक वेळ झाला नसावा. महामारीच्या भयंकर यातना भोगून विचारें जसें कांहीं आई गंगेच्या कुशीत स्वस्थ झोप घेत होतें. त्याचा सुकुमार देह आई गंगा जसा कांहीं नुकताच शेजारच्या बिछान्यावर निजवीत होती. जळांत आणि स्थळांत अशा रीतीनें एकाच वेळीं पडलेल्या त्या कोंवळ्या मुलाचा देह आमच्या नजरेस पडला. इंद्रनाथ त्याला उचलून दूर झाडावर कुठेंतरी सुरक्षितपणें ठेवण्याचा प्रयत्न करूं लागला, तो श्रीकांतनें विचारलें, 'तूं शिवणार ! त्याची जात कोण ?' ताबडतोब इंद्रनाथानें उत्तर दिलें, 'मढ्याला कर्हीं जात असते का रे ! बिचाऱ्याला कोल्हीं-कुत्रां फाडफाडून खातील. पहा अजून तोंडाला औषधाचा वाससुद्धां येत आहे रे !'—

अशी ही इंद्रनाथ व श्रीकांत यांची मध्यरात्रीची भयानक सफर ! या सफरीचें वर्णन शरद्बाबूंनीं केवळ कल्पनेच्या साह्यानें केलें आहे, असें नाहीं. लहानपणीं त्यांना वेडरपणें अशाच प्रकारें मासे धरीत राहण्याचें विलक्षण वेड होतें. भागलपूरच्या वास्तव्यांत त्यांना राजेंद्र नांवाचा एक धाडसी मित्र लाभलेला होता. हा राजू संगीताचा शोकी होता. तो बांसरीहि उत्तमपैकीं वाजवीत असे. नाव चालवणें व भरल्या धारेत मासे पकडणें या गोष्टी तर त्याच्या हातच्या होत्या. शरद्बाबूंनीं या मित्राकडून या सर्व कला शिकून घेतल्या. तबला आणि हर्मोनियम शरच्चंद्र उत्कृष्ट वाजवीत असत. याच राजेंद्राला श्रीकांतमध्ये त्यांनीं इंद्रनाथ म्हणून चित्रित केलें असावें. शरच्चंद्रांच्या सर्व उपद्रव्यापी व्यापारांत राजेंद्र त्यांच्या मदतीस असे. दोघांच्याहि मनांत भीति म्हणून वास करीत नव्हती.

भागलपूरला असतांना मामाच्या घरी 'संसार-कोश' नांवाचे एक अद्भुत पुस्तक शरच्चंद्रांच्या हातांत आलें. सर्व कांहीं विपत्तींवर व आपत्तींवर त्यांत उपाय सांगितले होते व जेथें तेथें कल्पनांची उड्डाणे पण भरपूर होती. लहानग्या शरदला वाटलें, 'संसार-कोश' मधील वाक्यन् वाक्य खरें असावें. कोठल्याहि विपत्तींतून सुटण्यासाठी त्यांत एक मंत्र दिला होता. तो शरदबाबूंनीं केव्हांच पाठ करून टाकला. 'संसार-कोशा' त लिहिलें होतें कीं, हातांत बेलाचीं मुळें घेऊन कोणत्याहि सापास पकडावयास निघा. तो कितीहि विषारी असला तरी हातांत आपसुखें येईल. या गोष्टीची सत्यता पडताळून पाहण्यासाठी शरच्चंद्रांनीं बेलाचीं मुळें तर जमा केलीं. पण साप कोठें मिळणार ! शरच्चंद्र निघाले साप शोधण्याच्या दौऱ्यावर ! एके दिवशीं सापाचें एक पिलूं त्यांना सांपडलें. हातांत बेलाचीं मुळें घेऊन शरदबाबू त्याच्याजवळ गेले. पोरांचा अत्याचार पाहून त्या काळ्या नागानें फणा उभारला व त्यांच्या अंगावर झेप टाकली. याच वेळीं शरदनें हातांतील बस्तु त्याच्यावर टाकली, पण त्यामुळें तो सर्पराज शांत न होतां उलट त्या मुळांनाच कडकडून डसूं लागला. त्यांच्याच एका दोस्तानें सापाचा लाठीनें निकाल लावला व शरदबाबूंना तो नाद सोडावा लागला. साप पकडण्याचा मंत्र आपणांस मिळावा, ही शरच्चंद्रांची मनीषा 'श्रीकांत' कादंबरीतहि चांगलीच व्यक्त झाली आहे. मुसलमान झालेला शहाजी गारुडी व त्याची बायको अन्नदा अक्का यांची ओळख करून घेणारा व त्यांच्याकडून सापाचा मंत्र शिकण्याचा आग्रह धरणारा श्रीकांत म्हणजे जणुं शरदबाबूच. यासंबंधीचा थोडा जिवंत नमुना येथें देण्यास हरकत नाहीं. शहाजीच्या मृत्यूची हकीगत अन्नदा अक्का श्रीकांत व इंद्रनाथ यांना सांगत आहे. या प्रसंगाचा हा उल्लेख आहे —

“...एका केरोसीनच्या दिव्याजवळ अक्का बसली होती. तिच्या मांडीवर शहाजीचें डोकें होतें. त्याच्या पायाजवळ एक भला मोठा नाग

पडंला होता. त्या दिवशीं दुपारीं कुणाच्या तरी घरीं जाऊन त्यानें साप पकडला होता. त्यावर जी बक्षिसी मिळाली, तिची ताडी घेऊन शहाजी शिंगूनच घरीं आला आणि सापास खेळवूं लागला. खेळ संपल्यावर त्याची शेपटी धरून त्याला मडक्यांत ठेवायच्या वेळीं दारूच्या नशेंत त्या सापाच्या तोंडाजवळ आपलें तोंड नेऊन त्याचा मुका घ्यायला शहाजी जाऊं लागला— एवढ्यांत त्या सापानेहि खुशींत येऊन त्याच्या नरडीचा चांगलाच मुका घेतला. थोड्या वेळांत तो शुद्धीवर आला; पण आपली घडी आतां भरली हें समजून ‘चल, आपण दोघेहि बरोबरच जाऊं’ असें म्हणत शहाजीनें सापाच्या डोक्यावर पाय देऊन दोन्ही हातांनीं त्याची शेपटी धरून त्याला असा कांहीं ताणला...तो हा असा होऊन पडला आहे. दोघांचाहि खेळ एकदमच संपला—” या वर्णनां-तील रेखीवपणा व भयानकता शरच्चंद्रांनीं केवळ आपल्या कल्पनेनेंच केली होती, असें म्हणवत नाहीं. त्यांना या असल्या विलक्षण प्रकाराचा नित्य ध्यासच लागून राहिलेला असे.

इकडे तिकडे भटकंती करण्यांत शरच्चंद्रांना मनापासून सुख होई. कधीं कधीं घरांतून बेपत्ता होण्यांत वा कधीं एकान्त स्थळीं जाऊन बसण्यांतहि त्यांना गोडी वाटे. त्यांची ‘तपोवन’ म्हणून एक जागा होती. त्या ठिकाणीं ते तासन् तास जाऊन स्वस्थपणें बसत असत. कोणाहि मित्राला हें स्थान माहीत नव्हतें. सुरेन्द्रनाथ गंगोपाध्याय हे शरच्चंद्रांचे मित्र व दूरचे मामा. मोठ्या कष्टानें त्यांनीं या एकान्त स्थानाचा शोध लावला. ते एके ठिकाणीं लिहितात, “घोष घराण्याच्या पडक्या घराच्या उत्तरेस गंगेच्या कांठीं कांहीं झाडेंझुडपांची एक कुटी बनून गेली होती. आंत अगदीं अंधार होता. वेली त्या ठिकाणीं गर्दी करून राहिल्या असल्या-मुळें आंत शिरणें मोठें कठीण होतें. मोठ्या शिताफीनें शरच्चंद्र लतांना दूर सारून आंत गेले. आंत थोडी जागा होती, ती मात्र स्वच्छ होती. धिरव्यागार लताकुंजांत एखाददुसरा सूर्यकिरण आल्याबरोबर चित्त बहरून

निधे; मन शांत होऊन जाई.” या एकान्त स्थानांत निसर्गाशीं रममाण होऊन शरद्बाबू तासन् तास बसत असत. त्यांनीं आपल्या ‘देवदास’ कादंबरीत या तपोवनाचा उल्लेख केला आहे. शाळेंतील मुलांना चुन्याच्या बुकटींत ढकलून देऊन देवदास कोठें गडप झाला, हें कोणासहि माहीत नव्हतें. फक्त पार्वतीला मात्र हें ठिकाण माहित होतें. पदर खोवून जमीनदारांच्या एका बागेंत तिनें प्रवेश केला. तिच्याच पलीकडे एक कळकीचें बेट होतें. याच बेटांत थोडी जागा साफसूफ करून देवदास लपून राहत असे, हें पार्वतीला माहित होतें.

शरच्चंद्रांच्या बालपणींच्या या सर्व उपद्व्यापांमार्गे एक प्रकारचें तत्त्व असे. गोरगरिबांना मदत करण्यास शरद्बाबू लहानपणापासून तयार असत. कोणी मनुष्य गरिबीमुळें औषधाशिवाय मरत असेल तर शरद्बाबू आपल्या टोळीसहित त्याच्या मदतीला धांवून जात. मग या सर्व धांवपळींत त्यांना विद्याभ्यास करावयास सवड कोठून सांपडणार ? त्यांचा अभ्यास केव्हां व कोठें होत असे, हें कोणासच माहित नव्हतें. आणखी एक त्यांचा उद्योग सांगावयाचा राहिला आहे. त्यांच्या वडिलांच्या अर्धवट राहिलेल्या कथा शरच्चंद्रांना फारच उपयोगी पडल्या. त्या काळांत मुलांनीं कथा-कादंबऱ्या वाचणें हें भयंकर समजलें जाई. तेव्हां चोरून, कोणी नसलें म्हणजे रात्रीच्या वेळीं शरद्बाबू या सर्व कथा वाचीत व त्या पूर्ण कथा करावयाच्या हा एकच विचार त्यांच्या मनांत थैमान घालून उठे. ललितकलांची आवड व कल्पना करण्याची हीस ही देणगी मोतीलालबाबूंकडून शरद्बाबूंना मिळाली. राजेन्द्रासारख्या मित्राची मदत होतीच; पण याहिपेक्षा अधिक जोरदार संस्कार शरद्बाबूंच्या मनावर होत राहिला तो रवीन्द्रनाथ ठाकूर यांच्या साहित्याचा.

संन्याशाची भ्रमंती

: २

विद्याभ्यासाकडे शरद्बाबूंनी जाणूनबुजून लक्ष दिलें नव्हतें, तरी ते जाल्याच बुद्धिमान् असल्यामुळें सन १८९४ मध्ये वयाच्या अठराव्या वर्षी प्रवेशपरीक्षा उत्तीर्ण झाले. वडिलांच्या विक्षिप्त स्वभावामुळें कधीं भागलपूर तर कधीं देवानंदपूर अशा ठिकाणीं त्यांचें शिक्षण चालू होतें. हायस्कूलमध्ये असतांनाच त्यांनीं लिहिण्यास प्रारंभ केला होता. साहित्यचर्चा हाहि त्यांच्या आवडीचा विषय होता. एकसारखी भ्रमंती. सुरू असल्यामुळें समाजाचें जवळून निरीक्षण करण्याची संधि त्यांना सतत मिळत राहिली. प्रवेशपरीक्षा पास झाल्यानंतर ते भागलपूरच्या तेजनारायण जुयविली कॉलेजांत जाऊं लागले. बंकिमचंद्र व रवीन्द्रनाथ यांच्याबरोबरच थॅकरे, डिकन्स, मिसेस हेन्री वुड इत्यादि इंग्रजी कथाकारांचें साहित्याहि त्यांनीं वाचून काढलें. हेन्री वुडच्या प्रसिद्ध 'ईस्टलीन' नांवाच्या कादंबरीवरून 'अभिमान' नांवाची एक छोटी कादंबरी त्यांनीं लिहिली. मेरी कॅरेलीच्या 'मायटी अॅटम' या पुस्तकाचा बंगाली भाषेत अनुवाद करण्याचेंहि कार्य त्यांनीं चालू केलें होतें. शरच्चंद्रांचें लक्ष आतां विद्याभ्यासाकडे लागलें होतें, तरी त्यांचें भटकें जीवन मात्र संपलेलें नव्हतें.

रवीन्द्रनाथांना सत्तर वर्षे पूर्ण झाल्याबद्दलच्या सत्कार-समारंभांत भाषण करतांना शरद्बाबूंनीं आपल्या विद्याभ्यासाची माहिती मोठ्या गमतीदार पद्धतीनें निवेदन केली आहे. स्वतःस साहित्यसेवेची प्रेरणा कोठून मिळाली, याचेंहि स्पष्टपणें विवरण त्या भाषणांत त्यांनीं केलें आहे : “ बालपणची आठवण आहे. एका लहानशा गांवांत मासे पकडणें, होड्या चालवणें, इत्यादि प्रकारांतच दिवस चालले होते. वौचित्र्याची हौस मुळांतच असल्यामुळें कोणत्याहि यात्रादलांत शिरून शागिर्दींसुद्धां पत्करली. त्यांतील आनंद व आराम पूर्णतेनें भोगल्यानंतर

खांद्यावर पंचा टाकून निरुदेश अशा यात्रेसाठीं भटकन्ती सुरू झाली. ही विश्वकर्वाच्या काव्याप्रमाणें निरुदेश यात्रा नव्हती; त्याहून कांहीं वेगळा प्रकार होता. यात्रा पूर्ण झाल्यानंतर एके दिवशीं दुखावलेले पाय व निर्जीव शिथिल देह घेऊन घरीं आलों. घरांतून योग्य ती हजेरी झाल्यानंतर पुनः पाठशाळेंत भरती झाली. पुनः 'बोधोदय' व 'पद्यपाठ' यांचें अध्ययन सुरू झालें. सर्व प्रतिज्ञा पुनः एकदां विसरली गेली. दुष्ट सरस्वती पुनः डोक्यावर बसली, पुनः शागिर्दी सुरू होऊन निरुदेश यात्रेस आरंभ झाला. पुनः घरीं येणें, पुनः घरच्या लोकांकडून स्वागत ... याप्रमाणें बोधोदय, पद्यपाठ आणि बंगाली जीवनाचा एक अध्याय समाप्त झाला. त्यानंतर शहरांत आगमन झालें. 'बोधोदय' संपूर्ण झालें आहेस पण गुरुजनानीं छात्रवृत्ति-क्लासमध्ये सामील करून घेतलें, त्या वेळीं पाठ्यपुस्तकें होती सीता-वनवास, चारुपाठ, सद्भावशतक व एक मोठी व्याकरणाची पोथी. यांचें केवळ वाचनच नव्हतें तें; किंवा मासिक-साप्ताहिकांत समालोचना लिहिणेंहि तें नव्हतें, तर पंडितजींच्या समोर उभें राहून दररोज परीक्षा देण्याचें काम होतें तें. तेव्हां संकोचाच्या साह्यानें सांगावेंसें वाटतें कीं, साहित्याशीं माझा पहिला परिचय डोळ्यांतील अश्रूंच्या बरोबरच झाला. त्यानंतर एके दिवशी ही दुःखद अवस्थाहि समाप्त झाली. मनुष्याला दुःख देण्याखेरीज साहित्याचा आणखी दुसरा हेतु असूं शकेल अशी त्या वेळेस कल्पनाहि नव्हती -- "

रवींद्रनाथ ठाकुरांच्या वाङ्मयाचा परिचय शरदूबाबूंना प्रारंभापासूनच झालेला होता. ठाकुरांच्या वाङ्मयानें तेव्हां संबंध बंगाल भारावून गेला. होता. शरदूबाबूंच्या मित्र-परिवारांत बंकिम, ठाकूर इत्यादींच्या वाङ्मयावर नेहमीं चर्चा होत असे. स्वतः शरदूबाबूहि कथा लिहिण्याच्या प्रयत्नांत होते; पण रवींद्रनाथांच्या कथेइतपत तरी प्रगति व्हावी अशी त्यांची इच्छा असल्याकारणानें कोठलीहि कथा प्रसिद्ध होऊं नये यासाठीं त्यांनीं

फारच खबरदारी घेतली. त्यांच्या मित्रमंडळींचे 'छाया' नांवाचे एक हस्तलिखित निघत असे, त्यांत मात्र शरच्चंद्रांचे कांहीं लिखाण प्रसिद्ध झाले होते. या काळांत शरद्बाबू आपली सही 'सेंट क्लेअर लॅरा' अशी करीत असल्याने 'लॅरा' म्हणूनच त्यांची मित्रमंडळींत प्रसिद्धि होत होती सन १८९४ मध्ये भागलपूर येथे त्यांच्या मित्रमंडळींनी साहित्य-सभेची स्थापना केली व तिचे अध्यक्षस्थान शरद्बाबूंना समर्पण केले.

साहित्याची साधना या प्रकारे सुरू असतांना शरच्चंद्रांचे आपल्या अभ्यासाकडेही लक्ष होतेच. आपल्या आवडीच्या उद्योगांत ते किती गर्व होऊन गेलेले असत, हे श्री. सुरेंद्रनाथ गंगोपाध्याय यांच्या पुढील उद्गारांवरून ध्यानांत येण्यासारखे आहे, "कॉलेजमध्ये असतांना 'विज्ञाना' च्या परीक्षेच्या आधीच्या रात्री शरद्बाबूंनी आपल्या मित्रांना सांगितले, 'आज रात्री माझ्याकडे कोणीहि येऊ नका. कांहीं विचारावयाचे असेल तर उद्यां सकाळीं या.' आम्ही सर्वजण निवून गेलो आणि शरच्चंद्र अभ्यासास बसले. दुसऱ्या दिवशी सकाळीं आम्ही त्यांच्याभोंवती जमा झालो तसे ते आम्हांस रागावून म्हणाले, 'मी आत्ताच तुम्हांस सांगितले ना, कीं सकाळीं या म्हणून ? मी आज कांहीं सांगणार नाही; मग असे असतांना तुम्ही कां आलांत ?' मग आम्ही सांगितले कीं, सकाळ झालेली आहे महाशय ! त्यानंतर त्यांनी खिडकी उघडून पाहिले तों खरोखरीच उजाडले असल्याचे त्यांच्या ध्यानांत आले. अभ्यासाच्या तन्मयतेत सारी रात्र उडून गेल्याचाहि पत्ता शरद्बाबूंच्या चित्तास नव्हता. शरद्बाबूंचा स्वभावच असा बनत गेला कीं, ज्याच्यावर मन जडवावयाचे तेथे स्वस्व अर्पण करावयाचे."

शरच्चंद्रांचे अध्ययन कोणत्या पद्धतीने सुरू होते, कोणत्या समाज-व्यवस्थेत ते वावरत होते, रवीन्द्रांचा परिणाम त्यांच्यावर कसा होत होता, हे त्यांनीच केलेल्या निवेदनावरून स्पष्ट होण्यासारखे आहे —

"मी ज्या परिचारांत वाढत होतो त्या ठिकाणी काव्य आणि कथा-

कादंबऱ्या हीं दुर्नीतीचींच दुसरीं नांवे होती; संगीत तर अस्पृश्या-
 प्रमाणे होतें. सर्व लोक परीक्षा पास होऊन वकिली करण्याची इच्छा
 धरीत. आणि अशा वातावरणांत माझे दिवस चालले होते. पण एके
 दिवशीं याहि परिस्थितींत एकाएकी बदल घडून आला. माझे एक
 नातेवाईक त्या काळांत नुकतेच परदेशांतून घरीं आले होते. त्यांना
 संगीताविषयी मोठी प्रीति होती; काव्याबद्दल आपुलकी होती; घरांत
 कांहीं बायकांना जमवून त्यांनीं रवीन्द्रनाथांचें 'प्रकृतीर प्रतिशोध'
 (निसर्गाचा सूड) नांवाचें काव्य वाचण्यास आरंभ केला. किती मला
 समजत होतें, याचा अंदाज नव्हता पण तें वाचीत असतांना माझ्या
 डोळ्यांत अश्रु जमा झाले. आपली दुर्बलता कोणासमोर बाहेर पडूं नये
 म्हणून मी झट्टिरी बाहेर आलों. पण याच वेळीं काव्याशीं खराखुरा
 परिचय झाला व आज हीच आठवण आहे कीं, काव्याचें सत्यदर्शन त्याच
 समयास मला झालें. यानंतर परिवारांतील कल्पनेप्रमाणें वकिल बनण्याची
 इच्छा मला त्रस्त करीत नव्हती. पुनः मला माझ्या जुन्या गांवास जावें
 लागलें. पण आतां 'बोधोदय' नव्हतें तर पितार्जीच्या फुटक्या-मोडक्या
 मेजांतून कांहीं पुस्तके बाहेर निघालीं. पहिलें 'हरिदासाची गुप्तकथा'.
 दुसरें निघालें 'भवानी पाठक'. गुरुजनांना मी दोष देऊं शकत नाहीं.
 हीं कांहीं शाळेंतील पाठ्यपुस्तके नव्हतीं, तर विद्यार्थ्यांनीं न वाचावीत
 अशीं हीं पुस्तके होतीं. घराच्या गोठ्यांत बसून या पुस्तकांचें अध्ययन
 सुरू झालें. मी वाचीत असें व ते ऐकत असत. आतां वाचीत नसतो,
 लिहीत असतो. कोण वाचीत असतें कांहीं माहीत नाहीं. स्नेहवश
 होऊन एके दिवशीं मास्तरांनीं सांगितलें कीं, या शाळेंत फार दिवस
 आतां विद्या यावयाची नाहीं. तेव्हां मला शहरांत यावें लागलें. यानंतर
 मात्र शाळा बदलण्याचा प्रसंग आला नाहीं हें सांगावेंसें वाटतें. बंकिम-
 ग्रंथावलीचा पत्ता मला लागला. कथासाहित्यांत याखेरीज आणखी कांहीं
 असेल असें त्या वेळीं वाटलें नाहीं. वाचून वाचून बंकिम-ग्रंथावली पाठ
 होत आली.....

“ यानंतर ‘ बंगदर्शन ’ चें नवें युग सुरू झालें. त्यांत रवीन्द्रनाथांची चोखेर बाली (‘ डोळ्यांतील शल्य ’) क्रमशः प्रसिद्ध होत होती. त्यांतील भाषा व भावप्रदर्शनाची शैली पाहून एक नवा प्रकाश दृष्टीसमोर आल्यासारखें झालें. त्या दिवसांतील ती सखोल व तीक्ष्ण अशी आनंदाची स्मृति मी कधीहि विसरणार नाही. ... ”

शरद्वंद्वुनीं लौकिक शिक्षणाबरोबरच याप्रमाणें रवीन्द्रांच्या प्रभावाखालीं त्यांच्या साहित्याची उपासनाहि चालू केली होती. पण घरची गरिबी त्यांना सतत त्रस्त करीत असे. वाडिलांच्या नोकरीचें कधीं कायम नसे, त्यामुळें पोटाची चिंता या कुटुंबास सतत राहिली. पैशाचें पाठबळ मुळींच नसल्यामुळें शरद्वंद्वुंना कॉलेजचें शिक्षण अर्धवटच सोडावें लागलें. परीक्षेची फी देण्यास जवळ वीस रुपये नव्हते; वेळेवर जमा होऊं शकले नाहींत त्यामुळें त्यांच्या शिक्षणाचा अध्याय येथेंच समाप्त झाला. मग दुसरा उद्योग कोठला ? भ्रमंती करीत राहणें हें तर बालपणापासून त्यांना प्रिय होतें. आपल्या निवेदनांत शरद्वंद्वू म्हणतात —

“ यानंतर साहित्याचा संबंध माझा तुटून गेला. कधीं कांहीं लिहिलें आहे हेंहि मी विसरून गेलों. पुष्कळ काळपर्यंत प्रवास केला. या काळांत विश्वकर्वींच्यावर नजर ठेवून बंगाली साहित्यानें कोणत्या तेजस्वितेनें प्रगति केली हेंहि माहित नाहीं. विश्वकर्वींच्याजवळ जाऊन दाट मैत्री जुळवण्याचें सौभाग्य मला मिळालें नाहीं. त्यांच्याजवळ बसून साहित्याचें शिक्षण घेण्याची संधिहि मला लाभली नाहीं. मी एकदम निराळा झालों. पण हें बाह्य सत्य आहे; मनांतील गोष्ट मात्र अगदीं उलटी आहे. विदेशांत भटकत असतांना कवींचीं कांहीं पुस्तकें सतत माझ्याजवळ असत. त्यांच्या काव्यावर, कथांवर माझी निन्तात श्रद्धा होती. हिंडतां हिंडतांच मीं हीं पुस्तकें अनेक वेळां वाचीत असें — ” शरद्वंद्वुचें जीवन जरी भटकें झालें तरी त्यांची रवीन्द्रनाथांवरील श्रद्धा मात्र अढळ होती.

घरच्या मंडळींशीं शरच्चंद्रांचें फारसें पटत नसे. किंबहुना स्वतःचें असें घर त्यांना नव्हतेंच. जुन्यानव्या पिढीचें भांडण त्या काळांत विकोपास गेलेलें होतें. समाजांतील सर्व अवस्थांतून शरदूबाबू भटकून आलेले असल्यामुळें त्यांचें हृदय विशाल बनलें होतें. घरांतील किंवा परिवारांतील संकुचित आचारविचार त्यांना मानवणारा नव्हता. समाजाच्या मूढ व निष्ठुर आचरणाचा त्यांना अर्थच समजत नसे. त्यांना स्वतःलाच एकदां या बाबतींतील कटु अनुभव आला. भागलपुरास एक सुधारकांचें मंडळ असे. श्री. शिवचंद्र बंधोपाध्याय हे सुधारकांचे पुढारी असून शरच्चंद्रांचें जाणें-येणें त्यांच्याकडे असे. शिवचंद्र विलायते-हून आले असल्यामुळें त्यांची प्रतिष्ठाहि चांगली होती; पण जुन्या मंडळींनीं त्यांना बहिष्कृत केलें होतें. अनेक वेळां प्रायश्चित्त करूनहि त्यांचा बाटगेपणा संपलेला नव्हता. पण त्यांचे विचार उदार व प्रगति-पर असल्यामुळें गांवांतील तरुणांचें येणें-जाणें नेहमीं त्यांच्या घरीं असे. कलाकारांची वर्दळहि शिवचंद्रांच्या घरीं सतत राह्यी. शरच्चंद्रांनाहि अर्थात् त्यांचे विचार पसंत असत. त्यांच्या घरीं येणाऱ्या जाणाऱ्या लोकांत शरदूबाबू मुख्य बनून गेले. एके दिवशीं शरदूबाबूंच्या मामांच्या घरीं मोठ्या समारंभानें जगद्धात्री देवीची पूजा केली गेली. भागल-पूरचे अनेक बंगाली गृहस्थ या समारंभास आले होते. भ्रष्ट झालेले शिवचंद्र बंधोपाध्याय कसे येणार ? शरदूबाबू नेहमीं प्रमाणें आल्या-गेल्याचें स्वागत मनापासून करीत होते. पण येणाऱ्या कांहीं सभ्य गृहस्थांना शरच्चंद्रांना पाहतांच राग आला — ‘ या माणसाच्या हातचें आम्ही कांहीं घेणार नाही कीं जेवणार नाही. ’ शरदूबाबूंच्या घरिच असा हा पेंचप्रसंग निर्माण झाला. एखाद्या अप्सृश्याप्रमाणें त्यांना बाहेर पडावें लागलें. शरदूबाबूंच्या भाषनामय हृदयावर या गोष्टीचा अनेक दृष्टींनीं परिणाम झाला. शरदूबाबूंनीं पुनः एकदां गृहस्थाग केला. दारिद्र्यामुळें शिक्षण संपलेंच होतें. आतां शरदूबाबूंना एकाकी स्थितींत

भटकण्याखेरीज दुसरा मार्गच उरला नव्हता. घरची अवस्था फार बिकट होती. नोकरीसाठी तपास चालू असतांनाच शिवशंकर साहू यांच्या घरी शरदूबाबूंनी कारकुनाचें काम पत्करलें. याच ठिकाणीं शरच्चंद्रांना शिकारीची चटक लागली. शरसंधानांतहि त्यांनीं नैपुण्य संपादन केलें. कारकुनाची नोकरी करून जो थोडाफार पैसा मिळेत तो ते घरी पाठवून देत. लहान भावंडांची चिंता त्यांना होतीच. मन मारूनच खरें म्हणजे ही नोकरी त्यांना करावी लागत होती. सन १८९५ या वर्षी शरच्चंद्रांची आई मरण पावली. एक एक पाश कमी होत होते. भावंडांचें रक्षण करण्याची जबाबदारी मात्र त्यांना अस्वस्थ करी.

मोतीलालजींचें व शरच्चंद्रांचेंहि व्यावहारिक दृष्ट्या फारसें पटत नसे. हरतऱ्हेचे दगड जमविण्याचा नाद मोतीबाबूंना होता. एका मोठ्या पेटींत त्यांनीं नाना आकारांचे व नाना रंगांचे पत्थर जमविले होते. शरदूबाबूंना या प्रकारांत कांहीं गम्य नव्हतें. एके दिवशीं ते घरी आले आणि आपल्या एका श्रीमंत मित्रास त्यांनीं ते दगड देऊन टाकले. मोतीबाबूंना हें समजल्यावर त्यांचा संताप अनावर झाला. शरदूबाबू पुनः अस्वस्थ होऊन गेले. त्यांनीं पुनः एकदां गृहत्याग केला. नोकरी व गृहजीवन यांना बरोबरच रामराम ठोकण्याचा विचार त्यांनीं केला. या वेळीं संन्याशाच्या वेशांत शरदूबाबू सर्वत्र हिंडले. समाजाच्या सर्व थरांचा अभ्यास त्यांनीं मन लावून केला. संन्याशाचें भटकें जीवन शरच्चंद्रांना चांगलेंच परिचयाचें होतें.

‘श्रीकांत’ कादंबरी शरदूबाबूंची आत्मकथा नव्हे ही गोष्ट खरीच; पण त्यांतील कित्येक प्रसंग व कित्येक व्यक्ति त्यांच्या जीवनांत येऊन गेल्या असाव्यात असें वाटतें. संन्याशाचीं दोन-तीन चित्रें त्यांनीं या कादंबरींत वर्णन केली आहेत. या कादंबरीचा नायक ‘श्रीकांत’ या कादंबरीकाराप्रमाणेंच भटक्या वृत्तीचा आहे. भटक्या वृत्तीचें व संन्यास-धर्म स्वीकारण्याचें वर्णन करतांना श्रीकांत म्हणतो, “रात्र उलटल्यावर

एकदम गाडीखाली उडी टाकली. खिशांत हात घालून पाहिले — कांहीं काळजी करायला नको. एक दुआणी व दहा पैसे शिल्लक होते. मोठ्या खुशीत स्टेशनच्या बाहेर पडून दुकानाचा तपास करू लागलो. दुकान मिळालं. चिवडा, दही आणि साखर घेऊन जेवण उरकण्यांत अर्धे पैसे संपून गेले ! संपेनात का ! आयुष्यांत अशा कितीतरी गोष्टी संपतात. तेवढ्यासाठी मनाला लावून घेणे म्हणजे भेकडपणा... गांव धुंडाळायला निघालो... जवळच्या एका आंबराईतून धूर येत असलेला दिसला. मी तर्कशास्त्र शिकलो होतो ना ! धूर आहे तेथे अग्नि असणारच... मी सरल त्या जागेकडे जाण्यास निघालो. वा ! जे हवे होते तेच हे. ही एक संन्याशाची मठी होती. एका मोठ्या धुनीवर लोठ्यांत चहासाठी पाणी चढवले होते. अर्धे डोळे मिटून बाबाजी समोर बसले होते. त्यांच्या आजूबाजूला गांजाचा सरंजाम होता. बाबाजींचा एक बच्चा शेळीचे दूध काढीत होता. दोन उंट, दोन तट्टू आणि एक सवत्स गाय. पलीकडे एक छोटासा तंबू. डोकावून पाहिले तो माझ्याच वयाचा एक चेला दोन पावलांच्यामध्ये दगडाची कुंडी धरून लिंबाच्या दांड्याने भांग घोटीत बसला होता. पाहतांच मी भक्तिभावाने फुलून निघालो व एकदम जाऊन बाबाजींच्या पायांवर डोकें ठेवून नमस्कार केला : ' घर सोडून निघालेला एक दुर्दैवी मुमुक्षु आहे मी. कृपा करून आपल्या चरणांचा आश्रय मला द्यावा. ' ”

सोठ्या संन्यासधर्मीवरील ही टीका प्रखर तर खरीच पण या बाजारबुणग्या संन्याशांचे जीवन मात्र शरद्बाबूंनी जवळून निरखून पाहिले होते यांत शंका नाही. दुसऱ्या दिवशी श्रीकांताच्या अंगावर संन्याशाची वस्त्रे चढली. एक भगवी कफनी; आठ-दहा लहानमोठ्या रुद्राक्षाच्या माळा आणि तोंडावर भस्माचे म्हणजे राखेचे पट्टे— हा श्रीकांताचा पोशाख ठरून गेला. आणि त्यांच्या ' अध्यात्म '—चर्चेस प्रारंभ झाला. शरच्चंद्रांनीहि स्वतःच्या अंगावर हा पेहराव कित्येक

दिवसपर्यंत चढविला होता. आणखी एके ठिकाणी 'श्रीकांत' कादंबरीत संन्याशाचें वा बैराग्याचें वर्णन आलें आहे : “ साईंथिया स्टेशनवरची गोष्ट. केळींच्या पानावर राजलक्ष्मी जिन्नस वाढीत होती. इतक्यांत एक मूर्ति येऊन तेथें उभी राहिली व म्हणाली, 'नारायण !' एक बैरागी उभा होता. तो फार वयाचा नसावा. फार तर बावस-तेवीस होईल. जितका नाजुक तेवढाच देखणा. चेहरा जरा बावळ्यासारखा. साधारणपणें लंबाचवडा पुरुष होता. रंग मात्र बावनकशी सोन्यासारखा. नाक, डोळे, भुंवई, कपाळ सारीं कांहीं अगदीं रेखीव दिसत होती. असलें सौंदर्य पुरुषाच्या जातींत क्वचितच दिसून येतें. अंगावरची भगवी कफनी ठिकठिकाणीं फाटलेली होती—गांठी मारलेली होती. वर घेतलेलें भगवें उपरणें देखील तसेंच जीर्ण झालें होतें. तीच स्थिति पायांतल्या पंजाबी चढावांची ! हरवले तरी कांहीं बिघडलें नसतें. याचें नांव वज्रानंदस्वामी.” असे कितीतरी स्वामी व बुवा शरच्चंद्रांच्या सहवासांत आले असतील. तिऱ्हाईतपणें समाजाचें निरीक्षण करण्यास संन्याशाचीच भूमिका त्यांना उपयोगी पडली असावी. एरवीं अध्यात्माची आवड शरदूबाबूंच्या मनांत उपजण्यासारखी नव्हती. या ठिकाणीं एक गोष्ट सांगण्यासारखी आहे. शरदूबाबूंचा मधला भाऊ प्रभासचंद्र मात्र खरोखरीचा संन्यासी बनलेला होता. इतकेंच नव्हे तर शरदूबाबूंच्या घराण्यांत एक संन्याशांची परंपराच निर्माण झालेली होती. यासंबंधी शरदूबाबूंच्या एका पत्राचा या ठिकाणीं उल्लेख करावासा वाटतो. आपल्या एका साहित्यिक मित्रास— श्री. पशुपति चट्टोपाध्याय यांस— पत्र लिहितांना शरदूबाबू म्हणतात—

“एक मौजेची गोष्ट सांगतों. कांहीं जरूरीच्या कामासाठीं बँकेंत गेलों होतों. तेथील कॅशियर बंगाली आहे. तो एक नांमाकित ज्योतिषी आहे असें ऐकलें होतें. मोठ्या उत्सुकतेनें माझें काम करून झाल्यानंतर माझी जन्मकुंडली पाहण्यास त्यानें मागितली. मी सांगितलें, कुंडली

नाही; राशिचक्र मात्र नोट-बुकांत आहे. त्यानें माझ्या हस्तरेषेचा ठसा घेतला. पंचांगांत पाहून तो गणित करूं लागला. त्यानें काय सांगितलें असावे ! माहीत आहे ! तो म्हणाला, 'एका वर्षांत आपण दुसऱ्या मार्गास लागाल.' मी विचारलें, 'म्हणजे !' तर म्हणाला, 'आध्यात्मिक मार्ग !' मी त्यास असें सांगितलें कीं, 'काशीच्या भृगुसंहितावाल्या पंडितानें पण हेंच भविष्य केलें होतें. माझा मात्र या गोष्टीवर कधीच विश्वास नव्हता. कारण कीं, आध्यात्मिकतेच्या 'आ' पर्यंतहि माझी गति नाही.' पण म्हणतो कसा कीं, 'एक वर्षानंतर भेटा, मग बोला.'

एक गोष्ट तुम्ही माझ्या तोंडून आज पहिल्यानेच ऐकाल. माझ्या वंशाचा एक इतिहास आहे. या घराण्यांतील माझे मधले बंधु (प्रभास) स्वर्गीय स्वामी देवानन्दांपासून पूर्वीच्या आठ पिढ्यांपर्यंत एक अखंड अशी संन्यासी लोकांची परंपरा माझ्या घराण्यांत आहे. केवळ मीच एक घोर नास्तिक जन्मास आलों. वंशानुगत धर्म माझ्या रक्तातून उलटा वाहूं लागला. तेव्हां वयाच्या पंचावनाव्या वर्षी कोणाचा शिष्य बनून रहावें, असें मनांत येत नाही. पण खजांची (खजिनदार) महाशय सांगतात कीं, मी निश्चितपणें बैरागी होणार म्हणून."

शरदूबाबू कधीहि खरे संन्यासधर्मी झाले नाहीत ही गोष्ट खरी; पण संन्याशाच्या वेशांत मात्र अखंडपणें ते भटकत होते. कित्येक गोष्टींचा त्यांनीं या काळांत अभ्यास केला. अनेक तिरस्कृत व बहिष्कृत माणसांच्या संगतीत ते राहिले. समाजानें क्षुल्लक कारणावरून दूर लोटलेल्या वर्गाच्या मनांत शरच्चंद्रांनीं प्रवेश केला व त्यांच्या वेदना कनवालूपणानें जाणून घेतल्या. अपराध्यांची मनःस्थिति पाहिली. पतितांचें अंतःकरण निरखून बाधितलें. उदार अशा सहानुभूतीनें या माणसांना वागविलें तर त्यांच्या सदगुणांचा उपयोग होण्यासारखा आहे; संभावित ढोंगी माणसाच्या लपून राहिलेल्या पापाचरणापेक्षां हीं माणसें शरदूबाबूंना दयनीय वाटलीं.

वडिलांचे गुण व दुर्गुण दोन्ही त्यांनीं उचलले होते. दारिद्र्याने पोळलेल्या मनःस्थितीत त्यांचें भ्रमण उदासवाणें चाललें होतें. एके ठिकाणीं ते म्हणतात, “ माझें बालपण व तारुण्य अत्यंत गरिबीच्या स्थितीत गेलें. पैसा अपुरा पडला म्हणून मला शिक्षण घेण्याचें भाग्य लाभलें नाहीं. मीं माझ्या पिताजींच्यापासून अस्थिर स्वभाव आणि साहित्याविषयीं निकट प्रीति यांशिवाय कांहींहि घेतलें नाहीं. याच अस्थिर स्वभावापायीं लहान वयांतच मी जवळजवळ सर्व भारत हिंडून आलों होतो. पिताजींनीं दिलेल्या दुसऱ्या देणगीमुळें मी जीवनभर स्वप्नेच पाहत राहिलों. माझ्या पिताजींचें पांडित्य अगाध होतें. कथा, कादंबरी, नाटक, कविता इत्यादि प्रत्येक प्रांतांत त्यांनीं हस्तक्षेप केला होता, परंतु त्यांपैकीं एकहि कृति समाप्त झालेली नव्हती. त्यांची रचना आतां माझ्याजवळ नाहीं; केव्हां माझ्या हातून ती निसटली तें नीटसे ध्यानांत नाहीं; पण हें मात्र पक्कें स्मरतें कीं, त्यांच्या अर्धवट गोष्टी वाचतां वाचतां मी तासन् तास रमून जात असें. या गोष्टी त्यांनीं पूर्ण कां केल्या नाहींत, याबद्दल मला फार दुःख होत असे. या गोष्टींचा शेवट कसा असावा ?— या विचारांत मी रात्रभर जागून राहत असें. आणि याच प्रवृत्तीतून मीं सतराव्या वर्षीं कादंबरी-लेखनास प्रारंभ केला असावा. पण थोड्याच दिवसांत हें आळशी माणसाचें काम आहे असें समजून मीं लिहिणें सोडलें. ” आणि कित्येक दिवसपर्यंत शरदूबाबूंचें परिभ्रमण चालू राहिलें. हें भ्रमण किती दिवस चाललें असतें कोणास माहित; पण एके दिवशीं त्यांच्या संन्यासी जीवनाचाहि अंत झाला. मुझफरपूर येथें असतांना सन १९०३ मध्ये त्यांना वडिलांच्या मृत्यूची बातमी कळली. ताबडतोब शरच्चंद्र भागलपूर येथें येऊन पोचले. शरदूबाबूंचर ही एक भयंकरच संकटपरंपरा होती. मामाच्या कुटुंबांत त्यांना कोणीच आश्रय देणारें नव्हतें. श्राद्धासारख्या प्रसंगांहि कोणी कवडीची मदत शरच्चंद्रांना केली नाहीं. त्यांच्या मालकीची एकच अशी वस्तु होती

ती म्हणजे त्यांची सायकल. ती विकून त्यांनीं हें सर्व क्रियाकर्म पार पाडलें. विस्कटून गेलेल्या प्रपंचाचें काय करावयाचें ! छोट्या भावंडांचा भार त्यांच्यावरच येऊन पडला. पुनः नोकरी करण्याचें त्यांनीं ठरविलें. छोट्या बहिणीची व्यवस्था मात्र नीटपणें त्यांना लावतां आली. खंजरपूर येथें ज्या घरांत मोतीबाबू राहत असत त्या घरच्या मालकिणीस ही पोरगी फार पसंत पडली होती. तिनें या पोरीस सांभाळण्याचें काम पत्करलें. असनसोल येथें एक नातेवाईक होता त्याच्या स्वाधीन एका भावास करण्यांत आलें. शरदूबाबूंच्या कुटुंबांतील माणसें याप्रमाणें विखुरलीं गेलीं. ज्या वयांत माणसास घराची आवश्यकता, कौटुंबिक प्रेमाची ओढ, त्याच वयांत शरदूबाबू गृहहीन बनले. लहानपणापासून घरची अशी माया त्यांना दुर्दैवानें लाभली नाहीं. आतां तर ते पुरतेच फकिरी वृत्तीचे बनले.

कलकत्ता येथें नोकरी करण्याच्या निमित्तानें शरदूबाबू प्रयत्न करूं लागले. कोणा एका वकिलाच्या घरी इंग्रजीचा हिन्दी अनुवाद करण्याच्या कामावर शरच्चंद्र रुजू झाले. भागलपूरच्या शाळेंत असतांना शरदूबाबूंचा हिन्दी हा एक विषय होता. हिन्दी भाषेचें ज्ञान त्यांनीं चांगलेंच मिळवलें असल्यामुलें त्यांना ही नोकरी मिळाली. भावंडांना त्यांनीं थोडें साह्य केलेंच आणि जें थोडें कर्ज झालें होतें तेंहि फेडून टाकलें. मधून मधून साहित्यचर्चेकडे त्यांचें लक्ष होतेंच. कथा लिहीत असत, पण प्रसिद्ध करण्याचें मात्र धाडस त्यांनीं केलें नव्हतें. कथाकादंबऱ्या लिहून अर्थप्राप्ति व्हावी असा तो काळ नव्हता. बेकार माणसानें कथा लिहाव्यात असेंच साधारणपणें समजलें जात असे. शरच्चंद्रांच्याभोंवतीं पुनः मित्रमंडळ तयार झालें होतें. पुनः साहित्यचर्चेला प्रारंभ झाला. पुनः कलेची उपासना सुरू झाली. या मित्रमंडळींना एक हर्मोनियम हवा होता. पण पैसे कोणाजवळ होते ? तेव्हां विचार ठरला कीं, शरदूबाबूंनीं 'कुन्तलीन'—स्पर्धेसाठीं एक कथा.

लिहावी. निश्चितपणें बक्षिस मिळणार असल्याची खात्री सर्वांना होती. पण शरद्बाबू या गोष्टीस तयार नव्हते. स्पर्धेमध्ये आपण स्वतः भाग घ्यावा असें शरच्चंद्रांना कधीच वाटलें नाहीं. तरीपण लोकांच्या आप्रहासाठीं त्यांनीं श्री. सुरेन्द्रनाथ गंगोपाध्याय यांच्या नांवावर 'मंदिर' नांवाची एक कथा पाठविली. 'कुन्तलीन' नांवाचा थोडा चमत्कारिक इतिहास आहे. तो काळ खदेशीच्या पुरस्काराचा होता. श्रीमंत लोक विदेशी तेलाचा उपयोग आपल्या नित्याच्या व्यवहारांत करीत असत. पण 'कुन्तलीन' नांवाचें एक सुगंधित असें सुंदर खदेशी तेल बाजारांत येऊन त्याचा प्रचारहि बराच झाला. तेलाच्या प्रचारासाठीं त्याच्या मालकानें एक सूचिपत्र प्रसिद्ध करण्याचें ठरविलें. सूचिपत्र निघत असतांनाच तें लोकप्रिय होण्यासाठीं त्यानें त्याच्याबरोबर कांहीं कथाहि प्रसिद्ध करण्याचें ठरविलें. मोठमोठ्या स्पर्धा ठेवून नामांकित लेखकांचेंहि लिखाण 'कुन्तलीन' तर्फे प्रसिद्ध होऊं लागलें. रवींद्रनाथांचें एक नाटकहि या स्पर्धेत एकदां होतें. त्याबद्दल तीनशें रुपयांचा पुरस्कार त्यांना मिळाला होता. याच 'कुन्तलीन' स्पर्धेत शरद्बाबूंची 'मंदिर' कथा पाठविली गेली व तिला परीक्षकांच्या मते पहिलें पारितोषिक द्यावें असें ठरलें. शरच्चंद्रांचा हा मोठाच विजय होता. पण या काळांतील त्यांची ही शेवटचीच कथा ठरली.

चार-दोन मित्रमंडळींनीं कौतुक केलें आणि मग गौरवाचा सर्व भार ओसरला. पोटाची चिंता शरच्चंद्रांना एकसारखी होतीच. भाषांतराचें नरिस काम त्यांच्या मनाला रुचणारें नव्हतें. फिरून भ्रमन्ती दूर देशांत करावी, असा विचार त्यांच्या मनांत घोळूं लागला. अफाट पसरलेला मानवसमाज पाहण्याचें, त्याचें सुखदुःख समजावून घेण्याचें काम त्यांच्याकडून अजून पूर्ण व्हावयाचें होतें. मानवी स्वभावाचें वैचित्र्य अजून त्यांच्या अनुभवास यावयाचें होतें. दीड वितीच्या पोटासाठीं माणसांना काय उपद्रव्याप करावे लागतात, हें त्यांना स्पष्टपणें पाहा-

वयास लावण्याचा इरादा त्यांच्या दैवाचा असावा. बंगाल-बिहारचा सारा समाज पाहिल्यावर त्यांच्या चित्तांत आधीच काहूर माजून गेले होते. धर्म, रूढि, चालीरीती, समाजरचना, कुटुंबपद्धति, आर्थिक विषमता, देवधर्म, नीति-अनीति यांच्या दडपणाखाली गोरगरीब कसे पिचले जातात हे त्यांनी ओळखले होते. समाजाच्या विचित्र घटनेमुळे बहुतेक सर्व दुःखे निर्माण झालेली त्यांच्या ध्यानांत स्पष्टतेने दिसत होती. या विचित्र समाजरचनेपाठीमागे निर्दय राजसत्ता व आर्थिक विषमता आहे हेहि त्यांच्या नजरेतून सुटले नाही. विशेषतः स्त्रियांची दयनीय अवस्था पाहून शरदूबाबू विव्हल झाले. ज्या हिंदु समाजाने स्त्रीचा गौरव ऐतिहासिक-पौराणिक काळांत केला त्याच समाजांत स्त्रीजातीची कोण ही विटंबना ! स्त्री विधवा झाली की संपले सारे तिचे जिणे आणि सधवा असली की फुलले तिचे जीवन ! ही दोनहि टोके खरी नसल्याचे त्यांच्या आढळांत आले. आपल्या एका शिष्येला लिहिलेल्या पत्रांत शरदूबाबू लिहितात, “ विधवा होणे ही नारीजीवनाची सर्वांत मोठी हानि व सधवा राहणे ही सर्वांत मोठी सार्थकता या दोहोंत कोणतेंच सत्य नाही. ” या त्यांच्या सिद्धान्तापाठीमागे फार मोठे निरीक्षण होते, चिंतन होते. आणखी एका पत्रांत ते लिहितात, “ मी एकदां लहानपणीच सहारें-सातशें कुलत्यागिनी बंगाली स्त्रियांच्या इतिहासाचा संप्रह केला होता. त्यासाठी मला शिक्षा मात्र मिळाली. देशभर माझी बदनामी होत गेली. पण माझा निष्कर्ष असा निघाला की, गृहत्याग करणाऱ्या शंभर स्त्रियांपैकी ऐंशी स्त्रिया सधवा आहेत. पति जिवंत असतांनाहि त्यांना कुलत्याग करावा लागला. ” कोणती परिस्थिति या सर्व घटनांना जबाबदार आहे ! स्त्रियांची व पर्यायाने समाजाची एवढी मोठी खराबी कशामुळे झाली ! वरवर आकर्षक दिसणाऱ्या हिंदु समाजाच्या अंतरंगांत कोणत्या विषारी ज्वाला भडकल्या आहेत !— या सर्व प्रश्नांची उत्तरे दैवगतीस शरदूबाबूंकडून काढून

ध्यावयाची होती. आणि म्हणूनच की काय, शरद्बाबूंची अज्ञान-दशा झाली आणि एके दिवशी शरच्चंद्र पोटासाठी म्हणून ब्रह्म-देशास जाणाऱ्या बोटीवर आरूढ झाले. काळाच्या उदरांत काय काय होतें हें त्यांना तरी कोठें माहीत होतें !

• • •

ब्रह्मदेशाचा भिक्षु

: ३

पोटासाठी शरच्चंद्र ब्रह्मदेशांत जाण्यास निघाले, या घटनेस फारच मोठा अर्थ होता. एक-दोन वर्षे नव्हे तर चांगली चौदा वर्षे त्यांचें ब्रह्मदेशांत वास्तव्य होतें. नोकरीच्या शोधार्थ उभा ब्रह्मदेश त्यांनी पायी तुडविला. ब्रह्मदेशच्या संस्कृतीचें व समाजाचें स्वरूप मोठें विचित्र आहे. सामाजिक बंधनापासून मुक्त झालेले शेंकडों जातीचे, धर्माचे शेंकडों लोक त्या देशांत नाना प्रकारच्या कामानिमित्तानें एकत्र झालेले असतात. चालीरीतींची, धर्मांची, समाजाची फारशी बंधने त्या ठिकाणी पाळणारे लोक फारच थोडे. या विचित्र समाजाचें विराट् दर्शन शरद्बाबूंना घडावें असा जणुं परमेश्वरी संकेत होता. ब्रह्मदेशच्या समाजाचें, तेथील परिस्थितीचें व एकंदर बोटीच्या प्रवासाचें जें अनुभवात्मक ज्ञान शरच्चंद्रांनी मिळविलें, त्याची साक्ष त्यांच्या कादंबऱ्यांतून ठिकठिकाणी पटते. 'पथेर दावी' कादंबरी राजकारणात्मक असली तरी तिच्यातील सर्व घटना ब्रह्मदेशांतील मिश्र समाजाच्या पार्श्वभूमीवर घडलेल्या आहेत. 'चरित्रहीन' कादंबरीत दिवाकर-किरणमयी ही जोडी कादंबरीच्या उत्तरार्धात ब्रह्मदेशांतच वास्तव्यास होती. तेथील समाजरचनेचा नमुना आपणांस शरच्चंद्रांच्या सरस, सुरस व सजीव अशा वर्णनांवरून पाहावयास मिळतो. शरद्बाबूंची निरीक्षणशक्ति विलक्षण

असल्यामुळे त्यांनी केलेली सर्व वर्णने चैतन्यमय अशीं वठलेलीं आहेत. 'श्रीकांत' कादंबरीत त्यांनी अनुभवलेले कितीतरी प्रसंग जसेच्या तसे साकार केलेले दिसून येतील. श्रीकांताच्या भ्रमन्तीत ब्रह्मदेशांतील फेरफटका नसल्याशिवाय कसे होणार? तटस्थ वृत्तीने त्याने ब्रह्मी समाजाचे मोठे मार्मिकपणे निरीक्षण केले आहे. एवढी सजीव व वास्तववादी वर्णने इतरत्र काचितच सांपडतील. शरच्चंद्र जर बंगाल-विहारामध्ये राहते तर या सुंदर वर्णनांना वाचकवर्ग मुकला असता. शरच्चंद्रांची दृष्टि अधिक विशाल झालीच, पण त्यांच्या सहानुभूतीचा परिघाहि विस्तृत होण्यास या ब्रह्मदेशाच्या वास्तव्याचा फार उपयोग झाला. त्यांचे या प्रवासांतील अनुभव 'श्रीकांत' कादंबरीत फार स्पष्टपणे उमटले आहेत. कांहीं थोडे नमुने आपण पाहू. श्रीकांत म्हणजे शरदूबाबू हे समीकरण बरोबर नसले तरी ही वर्णने त्यांनी एवढ्या आत्मीयतेने केलेली आहेत की, दरएक ठिकाणी शरच्चंद्रांची स्मृति झाल्याखेरीज राहत नाही. शरच्चंद्रांची निरीक्षणशक्ति, त्यांची काव्यात्मकता, त्यांची वर्णनशैली व त्यांची कल्पकता यांचा उत्कृष्ट मिलाफ या वर्णनांतून झालेला असल्याने त्यांचे चरित्र समजावून घेण्याच्या दृष्टीनेहि ती फार मोलाची आहेत.

ब्रह्मदेशांत कोणकोणत्या प्रकारचीं माणसें कसकशीं निघत असतात यांचे वर्णन किती मार्मिकतेने केले आहे पाहा : "जेटी आणि मोठा रस्ता यांच्या आंतला सगळा भाग नाना प्रकारच्या पदार्थांच्या बोजाने भरून गेला होता. लाल, काळे, पांढरे, भगवे, मला वाटते कांहीं वासरे-सुद्धां एका दोरखंडाने बांधलेलीं असावीत. जवळ जाऊन पाहिले तेव्हां वाटले की हे बोजे नव्हते; वासरे नव्हती. माणसे होती तीं. माथ्यावर मोटल्या घेऊन बायकापोरांचे हात धरून सारी रात्र थंडीत कुडकडीत पडली होती तीं...थोड्याच वेळांत ही पलटण जेव्हां सरसावून उभी राहिली तेव्हां असे दिसून आले की, काबूलपासून कृष्णाकुमारीपर्यंत साऱ्या

प्रांतांनी आपापले प्रतिनिधि या कोयला घाटावर पाठविण्याची खबरदारी घेतली होती. सारेच होते. कार्ळीकुट्ट कुडतीं घातलेलीं चिनी माणसें-सुद्धां आपल्या मंडळांत सिद्ध होती ” ही सारी ब्रह्मदेशास निघालेली मिश्र प्रजा. यानंतर डगदरी म्हणजे प्लेगच्या टोंचण्याचें वर्णनाहि फारच रेखीवपणें शरच्चंद्रांनीं केलेलें आहे. त्यानंतर बोटीवर चढण्याचें भयंकर दिव्य : “ डेकपॅसेंजरची बोटीवर चढण्याची क्रिया कोणत्या प्रकारें निष्पन्न होते तें बाहेरच्या लोकांना कळणें अशक्य आहे. तरी पण दात्यांत दातें अडकवलेलीं चाकें कारखान्यांत ज्यांनीं पाहिलीं असतील त्यांना थोडीशी कल्पना येईल. जो ज्या प्रकारें पुढल्या ओढीनें आणि मागल्या रेटोरेटीनें पुढें होत होता तो आमचा काबुली, पंजाबी, मारवाडी, मद्रासी, महाराष्ट्रीय, बंगाली, चिनी, खोजा, उडिया वगैरे सगळे एका दोरीनें बांधल्यासारखे परस्परांच्या आकर्षणविकर्षणाच्या वेगानें धक्क्यावरून जहाजावरच्या डेकवर अगदीं न कळत जाऊन पोंचत होते. ”

अशा प्रकारें सर्व देशांतील माणसें एकत्र वाहून नेणारी बोट ती. तेथें कितीतरी गमती शरच्चंद्रांना पाहावयास मिळाल्या. प्रत्येक जण आपलें राष्ट्रीय संगीत सुरू करीत. शरदबाबूंनीं लिहिलें आहे : “ काबूल ते ब्रह्मपुत्रा आणि कन्याकुमारी ते चीनच्या सीमा येथपर्यंत ज्या ज्या प्रकारचें सुरब्रह्म होतें तें सारें या बोटीच्या खालच्या गाभाऱ्यांत वाद्ययंत्रासह गाजत असलेलें ऐकूं येत होतें. ”

यानंतर त्यांना भेटलेल्या माणसांचे विचित्र नमुने मुळांतूनच वाचण्यासारखे आहेत. ब्रह्मदेशांतील नंद मिस्त्री व त्याची तगर वैष्णवी यांचा जहाल संवाद वाचून श्रीकांत मनाशीं म्हणतो, “ लगेच वाटलें कीं, ही एक सामान्य अशिक्षित बायको होती. पण खेड्यांत आणि शहरांत असे कित्येक शिक्षित आणि अर्धशिक्षित पुरुषसुद्धां अशाच प्रकारचे हास्यापद व्यवहार करीत असलेले आजहि आपल्या दृष्टीला

नाहीं का पडत ! खाणें व शिवताशिवत एवढ्या बाबतीत बंधन राखून पापाच्या तडाख्यांतून सुटण्याचा प्रयत्न करीत नसतात का ! पुरुषाच्या बाबतीत कोणी हंसत नाही. हास्यास्पद होते काय ती स्त्री - असें होतेंय खरें — ”

समुद्रावर होणारें वादळ व त्यामुळें होणारे प्रवाशांचे हाल यांचेंहि वर्णन शरदूबाबूंनीं विस्तारानें केलें आहे. श्रीकांत सांगतो, “ आज संध्याकाळपासून आकाशांत थोडे थोडे ढग येत होते. रात्री एक वाजल्यानंतर थोडेसे वादळी वारे वाहूं लागले आणि रात्री बोट बरीचशी हळू लागली. पण दुसऱ्या दिवशीं सकाळीं पूर्ववत् स्थिरस्थावर झालें. ज्याला ‘ बोट लागणें ’ म्हणतात तसला उपसर्ग मला नव्हता. माझें बालपणच बरेंचसें होड्या चालवण्यांत गेलें होतें, त्यामुळें मला ओकारीपासून भीति नव्हती.

“ ... संध्याकाळच्या अंधारांत ज्या वेळीं मी माझ्या जागेवर आलों तेव्हां वरच्या डेऊवर चिरपांखळंसुद्धां नव्हतें. डोलकाठीच्या बाजूनें डोकावून पाहिलें, समोरच म्हातारा कप्तान दुर्बिण हातीं घेऊन ब्रिजवर धांवाधांव करीत होता... तितक्यांत आगबोटीची शिडी झाली. माझ्या हृदयाचा थरकांप उडाला.... या बेफाम वावटळीच्या शक्तीचें वर्णन करणें तर दूरच राहो, नुसत्या जाणिवेनें त्याचा अनुभव घेणेंसुद्धां माणसाच्या ताकतीबाहेरचें होतें. सारी बुद्धिशुद्धि नाहीशी करून केवळ हीच एक अस्पष्ट पण निःसंदेह धारणा मनांत जागून उठली कीं, जगाचा प्रलय व्हायला आतां अवाधि उरला नाही. जवळच एक लोखंडी खुंटी होती. अंगावरचें उपरणें काढून मीं तिला बांधून घेतलें. प्रत्येक क्षणाला असें वाटत होतें कीं, केव्हां हें बांधलेलें सुटून मी समुद्राच्या तळाशीं जाऊन पडेन... आगबोटीच्या कठड्यावर धडकणारें काळें पाणी धक्काबरोबर बदबद करीत हळूहळू वर येऊं लागलें होतें. सहज नजर दूर गेली पण ती नजर तेथून परत फिरनाच. एकदां असें वाटलें कीं, हा

जसा कांहीं डोंगरच. पण दुसऱ्याच क्षणीं ज्या वेळीं तो भ्रम नाहीसा झाला तेव्हां हात जोडून म्हटलें, 'भगवंता, हे दोन डोळे जसे तूं दिलेस तसेंच तूं आज त्यांचें सार्थक केलेस. इतके दिवस डोळे उघडून साऱ्या जगांत फिरत होतो, पण तुझी ही लीला अजून केव्हांच पाहिली नव्हती.' ... मधून मधून पाण्याचें लोटच्या लोट डेकवरून वाहून जाऊं लागले. माझ्या बैठकीखालच्या बंदक-कौबड्यांनीं कांहीं वेळ धडपड करून आंणि मेंढयांनीं कांहीं वेळ बॅ बॅ करून इहलोकची लीला संपविली. मी मात्र त्यांच्यावर बसून लोखंडी खुंटिला मोठ्या वेगानें कवटाळून अजून आयुष्याची दोरी बळकट धरून राहिलों होतो. परंतु आतां एक नवेंच संकट उभें राहिलें. लाटांच्या छाटीमुळें पाणीं सुईसारखें अंगाला टोंचत होतें. एवढेंच नव्हे तर अंगावरच्या साऱ्या भिजलेल्या कपड्यांवर प्रचंड वावटलीमुळें जीं थंडी शोक्त होती, त्यामुळें माझी दांताखिळी कडकड वाजत होती. — ”

या अशा भयानक परिस्थितींतील रंगूनचा प्रवास. या प्रवासाच्या वर्णनाच्या शेवटीं श्रीकांत निष्कर्षवजा कांहीं सांगतो तेंहि ऐकण्यासारखें आहे : “ ब्रह्मदेशाला जायचें तर तीन-चार दिवसांचा प्रवास असतो. तरीहि मीं पाहिलेंय कीं, पंधरा आणे बंगाली लोक-विशेषतः त्यांपैकीं बहुतेक ब्राह्मणच असतात, कारण या युगांत त्यांच्या लोभी स्वभावानें सर्वांवर मात केली आहे—बोटीच्या हॉटेलांत स्वस्तांत स्वस्त भिळणारें अन्न खाऊन पोट भरून घेतात तेव्हां कुठें जमिनीवर स्वस्थपणानें पाय पसरतात...हॉटेलांत जे एका रांगेनें पंक्तिभोजनास बसले होते ते कांहीं उच्चवर्णीय नव्हते. ते सारे कारागीर लोक होते. वर्क-शॉपमध्ये काम करणारे होते. साडेदहा वाजण्याच्या रजेंत भात खाण्यासाठीं आलेले होते...या भागांतील वस्ती खरोखरीच मोठी विचित्र होती. एका रांगेनें एकमेकांस लागून जुन्या-पुराण्या काठ्यांच्या छोट्या छोट्या झोपड्या बांधण्यांत आल्या होत्या. त्यांतून चिनी, ब्रह्मी, उडिया,

मद्रासी, चट्टग्रामी, मुसलमान, हिंदुहि राहत होते आणि आमचे बंगाली भाईहि त्यांच्यांत राहत होते—”

अशा प्रकारच्या विचित्र समाजव्यवस्थेत शरदूबाबूंची तेरा-चौदा वर्षे गेली. केवढा दीर्घ अनुभवाचा सांठा त्यांच्याजवळ जमा झाला असेल ! त्यांच्या कथासाहित्यांतील सर्वोत्तम भाग, ब्रह्मदेशाच्या पार्श्व-भूमीवर जी कथानकें रंगली आहेत त्यांतीलच आहे. आपण आपल्या सीमित व संकुचित विश्वांत समाजाची कांहीं वेगळीच कल्पना करून बसलेलों असतो; पण दूरदूरवर जों जों आपण दृष्टि देत असतो तों तों आपल्या कल्पना बदलत राहतात. समाजपुरुषाचें एक अलौकिक दर्शन आपणांस होत राहतें. शरदूबाबूंच्या या दीर्घ भ्रमंतीचाहि अर्थ असाच लवावयास पाहिजे. समाजांतील अनेक बरेवाईट प्रकार कसे अगतिकपणें निर्माण झालेले असतात, नीतिधर्माच्या कल्पना सर्वत्र कशा वेगवेगळ्या असतात आणि समाजांत किती हरतऱ्हांचीं माणसें वावरत असतात, याचें ज्ञान शरच्चंद्रांइतकें इतर कोणास असेल असें वाटत नाही. शरदूबाबूंच्या श्रीकांतला जशी ब्रह्मदेशांत अनेक माणसें भेटलीं, त्याचप्रमाणें ‘चरित्रहीन’ मधील किरणमयी व दिवाकर यांनाहि मोठा विचित्र माणसांचा सहवास लाभला. प्रवासाची हकीकत लिहितांना शरदूबाबू लिहितात, “ नाना देशांतल्या नाना प्रकारच्या आणि जातीच्या उतारूंत मिसळून स्वतःला क्षणभर विसरण्याचा मार्ग शोधण्यासाठीं दिवाकर फिरूं लागला. या भारतवर्षांत किती वेगवेगळ्या जाती आहेत, किती विचित्र पोशाख, किती अपरिचित भाषा आहेत, त्याचा पुरावा पाहिल्यानंच दिवाकर थक्क होऊन गेला. बोटीच्या खालच्या भागांत जो जनसमाज गोळा झाला होता, त्याच्या नाना प्रकारच्या भाषांमुळें जो एक विलक्षण आवाज ऐकूं येत होता तो अत्यंत विचित्र असा होता. थोडीशी बसण्या-पुरती जागा मिळविण्यासाठीं उतारू लोकांत जी लोटालोटी, धक्का-

बुक्की आणि मारामारी सुरू होऊन भांडणतंटे यापूर्वी झाले होते ते नुकतेच थांबले होते. -- ” याहि कादंबरीत सागरी वादळाचे वर्णन आहेच. आरकानमधील कामिनी घरवाली ही एक विलक्षण बाई या कादंबरीत शरद्बाबूंच्या लेखणीतून आकारास आलेली आहे. ‘ श्रीकांत ’ मधील जशी तगर वैष्णवी तशी ‘ चरित्रहीन ’ मधील ही जहांबाज कामिनी घरवाली. अशी कितीतरी पात्रे शरद्बाबूंना या दीर्घ काळांत भेटली असतील. ब्रह्मदेश म्हणजे माणसांचा एक अजबखानाच होता आणि शरच्चंद्रांसारखा निरीक्षक, मग काय पुसतां ! माणसाच्या स्वभावाचे विविध नमुने त्यांच्या कथासाहित्यांत न येतील तरच नवल !

शरद्बाबू रंगूनला पोचले; पण आतां पुढचा मार्ग कोणता ? जवळ तर दोनच रुपये शिल्लक. रंगूनमध्ये अघोरनाथ चट्टोपाध्याय नांवाचे त्यांच्या मावशीचे यजमान होते. या धनवान् व विद्वान् माणसाच्या घरी शरच्चंद्र उतरले. त्यांनीहि मोठ्या ममतेने व उत्सुकतेने भाच्याचे स्वागत केले. त्यांनी शरद्बाबूंना मुळीच चिंता न करण्याबद्दल सांगितले व नोकरी वगैरेची खटपट करतो, असे आश्वासनाहि दिले; पण शरद्बाबूंचे दुदैव जिथे तिथे त्यांचा पाठलाग करीत असे. थोडक्याच दिवसांत या अघोरबाबूंचे निधन झाले. अर्थात् त्यांची पत्नी परत हिंदुस्थानांत येण्यास निघाली. आतां शरच्चंद्रांना कोणाचा आसरा ? भ्रमण करीत राहणें हेंच एक त्यांच्या नशिवांत लिहिलें होतें. बौद्ध भिक्षूचा वेश धारण करून त्यांनी सर्व उत्तर ब्रह्मदेश पार्यां तुडविला. लीलारानी गंगोपाध्याय या आपल्या एका शिष्येस शरद्बाबू लिहितात, “ या दोन पायांनी तुडविला नाही, असा या देशांतील कोणताहि भाग उरला नाही. ” या त्यांच्या भटकंतीत कोणकोणत्या अनुभवांचा संचय त्यांनी केला असावा, हें एक त्यांचे त्यांनाच माहित. सन १९०६ पर्यंत त्यांचे परिभ्रमण चालू होतें. त्यानंतर त्यांनी ‘ एकज्ञामिनर ऑफ पब्लिक वर्क्स अँड अकाउण्ट्स् ’ विभागांत दरमहा तीस रुपयांवर एक नोकरी पत्करली. याच वेळीं

श्री. मणीन्द्रकुमार मित्र नांवाच्या एका व्यासंगी मित्राच्या संगतीत शरद-बाबूंनी पाश्चात्य तत्त्वज्ञानाचा अभ्यास केला. शाखांच्या अभ्यासाची हौस त्यांनी या ठिकाणी पुरवून घेतली. हे दिवस कांहीसे बऱ्यापैकी चालले होते. पण अकस्मात् रंगूनला प्लेगची साथ निर्माण झाली. शरद-बाबूंचे मित्र भराभरा रंगून सोडून निघून गेले. पण शरच्चंद्रांसारखा सर्वसामान्य मनुष्य कोठे जाणार ? कचेरीच्या खाणावळीतच ते जेवण करू लागले. येथे बंगचंद्र नांवाचा कोणी एक चंगीभंगी मित्र त्यांना लाभला होता. हा मोठा विद्वान् असून असून इंग्रजी मासिकांत काव्य लिहीत असे; पण व्यसनी मात्र पक्का होता. असे सांगतात की, 'चरित्र हीन' कादंबरीत जे खानावळीमधील वर्णन आहे व सावित्री नांवाची जी सेविका आहे, तिचे उगमस्थान या विवक्षित परिस्थितीत आहे. प्लेगच्या साथीत बंगचंद्र हा मित्र शरदबाबूंच्या सान्निध्यांतच मरण पावला. शरच्चंद्रांनी त्याची तत्परतेने सेवा केली. याहि प्रसंगाचे चित्र 'श्रीकांत' कादंबरीत सांपडते. कोणी एक व्यक्ति प्लेगने श्रीकांतच्या मांडीवर डोकें ठेवून प्राण सोडीत असल्याचे वर्णन शरदबाबूंनी स्वानुभवानेच केले आहे.

ब्रह्मदेशांत असतांना शरदबाबूंनी अनेक उद्योग केले. अनेक प्रकारच्या नोकऱ्या त्यांना कराव्या लागल्या. शेवटी रंगून येथे डेप्युटी अकाउंटंट-जनरलच्या कचेरीत, पब्लिक वर्क्स अकाउंट विभागांत त्यांना कायमची नोकरी पत्करली; पण त्यांचे इतर उद्योग चालूच होते. होमिओपाथीचा अभ्यास करून लोकांना औषधे देणे, शिकारीचा खेळ खेळणे, संगीतसभांत भाग घेणे, विलियर्ड खेळणे वगैरे त्यांचे विविध व्यापार चालू असत. पण त्यांच्या अध्ययनांत मात्र खंड पडलेला नव्हता. मुझफरपूरच्या आपल्या प्रमथनाथ भट्टाचार्य नांवाच्या एका मित्राला लिहिलेल्या पत्रांत ते लिहितात —

“माझ्याबद्दल तुला माहिती हवी आहे ती थोडक्यांत अशी —

(१) शहराबाहेर नदीकांठीं माळावरील एका लहानशा घरांत राहतों.

(२) नोकरी करतों. ९० रुपये पगार व १० रुपये भत्ता. एक छोटेंसैं दुकानहि आहे. आला दिवस कसावसा निभावतो एवढेंच. आधाराळा शिल्लक कांहींच नाही.

(३) हृदयाचा विकार आहे. कोणत्याहि क्षणीं...

(४) खूप वाचलें आहे. लिहिलें मात्र कांहींच नाही. गेल्या दहा वर्षांत फिजिऑलजी, बायॉलजी, सायकॉलजी व थोडासा इतिहास यांचें अध्ययन केलें. शास्त्राचा अभ्यासहि थोडाबहुत आहे.

(५) ५ फेब्रुवारीस घराला आग लागून सारें भस्मसात् झालें. सर्व लायबरी, ' चरित्रहीन ' कादंबरीचें हस्तलिखित, नारीच्या इतिहासाचें चारशें-पांचशें पानांचें हस्तलिखित—सर्व जळून गेली. त्यांपैकीं एक तरी या वर्षी प्रसिद्ध करावें अशी इच्छा होती. माझ्या हातून कांहीं घडावें असा ईश्वराचा संकेत दिसत नाही. म्हणूनच सारें जळून गेलेंसैं वाटतें. आतां पुनः लेखन करण्याचा उत्साह उरलेला नाही. ' चरित्रहीन ' पांचशें पानांत जवळजवळ संपली होती. पण आतां सारें गेलें.

आणखी एक सांगावयाचें राहिलें. तीन वर्षांपूर्वी हृदयाच्या रोगाचीं लक्षणे दिसूं लागलीं, तेव्हां वाचन सोडून तैलचित्र काढण्यास आरंभ केला होता. गेल्या तीन वर्षांत किती तरी तैलचित्रें जमविलीं होती. तींहि भस्मसात् झालीं ! फक्त चित्रें काढावयाचीं साधनें मात्र शिल्लक आहेत.

आतां मीं काय करणें उचित, तें सांगशील तर कांहीं दिवस तुझ्या सल्ल्याप्रमाणें प्रयत्न करून पाहीन. पुनः काय सुरू करूं ?—कादंबरी-लेखन, इतिहासाचा अभ्यास, कीं पेंटिंग ? ”

—तुझा स्नेही, शरत्

भागलपूरसारखी साहित्यचर्चा ब्रह्मदेशांत कोठून असणार ? पैसे कमवण्यासाठींच नाना देशांतील माणसें येथें येणार. तरी सद्ग्रां बंगाली

लोकांचा एक क्लब रंगून येथे होता. कधी कधी साहित्याच्या प्रश्नावर तेथे वादविवाद होत असत. पण शरदूबाबूंनी त्यांत कोणताच भाग घेतलेला दिसून येत नाही. तेथील साहित्यचर्चा त्यांच्या ध्यानांतहि येत नसे. एकदां स्त्री-चरित्रावर झालेल्या चर्चेत भाग घेऊन शरच्चंद्रांनी युरोपियन लेखकांची अनेक उदाहरणे दिली. लोक ऐकून दंग झाले. पुढल्या खेपेस मात्र याच विषयावर शरदूबाबूंचे व्याख्यान ठरले. पण सभेत व्याख्यान देण्यास त्यांना धीटपणा वाटत नसे. 'नारीचा इतिहास' या त्यांच्या प्रदीर्घ निबंधाचे सभेत दोन तासपर्यंत वाचन झाले.

शरदूबाबू ब्रह्मदेशांत तेरा-चौदा वर्षे राहिले. सन १९१२ व १९१४ या वर्षी कांहीं दिवसांची सुट्टी घेऊन ते कलकत्त्यास येऊन राहिले होते. तरुणपणीं कांहीं दिवसांपूर्वी आपण उत्कृष्ट कथा लिहिल्या होत्या. हेहि त्यांच्या लक्षांत राहिले नाही. पण कलकत्त्याच्या मुक्कामांत त्यांच्या मित्रांचा आग्रह सुरू झाला. नवीन काढलेल्या 'यमुना' मासिकांत शरदूबाबूंनी कांहीं कथालेखन करावे, अशी इच्छा अनेकांनी व्यक्त केली. आपल्या प्रतिभेचे सामर्थ्य त्यांना पूर्वी एक-दोन वेळां कळून चुकले होते. ब्रह्मदेशास निघतांना आपल्या कांहीं जुन्या कथांची हस्तलिखिते शरदूबाबूंनी मित्रांच्या स्वाधीन केली होती 'भारती' नांवाच्या मासिकाच्या संपादकांशी श्री. सौरीन्द्रमोहन मुखोपाध्याय यांचा मित्रत्वाचा संबंध होता. शरच्चंद्रांची 'बडी दिदी' नांवाची एक कादंबरी 'भारती' मासिकांत त्यांना न कळवितांच सुरू झाली. सन १९०७ मध्ये या कादंबरीचा पहिला हिस्सा प्रसिद्ध झाला. या अंकावर लोकांच्या उड्या पडल्या. लेखनपद्धति इतकी आमेनव, कथानकाची गुंफण इतकी बांधेसूद व भाषा इतकी मनोहर की, लोकांना या कथेच्या लेखकासंबंधी जिज्ञासा जागृत झाली. रवीन्द्रनाथांचीच ही गोष्ट असावी असा सर्वांचा तर्क झाला. या कथासम्राटाखेरीज एवढी सुंदर कथा दुसरा कोण लिहिणार? याच सुमारास श्री. शैलेन्द्र मजुमदार यांच्या

नेतृत्वाखाली 'बंगदर्शन' नांवाचें मासिक निघत होतें. श्री. मजुमदारानीं रवीन्द्रनाथांपाशीं तक्रार केली कीं, एवढी सुंदर कथा 'भारती' मासिकाला कां दिली? रवीन्द्रनाथ अर्थातच घोटाळ्यांत पडले. 'भारती' मासिकाला त्यांनीं केव्हांच कथा दिलेली नव्हती. त्यांनीं स्वतः ती कथा वाचून काढली व त्या कथेची मोठीच प्रशंसा केली. सर्व रसिक वाचकांना कळून चुकलें कीं, बंगाली भाषेच्या साहित्याकाशांत एक नवीन तारा उदयास आला आहे !

'भारती' च्या अंकांत शेवटीं एकदां शरच्चंद्र चट्टोपाध्याय हें नांव प्रकट झालें व लोकांची खात्री झाली. यानंतर पांच वर्षांनीं या कादंबरीच्या प्रकाशनाचा वृत्तान्त शरद्बाबूंना समजला. खुद्द शरद्बाबूंनाहि आपल्या सामर्थ्याची असावी तेवढी जाणीव नव्हती. या बाबतींत श्री. सौरीन्द्रमोहन यांनीं लिहिलें आहे—

“पूजा अर्थात् दशहराच्या समयास अकस्मात् शरच्चंद्र कळकत्यास आले आणि म्हणाले, 'मला जरा 'बडी दिदी' वाचावयास दे पाहूं.' तो दिवस कालीपूजेचा होता. दुपारचे दोन वाजले होते. आमच्या घराबाहेरच्या खोलींत मी, उपेन्द्रनाथ व शरद्बाबू असे बसलों होतो. 'भारती' च्या बांधलेल्या पुस्तकांतून मी 'बडी दिदी' कथा वाचूं लागलों. शरच्चंद्र आडवे होऊन ऐकत होते. मधून मधून ते उठून बसत. माझा हात दाबून म्हणत, 'थांवा जरा.' त्यांच्या डोळ्यांत अश्रु जमा झालेले दिसले; गळा सद्गदित होऊन गेलेला दिसला. विस्मयचकित दृष्टीनें शरद्बाबूंनीं मला विचारलें,

‘काय ? माझीच रचना आहे ही ? मी लिहिलें आहे हें ?’

त्यांचा त्यांच्यावरच विश्वास नव्हता. लागलीच आम्हीं त्यांना बजावलें, 'लिहिण्याचें सोडून देऊन फार मोठा अपराध केला आहे तुम्हीं. जरा समजावून तर घ्या.' यानंतर बराच वेळ शरच्चंद्र उदासीन होऊन स्वस्थ बसले होते. ते थोड्या वेळानें बोलले, 'अच्छा,

लिहीत राहीन. लिहिणें सोडून देऊन मीं बरें केले नाहीं. फारच चांगली रचना आहे. माझें अंतःकरण भरून आलें आहे. '...थोडे थांबून त्यांनी उद्गार काढले, 'शंभर रुपये मिळतात.....शरीर पण ठीक नाही.'

मी लागलीच सांगितलें, 'सर्व सोडून तुम्ही या इकडे निघून. महिना शंभर रुपये देण्याची व्यवस्था आम्ही करूं.' शरदूबाबू म्हणाले, 'पाहूं.' तीन महिन्यांनंतरच्या दौऱ्यांत 'यमुना' मासिकाच्या संपादकांनी—श्री. फणीन्द्रनाथ पाल यांनी—'यमुना' मासिकासाठी लिहिण्याचा आग्रह केला. शरदूबाबूंनीहि लिहिण्याचें मनावर घेतले. 'हरिचरण', 'बाल्यस्मृति' आणि 'काशिनाथ' या कथा आधीच प्रसिद्ध झालेल्या होत्या. 'यमुना' मासिकांत यानंतर त्यांची 'रामेर सुमति' ही कथा प्रसिद्ध झाली. या मासिकाचे ग्राहक फार तर पन्नास-साठच होते; पण शरच्चंद्रांची कथा प्रसिद्ध झाली आणि ग्राहकांची संख्याहि पांचशेंपर्यंत एकदम वाढली. 'पथनिर्देश' आणि 'बिंदूर छेले' या कथा प्रसिद्ध झाल्यानंतर 'यमुना' मासिकाचें साहित्यिक वैभव वाढलें.

याच वेळीं बंगाली भाषेंतील प्रसिद्ध नाटककार श्री. द्विजेन्द्रलाल राय 'भारतवर्ष' नांवाचें मासिक काढीत असत. त्यांच्याशीहि शरदूबाबूंचें संधान जुळलें. 'यमुना' मासिकाचा दर्जा वाढावा म्हणून शरदूबाबू स्वतःहि कष्ट घेत असत. शरदूबाबूंच्या 'परिणीता', 'चंद्रनाथ', 'चरित्रहीन' या कथा 'यमुना' मासिकांतूनच प्रसिद्ध झाल्या. रंगूनला शरच्चंद्रांची प्रकृति बिचडत राहिली. ब्रह्मदेश सोडून देण्याचा सल्ला डॉक्टरांनी त्यांना दिलेला होता. स्वतःच्या कर्तृत्वाचा अंदाज शरच्चंद्रांना चांगलाच आलेला होता. सुप्रसिद्ध प्रकाशक श्री. हरिदास चट्टोपाध्याय यांनी दरमहा शंभर रुपये मिळवून देण्याची जबाबदारी स्वीकारल्यावर शरदूबाबूंनी रंगून सोडलें. तेरा-चौदा वर्षांचा अज्ञातवास या प्रकारें समाप्त

झाला. पोटासाठी म्हणून शरच्चंद्र ब्रह्मदेशांत गेले व तेथून पर्वताएवढी कथासामग्री घेऊन परत हिंदुस्थानांत आले. बाजे शिवपूर येथे एक छोटे घर भाड्याने घेऊन ते आपले बंधु प्रकाशचंद्र यांना घेऊन राहू लागले. त्यांचे आणखी एक भाऊ प्रभासचंद्र यांनी सन्यास घेतल्याचें मागे आलेच आहे. वृन्दावन येथील रामकृष्ण आश्रमांत ते सेवाकार्यांत निमग्न झालेले होते. तरी कलकत्त्यास आल्यावर मात्र ते शरद्बाबूंच्या घरीच मुक्काम करीत. कधी कधी त्यांची थोरली बहीण अनिलादेवीहि आपल्या पतीसह येऊन शरच्चंद्रांबरोबर राहत असे.

शरद्बाबू कलकत्त्यास राहू लागल्यानंतर त्यांचें खरें साहित्यिक जीवन सुरू झालें; त्यांचें वर्णन स्वतंत्रपणें पुढें करण्यांत येईलच. ब्रह्मदेशचें वास्तव्य शरद्बाबूंनीं कसें संपाविलें हें आपण पाहिलेंच. जीवनांतील विविध अनुभवांचा संग्रह शरच्चंद्रांनीं पाहिल्यापासूनच केला होता. ब्रह्मदेशच्या बारा-तेरा वर्षांच्या अवधीत त्यांच्या या अनुभव-संपत्तींत कितीतरी भर पडली असेल. कधी प्रत्यक्षपणें विरागी होऊन तर कधी वैराग्यवृत्ति धारण करून शरद्बाबूंनीं जें समाजनिरीक्षण केलें, त्याचे पडसाद त्यांच्या कथा-साहित्यांत उमटलेले दिसून येतात. पण एक तपावरच्या त्यांच्या या ब्रह्मदेशांतील वास्तव्यासबंधीं तपशीलवार माहिती मिळाली तर किती उपकारक होईल! अनेक रहस्यमय प्रश्नांची उत्तरे मिळतील व शरद्बाबूंच्या जीवनावर नवा प्रकाश पडेल. पण जेथें सारेंच आयुष्य अजून अज्ञाताच्या गुहेंत असल्यासारखें आहे, तेथें त्यांच्या या परदेशांतील वास्तव्याची काय कथा ? त्यांच्या कादंबऱ्यांवरून कांहीं अंदाज लावण्यासारखा आहे. पण ती माहिती चरित्राच्या दृष्टीनें विश्वसनीय अशी नाही. 'श्रीकांत' ही कादंबरी, लोक समजतात त्याप्रमाणें, आपलें आत्मचरित्र नाही, असें ते वारंवार म्हणत असत. तेव्हां ब्रह्मदेशांत असतांना शरद्बाबूंच्या मनाचें चलनवलन कसें चाललें होतें, कोणत्या व्यापांत ते असत, साहित्यसेवा कशी करीत, इत्यादि गोष्टी-

संबंधी माहिती पाहिजे असेल तर ती प्राप्त करून घेण्याचें एकमेव साधन म्हणजे त्यांचा पत्रव्यवहार. रंगूनहून आपल्या मित्रांना त्यांनीं जीं पत्रें लिहिलीं आहेत, त्यांवरून ब्रह्मदेशांतील त्यांच्या वास्तव्यासंबंधी कांहीं माहिती मिळण्यासारखी आहे. या ठिकाणीं त्यांच्या मनोवृत्तीवर प्रकाश टाकणाऱ्या कांहीं पत्रांचा उल्लेख करावयास पाहिजे.

शरदूबाबूंना आपल्या लेखनसामर्थ्याची यथार्थ जाणीव होती. प्रमथनाथ भट्टाचार्य नांवाच्या आपल्या एका मित्रास ते ४ एप्रिल १९१३ रोजी रंगूनहून लिहितात, “ माफ करशील तर लिहितों. माझ्यापेक्षां चांगली कथा किंवा कादंबरी एक रविबाबू सोडून कोणीहि लिहूं शकणार नाही. ” २४ मेच्या आणखी एका पत्रांत ते लिहितात, ‘ मी माझ्या नांवाबद्दल कधींच विचार करीत नाही. लोकांना जसें वाटेल तसें ते माझ्यासंबंधीं विचार करतील. जाऊं दे या गोष्टी...कालच माझा विचार करील. मनुष्य सुविचार-अविचार दोन्ही करील; पण त्याबद्दल चिन्ता करणें चूक आहे...मी केवळ पद्य लिहूं शकणार नाही, बाकी सर्व कांहीं लिहीन. संपादकांकडून स्वतःच्या लेखांची परीक्षा करून घेणोंहि मला शक्य होणार नाही. ही मला असाध्य गोष्ट आहे. हां, रविबाबूंखेरीज. ’’ दिवसेंदिवस शरदूबाबूंची प्रकृति रंगून येथें विवडत चालली. फणींद्रनाथ पाल यांना (‘ यमुना ’ मासिकाचे संपादक) एका पत्रांत ते लिहितात, “ या वेळीं अंगांत ज्वर १०२.५ आहे. येथील रंगूनच्या हवेचाच असेल असें नाही. कदाचित् माझ्या ज्वराचें कारण माझ्या हृदयविकाराचें असेल. या देशचें हवापाणी एकंदरीत बरें आहे. पण मला मानवत नाहीसें दिसतें. . . ” हरिदास चट्टोपाध्याय यांना एका पत्रांत लिहिलें आहे, “ येथें माझी फार कठीण अवस्था होत आहे. प्रकृति खराब झाली आहे. असें ऐकतों कीं, हो ब्रह्मदेशची विमारी आहे. देश सोडला नाही तर बरी होणें कठीण...मी कांहींच जाणूं शकत नाहीं. एका परमेश्वरा लाच काय तें ठाऊक ! भीति वाटतें कीं, संबंध आयुष्यभर असाच

पंगु होऊन राहीन कीं काय ! मानसिक चंचलतेमुळे कोणतेहि काम करावेंसे वाटत नाही...कदाचित् असेहि असेल कीं, पंगु होण्याचा हा परमेश्वराचा एक आशीर्वादहि असूं शकेल. स्थिरचित्तानें तो ग्रहण केला पाहिजे. माझ्या या काठीसारख्या शरिरांत या प्रकारचें दुखणें निर्माण होईल असें वाटलें नव्हतें....लहानपणीं परमेश्वरावर फार श्रद्धा होती. मध्यंतरीं मात्र त्याला पूर्णपणें विसरून गेलों. पण आतां अंतिम काळांत जर तो दर्शन देणार असेल तर फार चांगली गोष्ट आहे.”
(२२-२-१९१६)

पुढल्याच महिन्यांतील एका पत्रांत पुनः शरच्चंद्र लिहितात, “ मी पीडित आहे. येथें सुधारण्याची आशा नाही. शरीर व अवयव अशा-प्रमाणें पंगु करून जगदीश्वरानें मला ही शिक्षा दिली आहे, ती ठीकच आहे. मधून मधून असें वाटतें कीं, माझ्या हिंडण्याफिरण्याची इतिश्री झाली आहेच; तर केवळ आतां हातांनींच काम करण्याचा संदेश असावा.” परदेशांत या पोरक्या प्राण्याची कोण काळजी वाहणार ? कोण चिंता करणार ? भटक्या जीवनाचा कंटाळा आला होता, पण दोन हात पसरून उदार अंतःकरणानें कवटाळून घेण्यास कोण तयार होते ? तेव्हां कोणीं दुखून पत्रानें जरी चौकशी केली तरी शरद्बाबूंना धन्यता वाटे. फणीन्द्राच्या आईनें शरद्बाबूंची एकदां चौकशी केली, हें वृत्त कळतांच शरद्बाबूंना गहिवरून आलें. पत्राचें उत्तर लिहितांता अतिशय करुणापूर्ण वाणीनें त्यांनीं लिहिलें, “ प्रियवर, आपल्या मातुःश्रीनें माझी विचारपूस केली ही माझी मोठी सौभाग्यवर्धक गोष्ट आहे. त्यांना सांगा कीं, मी खुशाल आहे. या जगतांत माझ्यासंबंधीं ममतेनें चौकशी करणारें एक प्रकारें कोणीहि नाही. यासाठीं कोणी माझ्याबद्दल कांहीं बरेंवाईट समजण्याची इच्छा करीत असेल तर तें ऐकून हृदय कृतज्ञतेनें भरून येतें. माझ्यासारखा हतभागी या जगतांत कोणीहि नमेल. जगकार करीत आहे मला मान स्मार्थत्याग

करीत आहे, इत्यादि मोठमोठे भाव माझ्या मनांत कधीच येत नाहीत, कधीहि नव्हते, आजहि नाहीत. यशाचा भुकेला असतो तर कदाचित् पूर्वीच खटपट केली असती. इतके दिवस चुप राहिलोंच नसतो...' (१४-९-१९१३).

खरोखरीच शरदूबाबू हतभागी होते ? घरचें सुख बाळपणीं त्यांना कितपत लाभलें हें आपण पाहिलें. पण त्यांनीं कधीच स्वतःचें ' घर ' केलें नाहीं का ? ब्रह्मदेशचा अज्ञातवास संपवून ते पुनः कलकत्त्यास राहूं लागल्याचें आपण पाहिलें. पण एवढ्या अग्रधीत त्यांना प्रपंच करावासा वाटला नाहीं ? आपल्या धर्मांत गृहस्थाची व्याख्या फार व्यापक अशी आहे. नुसतें घरांत राहून जीवन घालविणारा तो गृहस्थ, असा अर्थ आपल्याकडे कधीच कोणी स्वीकारलेला नाहीं. बायकामुलांचा जो धनी आहे, मग तो झाडाखाली राहत असला तरी, त्यास गृहस्थ म्हणावें अशी आपली परंपरा आहे. या दृष्टीनें शरदूबाबू कधी ' गृहस्थ ' बनले होते का ? कलकत्ता वा रंगून येथील त्यांच्या वास्तव्यांत त्यांची खरी जपणूक करणारी पत्नी त्यांना कधी होती काय ? त्यांचें कोटुंबिक आयुष्य कसें होतें ? — या सर्व प्रश्नांची उत्तरे देणें मोठें कठीण आहे. शरदूबाबू एकप्रकारें वैराग्याचें जीवन ब्रह्मदेशांत जगत होते, हें आपण पाहिलेंच. भटक्या वृत्तीनें राहणाऱ्या या भिक्षूच्या जीवनांत कधी प्रापंचिक ओलावा निर्माण झाला होता काय ? पायीं वणवण करून राहणाऱ्या ब्रह्मदेशच्या या विरागी माणसास कधी विवाह करण्याचो इच्छा झाला काय ? — पुढल्या प्रकरणांत शरदूबाबूंच्या आयुष्यातील या रोमांचकारी, अद्भुत व रहस्यमय भागाचा विचार करूं.

शरच्चंद्रांचें प्रापंचिक जीवन

: ४

शरच्चंद्र चट्टोपाध्याय यांचें जीवन अगदीं आधुनिक काळांतील असलें तरी त्यांतील रहस्यमयता मात्र प्राचीन कवींच्या जीवनाप्रमाणें आहे. त्यांच्या जीवनांतील अनेक रहस्यमय प्रश्नांचा नीटसा उलगडा अजूनहि झालेला नाही. स्वतः शरद्बाबू कित्येक प्रसंगी आपल्या मित्रभंडळींशींहि मुग्ध राहत असत. ब्रह्मदेशांतील एक तपावरील त्यांचें जीवन अज्ञात आहे; त्याचप्रमाणें त्यांचें प्रारंभीचें जीवनहि तितकेंच अज्ञात व गूढरम्य असें आहे. मौजेची गोष्ट अशी कीं, खुद्द बंगाली भाषेंतहि शरद्बाबूंचें अजूनहि विश्वसनीय असें चरित्र उपलब्ध नाही. त्यांच्या चरित्रांतील सर्वांत रोमांचकारी पण तितकाच गूढरम्य भाग म्हणजे त्यांच्या प्रापंचिक जीवनाचा. शरद्बाबूंनीं लग्न केव्हां, कसें व कोणाबरोबर केलें, या गोष्टीचा निश्चितपणें उलगडा अजूनहि झालेला नाही. शरद्बाबूंच्या नांवावर अनेक रसपूर्ण कथा त्यांच्या विवाहांबद्दल निर्माण झालेल्या आहेत. त्यांनीं लग्नें एक, दोन कीं अनेक केलीं किंवा अजिबातच केलें नाही, याबद्दलहि एकवाक्यता नाही. शरद्बाबूंच्या चारित्र्याबद्दलहि शंका घेणारे त्यांच्या समकालीन लोक होतेच; पण त्यांच्या हयातीनंतरहि या बाबतींत नाही नाही ते आरोप करणारे लोक आहेतच. शरच्चंद्रांच्या कादंबरी-विश्वांत अनेक प्रकारच्या व अनेक दर्जाच्या स्त्रिया वाचकांना भेटतात. समाजाच्या विलक्षण रचनेमुळे वा विचित्र अशा गृहपरिस्थितीमुळे स्त्रियांना पापमार्गाकडे वळावें लागलें, तरी त्यांच्याकडे सहानुभूतीनें पाहावें, अशी शिकवण त्यांच्या कादंबऱ्यांतून मिळते. नाना तऱ्हांच्या अडचणींत सांपडलेल्या व विलक्षण परिस्थितींत दिवस कंठणाऱ्या स्त्रियांचीं आतिशय मनोरम चित्रें त्यांनीं रंगविलीं आहेत. अन्नदा, राजलक्ष्मी, किरणमयी, सावित्री, माधवी, चंद्रमुखी इत्यादि विविध प्रकारच्या स्त्रिया शरच्चंद्रांच्या कथाविश्वांत

वाचकांना भेटतात. तेव्हां या त्यांच्या मानसकन्यांवरून कोणताहि चरित्रविषयक निष्कर्ष काढणे धोक्याचें आहे. खुद्द त्यांच्या जीवनांत कोणकोणत्या स्त्रिया त्यांना भेटल्या, त्यांच्याशीं शरद्बाबूंनीं कोणत्या प्रकारची वागणूक ठेवली, विवाहधर्मानें बद्ध झालेल्या किती स्त्रिया होत्या, याबद्दल आज एकवाक्यता नाही.

अगदीं नुकतेंच म्हणजे १९५४ च्या नोव्हेंबर महिन्यांत 'भारतवर्ष' या मासिकांत श्री. गोपालचंद्र रॉय यांची 'शरच्चंद्रांचे विवाह-प्रसंग' या नांवाची एक लेखमाला सुरू झाली आहे. श्री. रॉय यांनीं शरद्बाबूंच्या चरित्राचा अभ्यास फार बारकाईनें चालविलेला आहे. प्रारंभीच्या लेखांतून त्यांनीं स्वतःचा एतत्संबंधीं निर्णय दिला नसला तरी आजवर तयार झालेले सर्व वृत्तान्त असत्य गोष्टींनीं भरलेले आहेत, असें मात्र त्यांनीं दर्शविलें आहे. नरेन्द्र देव, गिरीन्द्रनाथ सरकार, कन्हय्यालाल घोष इत्यादि शरद्-चरित्रकारांच्या मतांचा विस्तृत परामर्श श्री. रॉय यांनीं घेतला आहे व त्यांच्या मतांतील त्रुटित असणारा भागहि दर्शविला आहे. पण खुद्द बंगालमध्येच हा प्रश्न अनिर्णीत असल्याकारणानें आपणांसहि येथें निश्चयानें असें यासंबंधीं कांहीं सांगतां यावयाचें नाही.

शरच्चंद्रांच्या विवाहासंबंधीं रूढ असणाऱ्या कल्पनांचा आढावा मात्र घेणें आवश्यक आहे. त्यांत संपूर्ण सत्य जरी नसलें तरी संपूर्ण असल्यानें त्या भरलेल्या आहेत असेंहि नाही. शरद्बाबूंच्या विवाहप्रश्नावर लिहिणारे पहिले लेखक आपण विचारांत घेणार आहोंत. ते श्री. इलाचंद्र जोशी हे होत. हिन्दी भाषेतील श्रेष्ठ उपन्यासकार (कादंबरीकार) म्हणून श्री. जोशी यांचा लौकिक मोठा असून शरच्चंद्र चट्टोपाध्याय यांच्याशीं अनेक वेळां गप्पागोष्टी करण्याची संधि यांना प्राप्त झालेली होती. खुद्द शरद्बाबूंचीं त्यांनीं ज्या विषयांवर बातचीत केली त्यांवरच आधारून त्यांनीं कांहीं आठवणी प्रसिद्ध केल्या आहेत. त्यांपैकीं एक विस्तृत आठवण

शरद्बाबूंच्या विवाहासंबंधी आहे. 'महापुरुषांची प्रेमकथाएँ' (लहर प्रकाशन, इलाहाबाद) या पुस्तकांत 'शरच्चंद्रांचें प्रेम-जीवन' नांवाचा जवळजवळ तीस-चाळीस पृष्ठांचा एक लेख आहे. श्री. इलाचंद्र जोशी यांचें 'शरच्चंद्र : व्यक्ति आणि कला' (अशोक प्रेस, पटना, ६ एप्रिल १९५४) हें एक स्वतंत्र पुस्तक प्रसिद्ध झालें आहे. त्यांतहि हा लेख समाविष्ट करण्यांत आलेला आहे. श्री. इलाचंद्र जोशी यांच्या या लेखांत दोन कथा एकत्रित झालेल्या दिसतात. शरद्बाबू यांच्या सतरा-अठराव्या वर्षी घरांतून भटकण्यास जे बाहेर पडले ते जगन्नाथपुरीच्या रस्त्याला लागले. या ठिकाणी त्यांच्या जीवनांत आलेल्या एका अभागि स्त्रीची कथा मोठ्या मनोरंजक पद्धतीने श्री. जोशी यांनी निवेदन केलेली आहे. श्री. जोशी यांचें व शरद्बाबूंचें अनेकवार बोलणें होत असल्याने या निवेदनास अगदींच अर्थ नाही असें नाही.

पुरीच्या यात्रेस शरच्चंद्र निघाले, परंतु एकदोन मैल जातांच भूक व श्रम यांनीं हैराण होऊन ते एका झाडाखाली अर्धवट बेशुद्ध अवस्थेंत पडले. याच सुमारास एक विधवा स्त्री पाणी आणण्यासाठीं त्याच रस्त्यानें चालली होती. शरच्चंद्रांची शोचनीय अवस्था पाहून तिला दया आली व तिनें तशा भयंकर अवस्थेंत त्यांना मदत केली. ती त्यांना आपल्या घरीं घेऊन आली. ही स्त्री अभागिनी असून एकटीच होती. सासर-माहेरचें असें कोणोहि तिला सांभाळणारें नव्हतें. दूरचे दोन नातेवाईक मात्र मधून मधून येऊन तिच्यावर स्वामित्व दाखवीत; एकमेकांशीं भांडत व दारूच्या नशेंत लड्यालड्या करून निघून जात. त्या युवतीनें शरच्चंद्रांच्या स्नानाची व भोजनाची उत्कृष्ट प्रकारें व्यवस्था केली. दीर्घ परिश्रमानें शरद्बाबू याच घरीं तीन-चार दिवस तापानें आजारी झाले. या वेळींहि तिनें त्यांची चांगली सेवाशुश्रूषा केली. या दुर्भाग्य-वती स्त्रीची करुण कहाणी ऐकून शरच्चंद्र अतिशय दुःखी झाले. शक्य

असेल तेवढी मदत करण्याचें त्यांनीं ठरविलें. तिचे दोन नातेवाईक येऊन तिच्याबद्दल कसे एकपेकांत भांडतात हैंहि त्यांनीं एके दिवशीं पाहिलें. याहि संज्ञांतून या दुःखी व क्षीण विधवा स्त्रीला सोडवणें हें शरच्चंद्रांना एक आपलें कर्तव्य वाटूं लागलें. तिच्या आप्रहामुलें व स्वतः त्यांना तिला मदत करण्याची इच्छा होती त्यामुलें त्यांनीं तिला आपल्याबरोबर पुरीच्या यात्रेला नेण्याचें ठरविलें. रस्त्यांत एके ठिकाणीं तीं दोघें एका झाडाखालीं विश्रांति घेत असतांना हातांत लाठ्या घेऊन कांहीं लोक तेथें येऊन पोचले. शरद्बाबूंना त्यांनीं घेरलें व थोडाफार माराहि दिला. तिचे ते दोन शराबी नातेवाईकच कांहीं लोकांना घेऊन या अभागिनीची 'मुक्तता' करण्यासाठीं आले होते. अशा प्रसंगीं शरद्बाबूंचें एकट्याचें काय चालणार ? त्या नरपशूंच्या हातून त्या असहाय नारीला सोडवणें त्यांना अशक्य झाल्यामुलें ते अस्वस्थ झाले. पाहतां पाहतां त्या गुंडांनीं त्या दुर्दैवी स्त्रीला फरफटत ओढीत नेलें.

शरद्बाबूंच्या जीवनांत ही अशी पहिली अभागिनी स्त्री निकटत्वानें आली. स्वतःच्या अंगावरील वळ कांहीं दिवसांनीं नाहींसे झाले, पण त्यांच्या मनावर जो आघात झाला, त्यामुलें मात्र शरच्चंद्र विव्हळ होऊन गेले. भारतीय नारीच्या दुःखपूर्ण चरित्राचें जें एवढें सुंदर चित्र शरत्साहित्यांत दिमून येतें, त्याच्या बुडारीं शरद्बाबूंच्या हृदयांतील अपार करुणा हीच होती. श्री. इलाचंद्र जोशी यांनीं ही कथा सांगतांना शरद्बाबू परकीय नारीशीं किती संयमानें वागत व त्यांच्या दुःखानें कसे विरघळून जात, याचें उत्कृष्ट विवेचन केलें आहे. स्त्रीच्या असहाय परिस्थितीचा फायदा घेऊन त्यांनीं अनेक ठिकाणीं आपले प्रेमसंबंध स्थापित केले होते, या मताचा श्री. जोशी यांनीं अनेक ठिकाणीं इन्कार केलेला आहे. शरद्बाबूंनीं पतित वा पीडित स्त्रियांचें चरित्र निरखून पाहिलें हें खरें, पण त्यांच्याशीं त्यांचा आलेला संबंध मात्र शुद्ध व सात्त्विक स्वरूपाचा होता.

यानंतरच्या भागांत श्री. इलाचंद्र जोशी यांनी शरच्चंद्रांच्या विवाहा-बद्दलची अशीच रोमांचकारी कथा निवेदन केली आहे. ब्रह्मदेशांत असतांना शरदूबाबू रंगून येथील एका हॉटेलमध्ये राहत असत. एके दिवशी जेवणखाण कळून शरच्चंद्र कचेरीत जाण्याच्या तयारीत असतांना त्यांना दाराशी एक अठरा-एकोणीस वर्षांची मुलगी घाबरलेल्या स्थितीत दृष्टीस पडली. ही मुलगी त्यांच्या माहितीतील होती, पण चटकन ओळख पटेना. तिने कांहीं खून सांगितल्यावर त्यांच्या ध्यानांत आले की, कलकत्त्यास असतांना सौरीन्द्रनाथ ठाकुर यांच्या घरी संगीताच्या बैठकीच्या वेळी ही मुलगी अनेक वेळां येत असे. पण आज मात्र ती शरच्चंद्रांच्या आश्रयास आली होती. कचेरीस जाण्यास उशीर होत असल्यामुळे त्यांनी तिला आपल्या खोलीची किछी दिली व घरांत बसून राहण्यास सांगितले. पण शरच्चंद्रांचे लक्ष कचेरीतील कामांत कोठून लागणार ? तिचे ते शब्द त्यांच्या कानांत घुमत होते : “ मला वांचवा हो दादा ! माझे वडील मला गुंडांच्या हातांत विकू पाहतात.” शरदूबाबूंना कचेरीत चैन पडले नाही. ते ताबडतोब घरी आले. ते त्यांच्या ध्यानांत आले की, घराभोंवतीं कांहीं लोक जमलेच होते. ती मुलगी मात्र ओरडून सांगत होती : “ आतां या प्रसंगांत माझे होणार तरी काय ? आठ वर्षांची असतांनाच मी विधवा झाले. थोडी मोठी झाल्यानंतर माझ्या सासूनें मला एका माणसापाशी विकून टाकले. त्या माणसानें मला कलकत्त्यास आणले. सौरीन्द्रनाथ ठाकुरांच्या घरी त्यानें मला सोडून दिले. त्यानंतर मी माझ्या निर्दय पित्याकडे आले. त्यानें या ब्रह्मदेशांत आल्यानंतर या मुसलमान गुंडांना मला विकण्याचा प्रयत्न चालविला आहे. सात दिवस मी त्यांच्या पहाऱ्यांत होतें. एके दिवशी त्यांना चुकवून मी येथें रंगूनला आले आहे. आतां मी या प्रसंगांत काय करावें ? कोणी माझा बचाव करणारा आहे काय ? ” शरदूबाबूंना या दुर्दैवी स्त्रीची दया आली. त्यांनी व त्यांच्या मित्रांनीं दोनशें रुपये जमा केले व ते

तिच्या बापाच्या-निवारण चक्रवर्तीच्या-हातांत दिले. आतां पोरगी विकण्याचें काम त्याला नव्हतें. तोहि रुपये पाहून संतुष्ट झाला व निघून गेला. समाजांत या माणसारखे पिताजी असूं शकतात हें शरदबाबूंच्या चित्तास एकदम पटेना. दुसऱ्या दिवशीं निवारण चक्रवर्तीचीहि धुंदी उतरली. पोरीला सांत्वनपर शब्द ऐकविण्यासाठीं तो परत शरच्चंद्रांच्या घरीं आला, “ मी आतांतुला निरोप देण्यासाठीं आलों आहे. तुला फार कष्ट दिले. आतां यापुढें कोठेंहि सुखानें रहा. ” डोळ्यांतून अश्रु गाळून त्यानें शरच्चंद्रांना नमस्कार केला व तो निघून गेला. पण यानंतर या अनाथ पोरीला कोण सांभाळणार ? शरदबाबूंनीं कांहीं दिवस तिला आसरा दिला. तिचा सरळ, साधा व प्रेमळ स्वभाव शरच्चंद्रांना फार आवडला. याच स्त्रीला आपल्या जीवनांत कायमचें स्थान देण्याचा त्यांनीं निश्चय केला. एका अभागी स्त्रीच्या जीवनांत आपल्या सहवासानें नवचैतन्य निर्माण होत असेल, तर तेवढें धैर्य करावें असें शरच्चंद्रांनीं ठरविलें व एके दिवशीं त्यांनीं तिला आपला मनोदय कळविला. तिला प्रथम खरेंच वाटेना. एवढा उदार, एवढा स्नेहशील व एवढा थोर अंतःकरणाचा मनुष्य आपला स्वीकार करील, हेंच तिला खरें वाटेना. तेव्हां शरदबाबूंनीं पुनः तिला समजावून सांगितलें, “ नाही, तूं अभागिनी नाहीस. ... तूं तर लक्ष्मी आहेस. ... तूं सुवर्णमयी आहेस. आजपासून म्हणून मी आतां तुला हिरण्मयी म्हणणार. हिरण्य म्हणजे सोनें-सोन्याप्रमाणें शुद्ध, पवित्र अशी तूं ... परिस्थितीच्या फेऱ्यांतलि अग्नीमुळें तुझ्यांतलि सुवर्ण कसास पूर्णपणें उतरलें आहे. अस्सल, उज्ज्वल आणि चमकणारें सोनें म्हणजे तूं हिरण्मयी ! याच स्त्रीशीं शरच्चंद्रांनीं लग्न केलें. आणि त्यांच्या जीवनांत ही खरोखरीच हिरण्मयी बनून गेली. या विवाहानंतरच शरदबाबूंचें साहित्यिक व आर्थिक वैभव दिमाखानें वाढूं लागलें. ब्रह्मदेश सोडून हिरण्मयीच्या बरोबरच

शरद्बाबू कलकत्ता येथें आले व स्थायिक झाले. असें हें शरद्बाबूंच्या विवाहाचें श्री. इलाचंद्र जोशीकृत वर्तमान आहे.

श्री. मन्मथनाथ गुप्त या एका बंगाली विद्वान् लेखकानें ' शरच्चंद्र : एक अध्ययन ' (किताब महल, अलाहाबाद; १९४६) नांवाचें पुस्तक प्रसिद्ध केलें आहे. त्यांतहि शरद्बाबूंच्या विवाहाची अशीच एक कथा दिलेली आहे. या कथेंत व वरील कथेंत साम्यविरोध मोठ्याच प्रमाणांत असल्याकारणानें तीहि कथा संक्षेपानें देणें आवश्यक आहे.

शरच्चंद्र ज्या घरांत राहत होते त्याच्याखालच्या मजल्यावर एक बंगाली मिस्त्री राहत होता. जातीनें ब्राह्मण असणारा हा मिस्त्री आपल्या-भोंवतीं अनेक लफंगे गोळा करून व्यसनांत रममाण होऊन राही. रात्रभर गांजा, शराब इत्यादींच्या अमळांत येऊन ही मंडळी धिंगाणा घालीत. मिस्त्रीला एक विवाहास योग्य झालेली मुलगी होती. तिला या सर्वांच्या पुढें अत्यंत घृणास्पद पद्धतीनें वावरावें लागे. बापाकडून अनेक प्रकारचा होणारा छळ सोसतां सोसतां ती विचारी खंगून गेली होती. शरच्चंद्र एके दिवशीं ऑफिसमधून जेव्हां रात्रीच्या वेळीं घरीं आले तेव्हां त्यांना आढळून आलें कीं, खोलीचें दार आंतून बंद ! दरवाजा खटखटा हलवून त्यांनीं दार उघडलें तों घाबरून उठलेली, सुकून गेलेली व रडत असलेली शराबी मिस्त्रीची पोरगी ! शरद्बाबूंनीं तिची स्नेहपूर्वक चौकशी केली. तिनें सांगितलें कीं, कांहीं पैसे मिळविण्याच्या उद्देशानें आपला बाप कोणा घोषाल बड्डा नांवाच्या दारुड्याबरोबर आपलें लग्न ठरवीत आहे. आज तो दुष्ट घोषाल तिला त्रास देण्यास सिद्ध झाला होता. तेव्हां रक्षणासाठीं म्हणून तिनें शरद्बाबूंच्या खोलीचा आश्रय घेतला. आपली सर्व दुःखद कथा सांगून तिनें शरच्चंद्रांच्या पायांवर ' मला वांचवा ' म्हणून लोटांगण घातलें. शरद्बाबूंना तिच्या अनुकंपनीय अवस्थेबद्दल फारच खेद झाला. तिच्या रक्षणाचा भार त्यांनीं शिरावर घेतला.

दुसऱ्या दिवशीं शरच्चंद्र त्या पोरीच्या बापास समजावून सांगू लागले, तों बाप उद्गारला, “तुला एवढी चिंता वाटते तर कर ना हिच्याशीं लग्न !” आणि शरद्बाबूंनीं हें आव्हान स्वीकारलें. त्या दुर्दैवी स्त्रीची संकटांतून कायमची मुक्तता करण्यासाठीं त्यांनीं तिच्याशीं लग्न केलें. या विवाहापासून त्यांना सुख लाभलें. शरद्बाबूंना एक मुलगाहि झाला. पण पुढल्याच वर्षीं रंगूनला जीं प्लेगची साथ आली त्यांत ही स्त्री व तो मुलगा अशीं दोघेंहि मृत्युमुखीं पडलीं. शरद्बाबू पुनः पहिल्यासारखे एकाक्री झाले. यानंतर शरच्चंद्रांनीं आणखी एका हिरण्मयी नांवाच्या गरीब ब्राह्मणकन्येशीं लग्न केलें. हा विवाह बंगालमध्ये झालेला होता.

श्री. इलाचंद्र जोशी व श्री. मन्मथनाथ गुप्त यांच्या निवेदनांतील साम्यविरोध आतां स्पष्ट झाला असेल. शराबी पित्याच्या छळांतून एका मुलीस मुक्त करण्यासाठीं शरद्बाबूंनीं लग्न केलें, ही गोष्ट दोघांनाहि थोड्याफार प्रमाणांत मान्य दिसते. पण शराबी पित्याची हीच मुलगी हिरण्मयी हें मात्र निश्चित झालेलें नाहीं. श्री. मन्मथनाथ गुप्त यांच्या मते शराबी पित्याची मुलगी प्लेगमध्ये आपल्या मुलासहित स्वर्गवासी झाली व दुसरी एका बंगाली ब्राह्मणाची मुलगी शरद्बाबूंची नंतर पत्नी झाली ती हिरण्मयी. याउलट श्री. इलाचंद्र जोशी यांच्या मते शराबी पित्याची मुलगीच हिरण्मयी; हीच शरच्चंद्रांबरोबर कलकत्त्यास येऊन स्थायिक झाली.

शरच्चंद्रांएवढ्या प्रसिद्ध कलावंताच्या जीवनांतील महत्त्वाच्या प्रश्नावर होत असलेली चर्चा अजून पूर्ण झालेली नाहीं. मागे उल्लेखिलेले श्री. गोपालचंद्र रॉय यांनीं या प्रश्नाचा अभ्यासपूर्वक निर्णय लावण्याचा प्रयत्न सुरू केला आहे. तो पूर्ण होईपर्यंत यासंबंधी निश्चित असा कोणताहि निवाडा देतां येण्यासारखा नाहीं. एवढें मात्र खरें कीं, शरच्चंद्र यांची स्त्रियांकडे पाहण्याची दृष्टि अतिशय शुद्ध, उदार व विस्तृत सहानुभूतीची होती. बंगालमधील स्त्रियांची त्यांच्यावर विशेष प्रकारची श्रद्धा होती.

शरदूबाबूंबहल आणखी गैरसमजूत पसरविणारी गोष्ट म्हणजे त्यांच्या व्यसनासंबंधी. शरदूबाबूंच्या कथा-साहित्यांत अनेक नायक शराबी आहेत. तेव्हां शरच्चंद्रहि अट्टल दारूबाज असावेत असा सर्वांचा तर्क. शरदूबाबू हुक्का पीत असत, अफू किंवा गांजा यांचेहि व्यसन त्यांना होतें. परंतु बालपणीच्या भटकेगिरींत व ब्रह्मदेशांतील वैराण जीवनांत त्यांना दारूचेहि व्यसन लागलें होतें, ही गोष्ट सत्य आहे. शरत्साहित्यांतील अट्टल दारूबाज म्हणजे देवदास. तेव्हां टीकाकारांना वाटतें, शरदूबाबूहि देवदासप्रमाणें अट्टल दारूडे होते. पण याहि मताचा परामर्श येथें ध्यावयास पाहिजे. श्री. इलाचंद्र जोशी यांनीहि यासंबंधी शरदूबाबूंना प्रश्न विचारला होता. त्यांस उत्तर देतांना ते बोलले, “ होय, कित्येक वेळां मी दारू घेतली आहे. ” “ देवदास ज्याप्रमाणें दारूंत बुडून गेला होता त्याप्रमाणें ? ” या प्रश्नास उत्तर देतांना शरच्चंद्र म्हणाले, “ छोट्या चुका मी माझ्या जीवनांत पुष्कळशा केल्या आहेत, पण मूर्खतेची सीमा मात्र मी कधीहि गांठली नाही. दारू नशेसाठीं मी कधीच घेतली नाही. औषध म्हणून मी बऱ्याच वेळां दारू पीत असें... पण त्यापासून कधी कोणाला त्रास झाल्याचेहि मला आठवत नाही... लेखनस्फूर्तीसहि दारू आवश्यक आहे असेंहि मला वाटत नाही. ” शरदूबाबूंच्या या व्यसनासंबंधी आणखी कांहीं विचार करणें अगत्याचें आहे. कारण याहि बाबतींत अनेक अद्भुत कथा शरदूबाबूंच्याभोंवतीं निर्माण झालेल्या आहेत.

शरदूबाबू कोणत्याहि व्यसनाच्या आहारीं गेले नव्हते ही एक फार महत्त्वाची गोष्ट ध्यानांत ध्यावयास पाहिजे. त्यांची माणुसकी व विवेक-बुद्धि सदैव जागृत असे. यासंबंधी त्यांच्या एका मित्राची साक्ष देणें आवश्यक वाटतें. श्री. हरिदास शास्त्री हे शरदूबाबूंचे जवळचे मित्र. त्यांच्याजवळ एकदां शरदूबाबूंनीं आपणांस दारूचें व्यसन कसें लागलें व आपण तें कसें सोडलें, यासंबंधी निवेदन केलें होतें. शरच्चंद्रांचा दृढनिश्चय, त्यांची शीलसंपन्नता व त्यांचा उदार स्वभाव यांचीं बोळख पटावी म्हणून तीं आठवण संक्षेपानें येथें देण्यांत येत आहे.

श्री. हरिदास शास्त्रींना शरद्वर्षाबू म्हणतात, “एक काळ असा होता की, रात्र असो वा दिवस असो मी कधीच शुद्धीवर नसें — नेहमीं दारू पिऊन झिंगलेला. पण झिंगलेल्या स्थितीतहि मी कधी कोणा स्त्रीची अमर्यादा केली नाही, हें मी छातीठोकपणें सांगतो... मी, चतर्जी व आणखी एक ब्रह्मी मित्र असे आम्ही एकत्र दारू पीत असूं. आमच्या या ब्रह्मी मित्रास अचानकपणें हृदयाचा विकार जडला. त्यानें आपल्या आजारावर औषधपाणी चालू केले. एके दिवशीं दारूचा नाद घेत चतर्जी माझ्याकडे आला व त्या ब्रह्मी माणसाकडे दारूसाठीं चलय्याचा आग्रह धरूं लागला. नाइलाजानें मी त्याच्याबरोबर ब्रह्मी मित्राकडे गेलों. त्याच्या बायकोस हें आमचें येणें पसंत पडलें नाही. पण तिकडे दुर्लक्ष करून एका वेताच्या टेबलाभोंवतीं बसून आम्ही दारू पिऊं लागलों. बिचारी ती स्त्री हताश बुद्धीनें आमच्या लीलांकडे पाहत होती. दिवस-भरच्या कामामुळें ती थकून गेली असल्यामुळें ती तशीच पेंगतां पेंगतां झोपी गेली. ही संधि साधून चतर्जीच्या आग्रहानें त्या ब्रह्मी मित्रानें अमर्याद दारू घशांत ओतली; आणि शेवटीं ओं ओं करून खुर्चीवरून तो खालीं कोसळला. त्याचीं बायकोमुलें जागीं झालीं व त्याच्या छातीवर पडून त्यांनीं जो आकान्त सुरू केला तो ऐकतांच आमची नशा खाडकन् उतरली. ... त्याच धुंदीत त्या ब्रह्मी गृहस्थाचें निधन झालें. त्या दिवशीं माझ्या मनावर मोठाच परिणाम झाला. त्याच क्षणीं मीं दारूला न शिवण्याची प्रतिज्ञा केली. ... हरिदास, तूंच सांग, एक सदगृहस्थ बायकोमुलांसह सुखानें झोपलेला, रात्री एक वाजतां आम्ही त्याचे दोन दारूडे मित्र त्याच्या घरीं गेलों, त्याला झोपेतून उठवले, दारूचा आग्रह केला आणि ती पिऊन तो मरून गेला! — या घटनेनें हि दारूच्याला विवेक सुचणार नाही तर सुचणार तरी कशानें ? ”

याप्रमाणें शरद्वर्षाबूचें दारूचें व्यसन सुटलें. दारूच्या नशेतसुद्धां त्यांना केव्हांहि अविवेकाचा झटका आलेला नाही. त्यांचें वर्तन अत्यंत

संयमी अशा प्रकारचे होते. हरिदास शास्त्री यांनी याच बाबतीत विचारलेल्या प्रश्नाचे उत्तर देताना शरदूबाबू म्हणतात, “ हें पहा हरिदास, लोकांची समजूत खरोखरच खोटी आहे. म्हणजे स्त्रीजातीसंबंधी माझे चरित्र केव्हांच उच्छृंखल नव्हतें; आजहि नाही. कळसाला पोचेपर्यंत नशा केली आहे; अनेक अस्थानी-कुस्थानी गेलेलों आहे. पण त्या सर्वांना माझ्याबद्दल आदरच वाटेल याची त्या त्या ठिकाणी जाऊन तुला खात्री करून घेतां येईल. त्यांच्यापैकी कुणी मला दादा ठाकूर (थोर दादा) म्हणत, तर कुणी बाबा ठाकूर म्हणत. कारण अत्यंत झिंगलेल्या अवस्थेतहि त्यांच्या देहाबद्दल मला कधीच लालसा वाटली नाही. मी अत्यंत संयमी, साधु, नीतिवान् आहे, हें मात्र त्यांचे कारण नाही, तर स्त्रीशरीराची लालसा माझ्या अभिरुचीस कधीच शिवली नाही. ज्यावर प्रेम करतां आले नाही त्याचा उपभोग घेण्याची इच्छाच मनांत उद्भवली नाही.—”

येणेंप्रमाणें स्त्री-जातीबद्दल शरदूबाबूंच्या मनांत नेहमी उदारतेची भावना असे. शरदूबाबू कांहीं परिस्थितींत व्यसनांत गुरफटलेले असले तरी त्यांच्या आचारावर त्यांचें हुक्मी नियंत्रण होतें. त्यामुळे कोणत्याहि प्रकारचा अविवेक वा अत्याचार त्यांच्या हातून घडला नाही. आपल्या या वर्तनाबद्दल शरदूबाबूंना जाणीवपूर्वक अभिमान होता. लीलाराणी गंगोपाध्याय या आपल्या शिष्येला लिहिलेल्या एका पत्रांत शरदूबाबू लिहितात—

“ माझा परिचय हवा आहे ना ? राजलक्ष्मी कोण ? कोणी नाही ! ‘ श्रीकांत ’ पुनः एकवार वाचून पहा. कदाचित् त्याच्याबद्दल घृणाच वाटेल ! पण सारी कल्पना... सारेंच कल्पनेंतील. अजिबात मिथ्या ! शिवाय माझ्यापाशीं विद्याविद्या कांहीं नाही. अगदीं दरिद्री होतो— २० रुपड्यांसाठीं परीक्षा देतां आली नाही. असेहि दिवस गेले आहेत कीं, जेव्हां ईश्वराला म्हणे, ‘ हे ईश्वरा, मला कांहीं दिवस ताप येईल

असें कर. तो आला म्हणजे दोन वेळ खायची चिंता वहावी लागणार नाही. उपास करूनच दिवस जातील. अशी अवस्था फार दिवस नव्हती हें खरें.... आई वारल्यानंतर बाबा वेड्यासारखे झाले आणि होतें-नव्हतें तें फुंकून नाहीसें करून कैलासवासी झाले.... त्यानंतर शिकायला सुरुवात केली. १४ वर्षे चौदा-चौदा तास अभ्यास केला. परीक्षा देतां आली नाही ती याच रागामुळे... ब्रह्मदेशांत रंगूनमध्ये कारकून होतों; एके दिवशीं वरिष्ठ साहेबाशीं मारामारी होऊन नोकरी सोडून दिली व हा लिहिण्याचा धंदा पत्करला. पण अकस्मात् असें नशीब उजाडलें कीं, रातोरात विल्यात पुरुष होऊन बसलों. अधून-मधून संन्याशाचा चेला होऊन दिवस घालवावयासहि कमी केलें नाही.... माझे हें जीवन अथपासून जणुं एक मस्त कादंबरी ! या कादंबरींत सारीं कामें केलीं, पण क्षुद्र कृत्य कधीं केलें नाही.... जेव्हां मेरेन तेव्हां जीवनवही स्वच्छ ठेवूनच जाईन. त्यांत शाईचे काळे डाग एकाहि ठिकाणीं असावयाचे नाहीत.” (दि. २४-८-१९१९)

शरद्बाबूंच्या घरगुती जीवनासंबंधीं कांहीं लिहिणें किती अवघड आहे, हें आतां ध्यानांत येण्यासारखें आहे. त्यांच्या प्रापंचिक जीवनाचें यथार्थ ज्ञान अजून अज्ञातांतच आहे. शरद्बाबूंना मुलें नव्हतीं. घरगुती प्राणी पाळण्याचा मात्र त्यांना विलक्षण छंद होता. होमिओपॅथी व बायोकेमिस्ट्री यांसंबंधींचें त्यांना विशेष ज्ञान असल्यामुळे ते इतरांना ओषधपाणीहि पुरवीत असत. किंमतवान् अशा गुळगुळीत कागदावर लिहिणें त्यांना आवडत असे. लठ्ठ आणि लांबलचक अशा फाउंटन-पेननें ते लिहीत. त्यांचें अक्षर अतिशय रेखीव व देखणें होतें. शरद्बाबूंचा एक आवडता कुत्रा होता. त्याचें नांव त्यांनीं भेळू ठेवलें होतें. इलाचंद्र जोशी यांनीं या भेळूसंबंधीं मनोरंजक आठवणी दिल्या आहेत. ते जेव्हां शरद्बाबूंना भेटावयास जात तेव्हां तेव्हां हा कुत्रा त्यांच्या अंगावर ओरडे. त्या वेळीं शरच्चंद्र यांनीं आपलें भेळू-पुराण सुरू

केलें, “ हा भेलू माझ्या फारच उपयोगी पडतो. जे फालतू लोक विना-
कारण येथें येऊन माझा वेळ घेतात त्यांना तोंड देण्यासाठी किंवा
परस्पर घालविण्यासाठी हा मला फार उपयोगी पडतो. कुत्रें ज्यानें
पाळलें आहे त्यासच कुत्र्याच्या भुंकण्याचा अर्थ समजूं शकेल.... भेलू
तुमच्यावर रागवत नाही.... तुमच्याशीं केवळ खेळत होता. तुमच्या-
सारख्या दुबळ्या, गोऱ्यागोमट्या, निरिच्छ नवयुवकावर तो कां म्हणून
रागवेल ? कुत्रा तर माणसास माणसापेक्षांहि अधिक ओळखतो. कुत्र्यांच्या
मनाचें ज्ञान मला फार आहे. कारण कित्येक वर्षे मी त्यांच्याच संगतींत
वाढलों आहे, त्यांच्यावर प्रेम केलें आहे, त्यांचें प्रेम भोगलें आहे.
कोणाच्याहि मनाचें रहस्य समजावून घेण्यास प्रेम हेंच एक साधन
आहे. ” शरदूबाबू ब्रह्मदेशांतून आले तेव्हां भेलू लहान होता. पण
त्यांच्या प्रेमळ छत्राखालीच तो मोठा झाला. या प्राण्यावर त्यांनीं फार
ममता केली. सन १९२५ मध्ये हा शहाणा व स्वामिभक्त कुत्रा मरण
पावला, तेव्हां शरच्चंद्र अक्षरशः रडले. भेलूवांचून त्यांना अगदीं
करमेना. समाचारास येणाऱ्या-जाणाऱ्याजवळ त्यांच्या भेलूचें गुणकथा-
वर्णन सुरू असे. भेलूच्या मृत्यूनें त्यांच्या हृदयास मोठीच इजा पोचली
होती. आपल्या एका संबंधित माणसाला पत्र लिहितांना शरदूबाबू
लिहितात, “ या जगांत वस्तुनिष्ठ असें कांहीं नाही. जें कांहीं आहे तें
सर्व आत्मनिष्ठ आहे. नाही तर एका साध्या कुत्र्याच्या मरणानें माझ्या
जीवनांत एवढा बदल तरी कां व्हावा ? राजा भरताची पौराणिक कथा
खरी असल्याचा अनुभव मला आज येत आहे. एखाद्या छोट्या घटनेनें
जगांत एवढी मोठी इजा पोचूं शकते, यावर आजपर्यंत माझा विश्वासच
नव्हता. ”

एकंदरीत कुत्र्यांचें फारच वेड शरदूबाबूंना. रशियांत एक प्रसिद्ध
शास्त्रज्ञ होऊन गेला. त्याचें नांव पॅव्हलॉव. शरीरशास्त्रज्ञ व मानस-
शास्त्रज्ञ म्हणून त्याचा मोठाच लौकिक आहे. त्यानें आपले प्रारंभीचे

प्रयोग कुत्र्यांवरच केले. त्याचें कुत्र्यांवर पोटाच्या पेरांप्रमाणें प्रेम असे. त्यांच्या सुखदुःखांकडे तो जातीनें लक्ष देई. गांवांतील अनेक बेवारशी कुत्री त्यानें गोळा केलीं होती. स्वतःच्या रेशनमधील अन्न तो त्यांना देई. प्रयोगानंतर त्यांच्या जखमा हल्लवार हातानें तो धुऊन काढी. पँव्हल्लोव जातीचा शास्त्रज्ञ होता. त्यानें प्रयोग करून कांहीं शास्त्रीय सिद्धान्त तयार केले. पण शरदूबाबू प्राण्यांचेहि मनोभाव चटकन् समजाऊन घेत असत. ब्रह्मदेशांत असतांना बेवारशी कुत्र्यांबरोबरच शरदूबाबू हिंडत. त्यांना त्यांचा फार लळा लागलेला असे. शरदूबाबूंपुढें किती तरी कुत्री कूं कूं करीत, शेपट्या हलवीत, त्यांच्या प्रेमाच्या हाताचा स्पर्श करून घेण्यासाठीं येत असत. कोणी कधी कुत्र्याला मारूं लागला कीं शरदूबाबू त्याच्यावर संतापत व त्याच्यापुढें ते श्वानमाहात्म्यावर एक व्याख्यान देत. कलकरायास असतांना आपल्या ड्रायव्हरला ते सक्त हुकूम देत कीं, कुत्र्यांना कोणतीहि इजा पोचूं नये. देशांत कुत्र्यांचीं होत असलेली दुर्दशा पाहूस त्यांना मनस्वी खेद होत असे. शरच्चंद्रांच्या संग्रहीं याशिवाय कांहीं पक्षी, प्राणी, खारी यांचाहि सांठा होता. हृदयानें अतिशय मृदु असणाऱ्या या माणसास प्राणिमात्रांबद्दल कमालीचें प्रेम वाटे. तेंच प्रेम मानवाबद्दल विस्तृत सहानुभूति होऊन वाङ्मयांत आविष्कृत होई.

शरदूबाबूंच्या पारिवारिक जीवनाचें स्वरूप हें असें आहे. कोणत्याहि थोर पुरुषाचें चरित्र त्याच्या श्रेष्ठ कृतीवरून समजतें, ही गोष्ट खरी असली तरी मोठीं माणसें आपल्या घरीं वागतात कशीं; पत्नीशीं, मुलांशीं, नोकरमाणसांशीं, मित्रांशीं कोणत्या प्रकारें बोलतात; रागावतात, लोभावतात कशीं; त्यांच्या खाजगी स्वभावांतील विशेष गोष्टी कोणत्या; कोणत्या संवयी त्यांना होत्या वगैरे गोष्टींची जिज्ञासा सर्वसामान्य माणसास असतेच. आणि अशी जिज्ञासा असणें यांत गैर असें कांहींच नाही. याच बारक्यासारक्या गोष्टींमधून माणसाच्या मोठमोठ्या कृत्यांवर

प्रकाश पडत असतो. शरच्चंद्रांच्या घरगुती जीवनावर आज तरी निश्चयाने असे कांहीं लिहिण्यासारखे नाही. एकंदरीत रहस्यमय असणाऱ्या त्यांच्या चरित्राचा रहस्यमय असा हा भाग आहे. नुकतीच कोठे त्यावर चर्चा सुरू झाली आहे. तिच्यातून कांहीं निष्पन्न होईल अशा आशेवरच तूत लक्ष ठेवून राहणे उचित होणार आहे.



शरच्चंद्रांची साहित्यसृष्टि

: ५

कलकत्त्यास आल्यापासून शरच्चंद्रांची कीर्ति दिवसेंदिवस वाढतच राहिली. त्यांच्या कथाकादंबऱ्यांनी सारा बंगाल वेडावून गेला. वास्तवतेचे एवढे यथार्थ चित्रण यापूर्वी कोणीहि केले नव्हते. सर्वसामान्य लोकांची सुखदुःखे एवढ्या तन्मयतेने शरच्चंद्रांनीच प्रथम रंगविली होती. शरच्चंद्र चट्टोपाध्याय यांच्या साहित्यक्षेत्राचा आढावा घेण्यापूर्वी बंगाली भाषेतील कथापरंपरा थोडक्यांत समजावून घेतली तर उपकारक होणार आहे. शरच्चंद्रांनी नेमके काय केले, हे समजण्यास ही परंपरा उपयुक्त होईल. आधुनिक भारतीय साहित्यांत कथा-वाङ्मयाचा प्रसार इंग्रजी साहित्याच्या परिचयाने अधिक झाला ही गोष्ट खरी असली तरी आपल्या देशातील कथा-परंपराहि फार उज्ज्वल अशी आहे.

ज्या वेळेस माणसास भाषा हे साधन विचार व्यक्त करण्यासाठी सांपडले त्या वेळेपासून मनुष्य हा गोष्टीवेल्हाळ प्राणी म्हणून प्रसिद्धीस आला आहे. गोष्टी सांगणे आणि ऐकणे याची त्याला मनस्वी हौस आहे. आपल्या प्राचीन साहित्यांत वेद, उपनिषदे, रामायण, महाभारत वगैरे ग्रंथांतून कथा व उपकथा यांचाच विशेष भरणा आहे. एखादे अमूर्त तत्त्वज्ञान समजावून सांगण्यास चरित्रकथेसारखे दुसरे साधन नाही.

किलेक वेळां या कथा कल्पितांतून निर्माण झालेल्या असतात, तर किलेकांना थोडा ऐतिहासिक आधारहि असतो. पंचतंत्र, हितोपदेश यांसारखे संस्कृत ग्रंथ व बृहत्कथा यासारखे प्राकृत ग्रंथ कथासाहित्याचे नमुने म्हणून आतांही वाचण्यासारखे आहेत. याशिवाय नंतरच्या काळांत बृहत्कथामंजरी, पुरुषपरीक्षा, भोजप्रबंध, वेताळपंचविशी, इत्यादि अद्भुत पण सुरस कथांचें लिखाण आपल्या देशांत रूढ झालें. नीति व धर्मतत्त्व पटवून देऊन उपदेश करणें हाच अशा कथांचा एकमेव हेतु होता. प्राचीन कथावाङ्मयांत पद्यास साहजिकच मोठें स्थान असे.

आधुनिक काळांत गद्याचा प्रसार होण्यास कारणीभूत झालेली परिस्थिति म्हणजे मुद्रणकलेचा शोध ही होय. छापण्याचीं यंत्रें निघाल्यामुळें पुस्तकें भराभर निघूं लागलीं. त्यामुळें मुखोद्गत करण्याची प्रवृत्ति संपत येऊन पाठान्तराचें महत्त्व कमी झालें. आणि पाठान्तराची आवश्यकता न उरल्यामुळें पद्याची मातब्बरीहि त्या प्रमाणांत कमी झाली. सरळ ऐसपैस गद्यांत माणसें लिहूं लागलीं. बाणाची कादंबरी आधुनिक गद्यांतील कथा-वाङ्मयाची गंगोत्री म्हणावयास हरकत नाहीं. पण आपण वर पाहिलेंच आहे कीं, आधुनिक काळांतील कथा आणि कादंबरी यांचें स्वरूप इंग्रजी कथा-साहित्यावरून ठरत गेलें आहे. गेल्या तीन-चार शतकांत इंग्रजी संस्कृतीशीं जो आपला परिचय दृढ होत राहिला त्यामुळें आपल्याहि कथासाहित्यास नवें रूप येऊं लागलें. कथा-साहित्यांतील वास्तवता म्हणजे जसें घडतें तसें लिहिण्याची प्रवृत्ति आणि पात्रांच्या मनांतील विकारांचें चलनवलन मनोविज्ञानाच्या अधारानें वर्णन करण्याची पद्धति आपल्या कथासाहित्यांत पाश्चात्यांच्या सहवासानें निर्माण झालेली आहे. अतिरंजिताकडून वास्तवाकडे, अद्भुताकडून यथार्थाकडे आपण वळलों आहोंत, तें इंग्रजी साहित्याच्या परिचयामुळें.

असें सांगतात कीं, इंग्रजी संस्कृतीचा पहिला प्रभाव बंगाली वाङ्मयावर झाला. राजा राममोहन रॉय (१७७२-१८३३) हे बंगाली भाषेचे

आद्य गद्यलेखक मानले जातात. पण त्यांच्याहि पूर्वी रामवसु नांवाच्या लेखकाचे 'प्रतापादित्य-चरित्र' बंगाली गद्यांत सन १८०१ मध्ये प्रसिद्ध झालेले होते. त्यानंतर राममोहन रॉय यांच्या गद्यलेखनास प्रारंभ झाला. त्यांनी कथासाहित्य जरी लिहिलेले नाही तरी कथासाहित्य निर्माण होईल, अशा साहित्याची जोपासना मात्र केली. यानंतर पं. ईश्वरचंद्र विद्यासागर (१८२०-१९०१) या समाजसुधारकांनीहि बंगाली गद्याच्या वाढीस चांगलाच हातभार लावला. नांव घेण्यासारखा बंगाली भाषेतील पहिला कथाकार म्हणजे बंकिमचंद्र चट्टोपाध्याय (१८३८-१८९४) हे होत. यापूर्वी 'नवबाबू विलास' (१८२३), 'आलालेर घरेर दुलाल' (१८५७), 'हुतोम प्याँचार नकशा' (१८६२) इत्यादी कथा निर्माण झाल्या होत्या; परंतु ना त्यांत चरित्रचित्रणाची मधुरता, ना वास्तवता. आधुनिक काळांत अखिल भारतीय कीर्ति संपादन करणारा पहिला भारतीय लेखक म्हणजे बंकिमचंद्र होत. मृणालिनी, दुर्गेशनंदिनी, चन्द्रशेखर, कपालकुंडला, आनंदमठ इत्यादि त्यांच्या कादंबऱ्या विशेष गाजल्या. स्वदेशाविषयीचा अभिमान त्यांच्या कथासाहित्यांत चांगलाच प्रकट झालेला दिसतो. आपले 'वंदे मातरम्' हे राष्ट्रगीत त्यांच्याच 'आनंदमठ' कादंबरीतून जन्मास आले आहे. त्यांच्या सर्वच कादंबऱ्या ध्येयवादी असल्या तरी त्यांची कलाकुसरहि कांही कमी प्रतीची नव्हती. यानंतरचे बंगाली भाषेचे प्रसिद्ध कथाकार म्हणजे विश्वकवि रवीन्द्रनाथ ठाकूर (१८६१-१९४१). रवीन्द्रनाथ नुसते कथाकारच नव्हते-कवि, नाटककार, समालोचक, अभिनेता, चित्रकार, संगीतकार, तत्त्वज्ञ इत्यादि विविध प्रकारे त्यांची प्रसिद्धि आहे. बंगाली भाषेस त्यांनी जे सौंदर्य प्राप्त करून दिले त्याला दुसरी तोड नाही. 'चोखेर बालि', 'नौकाडुबी', 'गोरा' इत्यादि त्यांच्या प्रसिद्ध कादंबऱ्यांनी बंगाली भाषेत एक नवीन युग निर्माण केले. बंगाली भाषेचे कथावैभव यानंतरच्या काळांत एवढे वाढले

की, प्रारंभीच्या काळांत हिंदी, मराठी, गुजराती यांसारख्या पूर्वपरंपरा-संपन्न अशा भाषांतहि बंगाली कथांच्या भाषांतराचा म्हणून त्या युगाचा एक विशेष बनून गेला. रवीन्द्रनाथ ठाकूर यांच्या अतुल प्रतिभेने सारें विश्व धवळून निघालें होतें. नोबेल पारितोषिक मिळाल्यानंतर तर त्यांची तेजस्विता जगाच्या कानाकोपऱ्यांतून पसरली गेली. याच प्रखर प्रकाशाच्या झगझगाटांत बंगाली कथाप्रेमी दिपून गेले असतांनाच आणखी एक तारा या कथाविश्वांत प्रकाशित झाला. पाहिल्याच चमकेंत त्यानें संबंध बंगालला धक्का दिला. सर्व जण डोळे चोळीत जागे झाले. रवीन्द्रां-खेरीज हा कोण दुसरा, म्हणून सर्वांनी आश्चर्याने व कुतूहलाने माना वळविल्या तों त्यांना शरच्चंद्र चट्टोपाध्याय यांचें नांव दिसलें. आणि या नांवानें बंगाली वाचकवर्ग पुनः एकदां मुग्ध होऊन गेला.

बंकिमचंद्र आणि रवींद्राबू यांच्या साहित्याचा प्रभाव शरच्चंद्रांच्या मनावर केवढा होता, हें आपण पाहिलेंच आहे. तरी पण शरदूबाबूंच्या कथासाहित्याचें वैशिष्ट्य कायमच राहिलें. पूर्वायुध्य सतत भटकण्यांत गेल्यामुळें त्यांना समाजाच्या सर्व अवस्थांचा परिचय झालेला होता. संन्यस्त वृत्तीनें त्यांनीं दुःखितांचें, गरिबांचें, पीडितांचें, शोषितांचें जीवन पाहिलें होतें, भोगलें होतें. माणसाच्या हातून पापकर्म कां होतें, याचाहि सहानुभूतीनें त्यांनीं विचार केलेला होता. हृदय दया-वंताचें व कलम कलावंताचें असा मधुर संगम त्यांच्यांत असल्यामुळें त्यांच्या कथासाहित्यास एक वेगळीच चमक आली. रंगून सोडून शरच्चंद्र ज्या वेळीं कलकत्ता येथें येऊन स्थायिक झाले तेव्हांच त्यांच्या खऱ्या साहित्यिक जीवनास आरंभ झाला. यानंतर मात्र त्यांची भटकी वृत्ति स्थिरावली. त्यांची भ्रमंती थांबली. आर्थिक दृष्ट्या त्यांना सुस्थिति लाभली. शरच्चंद्रांचें महत्त्व अशासाठीं कीं, केवळ कथालेखनावर बंगला-मोटार खरेदी करणारा पाहिला बंगाली लेखक म्हणजे शरच्चंद्र चट्टोपाध्याय. अर्थात् बंगला-मोटार असली कीं लेखक मोठा असा मुद्दा नाही. पण

शरच्चंद्रांच्या परिस्थितीत किती पालट पडत गेला व त्यांच्या यशाची कमान सदैव कशी चढतीच राहिली, हे दर्शविण्यासाठी हा उल्लेख केला इतकेच. त्यांची प्रतिभाशक्ति बहुप्रसया होती. एकाच वेळी अनेक मासिक पत्रांतून त्यांच्या वेगवेगळ्या कादंबऱ्या सुरू असत. 'बडी दिदी' प्रकाशित झाल्यानंतर शरच्चंद्र कांहीं दिवस स्थिर होते. पण पुढे मात्र 'पंडित मशाई'; 'वैकुंटेर विल'; 'मेज दिदी'; 'दर्पचूर्ण'; 'पत्नीसमाज'; 'श्रीकांत'; 'अरक्षणीया'; 'निष्कृति'; 'गृहदाह'; 'देना पाओना'; 'नवविधान'; 'हरिलक्ष्मी'; 'एकादशी बेरागी'; 'विलासी'; 'अभागीर स्वर्ग'; 'अनुराधा'; 'शेषप्रश्न' इत्यादि कथा व कादंबऱ्या एकामागून एक अशा प्रसिद्ध झाल्या. शरद्बाबूंच्या साहित्यिक वैभवाचा हा काळ होता. 'श्रीकांत'; 'चरित्रहीन'; 'बडी दिदी'; 'देवदास'; 'पथेरदावी'; 'दत्ता' इत्यादि त्यांच्या कादंबऱ्या आतिशय गाजल्या.

देशबंधु चित्तरंजन दास यांच्या संपादकत्वाखाली 'नारायण' नावाचे पत्र निघत असे. यांत शरच्चंद्रांची 'स्वामी' ही कथा प्रसिद्ध झाली. ही कथा संपादकांना इतकी पसंत पडली की, पुरस्कार कायद्याचा हेंच चित्तरंजन दासांना समजेना. तेव्हां त्यांनी एक कोरा चेकच सही करून शरद्बाबूंकडे पाठविला; आणि त्यावर वाटेल तेवढा आंकडा लिहिण्यास सांगण्यांत आले. शरद्बाबूंनी त्यावर शंभर रुपयांचा आंकडा लिहिला. शरच्चंद्रांच्या त्या काळच्या यशाचा विचार केला तर हा आंकडा त्या मानाने कमीच होता. शरद्बाबूंच्या कादंबऱ्यांना यानंतर मोठाच लौकिक प्राप्त झाला. 'बंगवाणी' पात्रिकेत त्यांची सर्वांत गाजलेली अशी राजकारणात्मक कादंबरी 'पथेर दावी' क्रमशः प्रसिद्ध झाली. या कथेतील सर्व घटना ब्रह्मदेशाच्या पार्श्वभूमीवर घडलेल्या असून क्रांति-तत्त्वांवरहि शरद्बाबूंनी या कादंबरीत विस्तृत चर्चा केलेली आहे. इंग्रज सरकारच्या विरुद्ध प्रचार करणारी शरद्बाबूंची एकमेव कादंबरी

म्हणूनहि हिचा लौकिक आहे. लेखकाच्या बंडखोर प्रवृत्तीमुळे व कादंबरीतील क्रांतिकारक विचारांमुळे कोणीहि हें पुस्तक स्वतंत्र रीतीने छापण्यास तयार होईना. पण कॉटन प्रेसने छापण्याची जबाबदारी पत्करली. प्रत्येक प्रतीची किंमत तीन रुपये होती, तरी या कादंबरीच्या पहिल्या आवृत्तीच्या तीन हजार प्रती एकाच महिन्यांत खपल्या. दुसरी आवृत्ति पांच हजार प्रतीची निघाली; तीहि तीन महिन्यांतच खपून गेली. या प्रमाणे कादंबरीलेखनांतील शरदंबाबूंचें यश अपूर्व होतें. पुढें शरच्चंद्रांची ही बंडखोर कादंबरी सरकारने जप्त केली.

शरच्चंद्र चट्टोपाध्याय यांच्या कांहीं प्रमुख कादंबऱ्यांचा संक्षिप्त परिचय करून घेण्यापूर्वी त्यांच्या कथारचनेच्या स्वरूपाविषयी कांहीं माहिती सांगणे आवश्यक आहे. शरदंबाबूंच्या साहित्यांत ज्या ज्या व्यक्ति भेटतात त्या त्या त्यांना कोठेंना कोठें तरी प्रत्यक्षांत भेटल्या असाव्यात. जें त्यांनी पाहिलें, अनुभवलें त्यांतच थोडाफार बदल करून त्यांनी आपल्या कथामंदिराची उभारणी केली. शरदंबाबूंचे नायक या दृष्टीने पाहण्यासारखे आहेत. स्वतः लेखक बराच काळपर्यंत भटकत राहिल्यामुळे त्यांचे नायकहि थोडे-थोडेसे भटक्या स्वरूपाचेच आहेत. श्रीकांत, देवदास, सतीश, सुरेन्द्र, नरेन्द्र, डॉक्टर इत्यादि शरदंबाबूंनी निर्माण केलेली पात्रसृष्टि लेखकाचे कांहीं गुण घेऊनच आकारास आलेली दिसते. त्यांच्या नायकांचा आपण स्वतंत्र रीत्या परिचय करून घेणार आहोंतच. शरदंबाबूंनी स्त्रीस्वभावाचेहि मार्मिक निरीक्षण केलेलें होतें. नारी-हृदयाच्या सर्व भावना व भावनांच्या विविध छटा त्यांना पूर्णपणे परिचित अशा होत्या. दलित, अपमानित, बहिष्कृत अशा नारी-जीवनाचे अनेक नमुने शरत्साहित्यांत आपणांस पाहावयास मिळतील. शरच्चंद्रकृत नारी-जगताचें दर्शनहि आपण स्वतंत्रपणे घेणार आहोंत.

शरच्चंद्रांची कथासृष्टिहि अति विस्तृत अशी आहे. हरतऱ्हेचे लोक

हरतः हेच्या देशांतलि त्यांच्या कथासृष्टींत उपस्थित झाले आहेत. खेडे-गांवांतील शेतकरी-मजूर त्यांत आहेत, तसे शहरी राहणीस लोभावलेले कारखानदार व जमीनदारहि आहेत. साधु, बैरागी, संन्यासी यांच्या-प्रमाणेंच पतित, शराबी, व्यसनी यांचेहि यथायोग्य दर्शन शरत्साहि-त्यांत घडून येतें. जमीनदारी पद्धतीचा फार मोठा प्रभाव बंगाली समाजा-वर पडलेला आहे. शरदूबाबूंचे कित्येक नायक जमीनदार आहेत. 'पल्लीसमाज' या कादंबरींत शरदूबाबूंनीं खेडेगांवच्या राहणीच्या सर्व प्रश्नांवर अति उद्बोधक अशी चर्चा केलेली आहे. शरच्चंद्रांच्या कथांचें सर्वांगीण परीक्षण येथें करणें अशक्य असलें तरी कांहीं प्रमुख कादंबऱ्यांचा थोडक्यांत परिचय मात्र करून देण्यासारखा आहे. शरदूबाबूंच्या कादंबऱ्यांतून सामाजिक प्रश्नांची चर्चा प्रामुख्यानें असली तरी कांहीं कथा केवळ मानवांच्या परस्पर-संबंधांवरहि आधारलेल्या आहेत. कांहीं एक विशिष्ट हेतूसाठीं नव्हे, प्रचारासाठीं नव्हे, तर मानवी मनाच्या अंतरंगांतील विविध भावनातरंगांचा बहुरंगी परिचय अतिशय कलात्मक पद्धतीनें करून देण्यासाठींच शरदूबाबूंच्या या कादंबऱ्यांचा जन्म झालेला असावा. परस्परांच्या संबंधांतून जो प्रश्न निर्माण होईल तोच अशा कथांतून दिसतो. दुसऱ्या प्रकारच्या कादंबऱ्यांतून शरच्चंद्रांनीं कांहीं प्रश्न उपस्थित केले असून त्यांच्यावर उद्बोधक चर्चाहि केलेली आहे. पण या प्रश्नांना निश्चित अशीं उत्तरें मात्र देण्याचा अट्टाहास त्यांत नाही. यानंतरच्या त्यांच्या कांहीं कादंबऱ्यांतून मात्र प्रश्नांची चर्चा व ने प्रश्न सोडविण्याचे कांहीं उपायहि सांगितलेले दिसतात. कांहीं महत्त्वाच्या कादंबऱ्यांचा संक्षिप्त परिचय येथें करून घ्यावयाचा आहे.

(१) बडी दिदी :— शरदूबाबूंच्या प्रारंभीच्या काळांतील ही एक सर्वोत्तम छोटी कादंबरी आहे. रायमहाशय यांचा मुलगा सुरेन्द्र हा कलकत्ता युनिव्हर्सिटीचा एक नामांकित विद्यार्थी. त्यानें परीक्षेंत अद्वितीय यश कमावलेलें असून परदेशांत उच्च विद्या स्वीकारण्यासाठीं

जावें असें त्याच्या मनांत असतें. पण त्याच्या सावत्र आईस मात्र पोरानें घर सोडून कोठेंच जाऊं नये असें वाटतें. त्यामुळें सुरेन्द्राचा कोंडमारा होतो. जीवनाच्या धकाधकीत सुरेन्द्रासारख्या बालस्वभावाच्या पोराचें कसें होणार, ही चिंता तिच्या मनास लागून होती. सुरेन्द्राच्या मनास या सर्व गोष्टी लागल्या. गुपचुपपणें त्यानें गृहत्याग केला व कलकत्त्याची वाट धरली. एवढ्या मोठ्या शहरांत तो गोंधळूनच गेला. त्याला कोणीहि पुसेनासें झालें. पण त्याच्या दैवानें त्याला हात दिला. ब्रजनाथ लाहिरी नांवाच्या जमीनदाराच्या घरीं मुलांना शिकविण्याचें काम त्याला मिळालें. या घरांत माधवी ही एक सुंदर पण विधवा होऊन घरीं आलेली त्यांची मुलगीच सर्व कारभार पाहत असे. धाकट्या प्रमिलेस शिकविण्याचें काम सुरेन्द्रास मिळालें. नवीन शिक्षकाचा बालकासारखा निर्व्याज आणि सरळ पण दयनीय स्वभाव पाहून माधवीचें सुप्त मातृत्व जागृत झालें. या साध्या-भोळ्या बालक-सदृश सुरेन्द्राचें संगोपन ती जातीनें करूं लागली. त्याचें जेवणखाण, त्याचें स्नान, त्याचीं पुस्तकें, त्याचा चष्मा, इत्यादि गोष्टींत माधवीसच लक्ष द्यावें लागे. तिच्या दयेचा सर्व वर्षाव या साध्या-भोळ्या सुरेन्द्रावर होऊं लागला. माधवीची मैत्रीण मनोरमा हिला या सर्व हकीगती समजल्यावर तिनें माधवीची पुरतीच थट्टा केली. विधवा स्त्रीनें एवढ्या सलग्गीनें परपुरुषाशीं वागूं नये म्हणून तिनें माधवीस गंभीरपणें सूचना दिली. माधवीच्या चित्तांत थोडें काहूर माजून राहिलें. मनास झालेला हा त्रास दूर व्हावा म्हणून ती यात्रेस जाण्यास निघाली. सुरेन्द्राला तिची घरांतील अनुपस्थिति खूपच जाणवली. मातृत्वाच्या स्नेहानें आतां या पोरेक्या पोराकडे कोण पाहणार ? त्याला फारच चुकल्या-चुकल्यासारखें होऊन गेलें. थोडक्याच दिवसांत माधवी परत आली. सुरेन्द्रास भान न राहतां तो एकदम माधवीच्याच खोलींत शिरला; आणि ती नसल्यामुळें आपल्या झालेल्या अनुकंपनीय अवस्थेचें

तिच्यापुढे त्याने निवेदन केले ! सुरेन्द्राचा हा धीटपणा माधवीस खूपला नाही. तिने त्याला बाहेर जाण्यास सांगून पुनः असे न करण्याबद्दल बजावले. सुरेन्द्र स्वतःच्याच अभ्यासांत गढून गेला आहे, त्याने प्रमिलेस कांहीच शिकवले नाही, याचाहि शोध माधवीस लागल्यावर ती दुसऱ्या एका शिक्षकाच्या शोधांत राहिली. आतां सुरेन्द्रनाथाचे या घरांत काय काम ? सुरेन्द्राने त्या घराचा त्याग केला. माधवीने दिलेल्या सर्व वस्तु — कंपास, चप्पा, बॅगरे — जशाच्या तशा आपल्या खोलींत ठेवून सुरेन्द्र निघून गेला. विमनस्कपणे रस्त्यांतून हिंडत असतांना त्याला अपघात झाल्यामुळे त्याला इस्पितळांत पोंचविण्यांत येते. सुरेन्द्राचे वडील व माधवी यांना हे वृत्त कळविण्यांत येते. प्रकृति सुधारल्यानंतर सुरेन्द्र आपल्या स्वतःच्या घरी जातो.

पांच वर्षे लोटली. आपल्या जमिनीच्या गांवी सुरेन्द्र आपल्या संसारांत दंग झालेला असतो. माधवीला विसरणे शक्य नव्हते. त्याच्या बायकोला कधी कधी या गोष्टीचा हेवा वाटे. मध्यंतरी माधवीच्या वडिलांचे निधन झाल्यावर ती आपल्या नवऱ्याच्या घरी आश्रयार्थ म्हणून आली. सुरेन्द्राच्या ताब्यांत जी जमीनदारी होती त्याच कक्षेत माधवीचे गांव होतें. त्याचे दिवाणजी लोकांना फार निर्दयपणे वागवीत; थोडक्या कारणासाठी कोणाचीहि जमीन गिळंकृत करीत. सुरेन्द्र एकदां असाच कचेरीचे काम पाहत बसला होता. आपल्याकडून घडत असणाऱ्या दडपशाहीस माधवी नांवाची स्त्रीहि बळी पडत आहे, हे त्याच्या ध्यानांत आले. सुरेन्द्रापुढे माधवीची करुणापूर्ण व वत्सलमयी मूर्ति उभी राहिली. आपल्या अज्ञातवासांत तिने केलेल्या वात्सल्याचा वर्षाव सुरेन्द्र कसा विसरणार ? चटकन् घोड्यावर स्वार होऊन सुरेन्द्र माधवीच्या गांवी निघाला. कलकत्ता येथे घडलेल्या अपघातापासून त्याची छाती अधू झालेली होती. आतां आपल्या हातून, आपल्यावरच उपकार करणाऱ्या विधवा बाईचे नुकसान होऊ लागलेले पाहून त्याच्या हृदयास

धक्का बसला. बराच शोध केल्यानंतर माधवी व सुरेन्द्र यांची गांठ पडू शकते.

कथेचा शेवट करुणापूर्ण आहे. माधवीच्या मांडीवर डोकें टेकून सुरेन्द्र मरणाच्या पंथास लागलेला आहे. त्याची पत्नी शांता पायथ्याशी बसून त्याच्या सेवेत चूर होऊन गेलेली आहे. सुरेन्द्र माधवीला शांतपण म्हणाला, “ ताई, त्या दिवसाची आठवण आहे ? तूं मला घरातून हाकून दिलेस. त्याचा बदलाच जणुं मीहि तुला हाकलून देऊन घेत होतो. — ” यानंतर सुरेन्द्राचें निधन झालें. माधवीच्या वात्सल्यपूर्ण प्रेमानें टवटवीत झालेलें सुरेन्द्राचें प्राणपुष्प एकदम कोमेजून गेलें.

शरदूबाबूंची ही कलाकृति अत्यंत श्रेष्ठ दर्जाची आहे. सुरेन्द्राच्या बालिश स्वभावाचें व भावनाप्रधान प्रवृत्तीचें कोडें जरी उलगडलें जात नसलें तरी त्यांतील गूढतेतहि अपार सौंदर्य आहे. आणि माधवी ? शरच्चंद्रांच्या कलात्मक लेखणीतील सर्व सौंदर्य या वात्सल्यमूर्तीत खर्च झालेलें दिसतें. लहानपणींच विधवा झालेली ही जमीनदाराची सुंदर मुलगी. तिच्या मनांतील सहजसुलभ वात्सल्यभाव पोरक्या सुरेन्द्रास पाहून जागृत झाला; पण समाजानें या ‘ विलक्षण ’ प्रकारास बंदी केली. स्त्रीच्या मूक वात्सल्यभावनेचें एवढें यथार्थ व रेखीव चित्र इतरत्र मिळणें कठीण आहे.

(२) देवदास :— शरदूबाबूंची ही एक अतिशय गाजलेली आणि लोकप्रिय अशी छोटी कादंबरी आहे. देवदास हा एका श्रीमंत पण साध्या जमीनदाराचा मुलगा. पार्वती नांवाच्या एका गरिबाच्या प्रेमळ मुलीवर त्याचें बालपणापासूनचें प्रेम. पुढें घडणाऱ्या कोणत्याच घटनांची जाणीव त्यांना नसल्यामुळें दोघांची चित्तें एकमेकांकडे पूर्णपणें वळलेली. देवदास शिकण्यासाठीं दूर गांवीं गेला, तेव्हां पार्वतीनें एकान्तांत रडून रडून आकान्त केला. देवदासच्या घरच्या माणसांनीं पार्वतीसारख्या गरीब मुलीचा लोभ स्वीकारला नाहीं. या बिचाऱ्या

पार्वतीचें लग्न, एका प्रौढ व मोठ्या मुलाबाळांचा धनी असलेल्या एका जमीनदाराशीं झालें. देवदासला या गोष्टी समजल्या, पण समाजाच्या विकृत वर्तनापुढें त्याचें कांहींहि चाललें नाहीं. पार्वती आपल्या नव्या घरीं मूकपणें आपलें दुःख गिळून बसली. देवदास श्रीमंताचा मुलगा, पण जन्मभर दुःखीच राहिला. त्याला वाईट लोकांची संगत लागली. नाना प्रकारच्या व्यसनांत देवदास गुरफटून गेला. पार्वतीला देवदासाची ही अवस्था समजल्यावर ती फारच कष्टी झाली. त्यानें व्यसन सोडावें व नीटपणें प्रपंचास लागवें म्हणून तिनें पुष्कळ खटपट केली. व्यसनाच्या कचाट्यांतून देवदास सहसा सुटला नाहीं. त्याला हृदयाचा विकार जडला. या ठिकाणाहून त्या ठिकाणीं तो हिंडत राहिला. मूक राहून अश्रु गाळण्याखेरीज बिचारी पार्वती दुसरें कांहीं करूं शकत नव्हती. वरवर आपल्या संसाराचा देखावा ती एखाद्या पतिव्रतेप्रमाणें करीत होती. तिचा आत्मा मरून गेला होता, हें फारच थोड्या लोकांना माहीत होतें.

पार्वतीच्या घराशेजारच्या पारावर एका अनोळखी माणसाचें प्रेत पाहून साऱ्या गांवांत गडबड निर्माण झाली. ठिकाठिकाणीं हिंडत राहून अखेरच्या वेळीं पार्वतीस भेटण्यासाठीं दुर्दैवी देवदास या ठिकाणीं आलेला होता ! पार्वती एखाद्या तीराप्रमाणें देवदासकडे धांवली. पण देवदास त्या वेळीं जगतांत नव्हता. पार्वती हतबुद्ध होऊन गेली. या करुण कहाणीचा शेवट हा असा आहे. या कथेप्रमाणेंच या कथेवरील चित्रपटाहि अतिशय गाजला. भग्नहृदयाच्या प्रेमी माणसाचें प्रतीक म्हणून देवदासचें नांव आजहि भारतीय कथासृष्टींत अजरामर झालें आहे. देवदासानें प्रेमाची जखम एवढ्या प्रमाणांत आपल्या हृदयास लावून ध्यावी काय ? प्रेमभंगाचें पर्यवसान आत्महत्यांतच व्हावें काय ? याशिवाय माणसाच्या जीवनांत दुसरें उदात्त असें कांहीं असतच नाहीं काय ? प्राण अर्पण करण्यासाठीं प्रेमभंग झाल्यानंतर दुसरें

कांहीं उरतच नाही काय ?—असे अनेक प्रश्न मनासमोर उभे राहतात व शरच्चंद्रांच्या दुर्बल नायकांबद्दल एक प्रकारची कीव वाटू लागते. प्रेमापारी जीवनाचा सत्यनाश करण्यांतील पुरुषार्थ ध्येयवादाच्या दृष्टीनें केव्हांहि स्पृहणीय नाही. पण देवदासच्या पंक्तीत बसणाऱ्या ज्या व्यक्ति असतात त्यांचें मात्र यथार्थ चित्रण या कथेत आहे. खुद्द कथा निर्माण करणाऱ्याला सुद्धां देवदासबद्दल कमालीची अनुकंपा वाटते. कादंबरी संपवीत असतांना शरच्चंद्र लिहितात, “यानंतर पावतीचें काय झालें हें माहीत नाही. माहिती करून घेण्याची इच्छाहि नाही. केवळ देवदासबद्दल मला फार दुःख होतें. ही कथा जो वाचाल त्या-सहि असेंच दुःख होईल. तरीपण देवदासासारख्या हतभागी, असंयमी, पापी माणसाचा जर कधी परिचय झाला तर त्याच्यासाठीं देवाची आळवणी करा. अशी आळवणी करा कीं, इतर कांहींहि येवो, त्याला आलें तसें मरण कोणालाहि येऊं नये ! मरणाची पर्वा नाही; पण मग वयाच्या वेळीं कुणाचा तरी स्नेहाचा, जिवाच्या हात मस्तकावरून फिरावा, दयेनें ओथंबलेल्या कुणाच्या तरी स्नेहपूर्ण तोंडाकडे पाहत पाहत जीवनाचा शेवट व्हावा. देहांतून प्राण निघून जात असतांना कुणाच्या तरी डोळ्यांतलि आसवांचा एक थेंब पडलेला पाहून मृत्यु यावा.”

(३) काशीनाथ :—ही सुद्धां एक बालपर्णीच्या प्रेमाची कथा शरद्बाबूंनीं अत्यंत हल्लवार हातानें चित्रित केली आहे. काशीनाथ हा बारा वर्षांचा, देखणा, बुद्धिमान्, पण उपद्रव्यापी मुलगा. त्याची लहान-पर्णीची मैत्रीण बिंदुवासिनी. लहान वयांतच काशीनाथाचें दृढैव ओढवलें; त्याचे वडील मरण पावल्यानंतर हा गरीब ब्राह्मणाचा मुलगा रामायणाची एक पोथी व वडिलांचा अखेरचा उपदेश घेऊन पितांबर चक्रवर्ती या श्रीमंत जमीनदाराच्या घरी आश्रयासाठीं येतो. आपल्या एकुलत्या एक पण सुंदर मुलीस, गरीबाचा पण चुणचुणीत हुशार मुलगा फार उत्तम दिसतो, असे विचार चक्रवर्ती यांच्या मनांत घोळत

असतात. काशीनाथ सर्व इस्टेटीची व्यवस्था पाहणारा घरजांबई म्हणून बनला. अर्थात्च बालमैत्रीण बिंदु हिची व त्याची कायमची ताटातूट झाली. पण या नव्या भव्यतेत व संपत्तीच्या झगझगाटांत काशीनाथाचें चित्त रमलें नाहीं. तो नित्य उदास व गंभीर दिसे. त्याच्या व्यथित हृदयाची जाणीव, त्याची पत्नी कमला हीसहि बरोबर आलेली होती. तिच्या चातुर्याने व समंजसपणामुळेच काशीनाथ कांहीं काळ प्रसन्न होत राहिला.

दरम्यानच्या काळांत बिंदूने आपल्या कठीण परिस्थितीचें निवेदन पत्रानें काशीनाथास केलें. काशीनाथ तिच्या मदतीस निघाला; घरच्या लोकांना त्याच्या या विचित्र वर्तनाचा अर्थ नीटसा लागेना. बराच काळपर्यंत शोध केल्यानंतर, काशीनाथास त्याची बहीण - बिंदु - सांपडली. तिच्या आजारी पतीस व तिला सर्व प्रकारची मदत त्यानें केल्यानंतर बिंदूचा संसार पुनः हर्षानें फुलून गेला. आतां परत आपल्या घरीं जाण्याचा विचार काशीनाथानें केला. परंतु इकडे पीतांबर चक्रवर्ती- व थोडयाफार प्रमाणांत कमलाहि - यांना काशीनाथाच्या वर्तनाचा भलताच संशय येऊन सर्व इस्टेट कमलेच्या नांवाची करण्याचा घाट चक्रवर्तींनीं घातला. यानंतर चक्रवर्ती मरण पावले. पुढें स्वतःच्या इस्टेटीची व्यवस्था पाहण्यासाठीं कमलेनें एक नवा मॅनेजर नेमला. त्यानें आपल्या सुधारलेल्या कल्पनांनीं सारें ऑफिस इंग्रजी पद्धतीनें सजाविलें व त्यानें काशीनाथाविरुद्ध कमलेच्या मनांत भराविलें. बिंदूच्या मदतीचाहि भलता अर्थ कमलेनें घेतला. काशीनाथाच्या मनावर या गोष्टींचा फारच परिणाम होऊन त्याची प्रकृतिहि एकदम खालावली. शेवटीं बिंदु स्वतः येते व सर्व गोष्टींचा उलगडा होऊन कथेचें पर्यवसान आनंदांत होतें.

‘देवदास’ पेक्षां या कथेंतील वातावरण स्वभावतःच वेगळें आहे. बालपणीं एकमेकांत निर्माण झालेलें निरुपद्रवी प्रेम, हा या कथेचा

मुख्य विषय आहे. पति-पत्नींत झालेले गैरसमजाहि त्याचमुळे या ठिकाणी चटकन् दूर झालेले आहेत. कोणता तरी सामाजिक प्रश्न घेऊन त्याची चर्चा करावी, हाहि अट्टाहास या सोज्वळ कथेत दिसून येत नाही. शरदबाबूंच्या लेखणीतून उतरलेली ही एक अतिशय रमणीय अशी प्रपंचकथा आहे. पतिपत्नीचा स्वभाव चांगला असूनहि केवळ गैरसमजुतीमुळे एकमेकांना कधी कधी ते सुखवू शकत नाहीत. काशीनाथ निर्लोभी व उदास प्रवृत्तीचा, तर कमला धनवान् बापाची अभिमानी मुलगी. या दोघांच्या संघर्षाची चुणूक शरदबाबूंनी चांगलीच रंगवून दर्शविली आहे. या कथेवरील चित्रपटहि मूळ कथेइतकाच रमणीय असा निर्माण झाला होता.

(४) श्रीकांत :— शरदबाबूंच्या मोठ्या कादंबऱ्यांपैकी ही एक सर्वोत्कृष्ट कलाकृति आहे. जीविताकडे पाहण्याची त्यांची दृष्टि कशी विशाल होती हें या कादंबरीवरून चांगलेंच ध्यानांत येण्यासारखें आहे. शरदबाबूंना आयुष्यांत भेटलेल्या किती तरी व्यक्ति या कादंबरींत साकार झालेल्या आहेत. स्वतःच्या जीवनांतील कित्येक प्रसंग अतिशय तत्परतेने यांत रंगविले गेले असले तरी ही कादंबरी म्हणजे, शरच्चंद्रांचें आत्मचरित्र खास नव्हे. या कादंबरीचें इंग्रजी व फ्रेंच भाषांतरहि लोकप्रिय झालें होतें. प्रसिद्ध फ्रेंच ग्रंथकार रोमाँ रोलाँ यांनी या कादंबरीस जगाच्या पहिल्या प्रतीच्या कादंबऱ्यांत स्थान दिलें आहे. श्रीकांत आपल्या या भटक्या आयुष्याचा वृत्तान्त आपल्या जीविताच्या अपरह्मकाळीं सांगत आहे, अशा थाटांतच कादंबरीस प्रारंभ आहे. त्याचा बेडर व विलक्षण धैर्यवान् मित्र इन्द्रनाथ याच्याबरोबर श्रीकांत अंधाऱ्या रात्रीं नदींत मासे धरावयास जाई. श्रीकांत व इन्द्रनाथ यांनी केलेल्या अनेक उपद्रव्यांपांचें रम्य व सजीव दर्शन पहिल्या कांहीं पानांतून घडतें. शरदबाबूंच्या बालपणाचे कित्येक प्रसंग या ठिकाणी चित्रित झाल्यासारखे वाटतें.

श्रीकांतास पहिली भेटणारी विचित्र स्त्री म्हणजे अन्नदा अक्का ! हिची करुण कहाणी फार चमत्कारिक असते. ही एका ब्राह्मणाची मुलगी. पण नवरा खुनी आणि व्यसनी निघालेला. स्वतःच्या मेव्हणीचा खून लपविण्यासाठी तो मुसलमान गारुडी बनतो व अन्नदा अक्काच्या दाराशी खेळ करण्यास येतो. अन्नदा त्याला बरोबर ओळखते व त्याच्याबरोबर पळून जाते. ओळख पटल्याचें दर्शविणें तिला शक्य नसतें. नाहींतर पति खुनी म्हणून सांपडला असता. तेव्हां जगाच्या दृष्टीनें मुसलमान गारुड्याबरोबर पळून गेलेली ही कुलटा अन्नदा अन्तर्यामी पतिनिष्ठ असते. त्या व्यसनी शहाजी गारुड्याबरोबर तिनें जन्म काढला. गावा-बाहेरच्या जंगलांत राहणाऱ्या या साध्वीस श्रीकांत व इंद्रनाथ अनेक प्रकारची मदत करीत असत. एके दिवशीं सापाला खेडवतांना, गारुडी शहाजी नशेंत येऊन सापाचा मुका धेत असतांना मरण पावतो. अन्नदाच्या सतीत्वाचा या ठिकाणीं शेवट होतो

त्यानंतर कोणा एका वर्गातील श्रीमंत मित्राबरोबर, शिकार खेळण्याच्या आमंत्रणावरून श्रीकांत जातो. एके रात्री गाण्याच्या बैठकींत प्यारी नांवाची पाटण्याची गाणारी बाई असते. ती श्रीकांताला चांगलीच ओळखीत असते. मध्यरात्री भुताखेतांच्या नादाला लागून स्मशानांत भटकून नये व या युवराजाच्या संगतींतहि राहूं नये, असें ती त्यास बारंवार सांगते. बालपणाचि श्रीकांतास ओळखून असणारी ही 'प्यारी' म्हणजे राजलक्ष्मी असते. शरदूबाबूंनीं राजलक्ष्मी हें एक विलक्षण पण तितकेंच ठसठशीत व जिवंत पात्र निर्माण केलें आहे. समाजाच्या दृष्टीनें पतित असणाऱ्या ह्या स्त्रीच्या सहजसुलभ प्रणयाची भावना व मातृत्वाची ओढ यांनीं तिच्या मनाचे होणारे हेलकावे शरच्चंद्रांनीं फार बारकाईनें रंगविले आहेत. आपल्या मुलांपासून प्यारी हें नांव लपवून ठेवणारी राजलक्ष्मी श्रीकांतला म्हणते, "पण माझीं मुलं आज-उद्यां बांकीपूरहून येतील. फार दिवस राहिलांत तर त्यांना चमत्कारिक

होईल. ” मातृत्वाच्या या सुंदर चित्राच्या दर्शनामुळे श्रीकांताला नवीन दृष्टि लाभली. आपण कसेंहि व कोठेहि असलो तरी मुलांनी आपल्याला आई या पदवीनेच वागाविले पाहिजे, असा समज राजलक्ष्मीचा असतो.

दुसऱ्या भागांत श्रीकांताचे ब्रह्मदेशच्या प्रवासाचे पर्व सुरू आहे. पैशाची अडचण म्हणून श्रीकांत परत येण्याचे वचन राजलक्ष्मीला देऊन ब्रह्मदेशला जाण्यास निघतो. प्रवासातील हरतऱ्हेची दृश्ये शरदूबाबूंनी स्वतःच अनुभवली असल्यामुळे मोठी बहारदार व ठलेली आहेत. नाना धर्मांची, जातींची, देशांची माणसे त्या बोटीवर जमा झाली होती. समाजबंधनांपासून मुक्त झालेल्या खालच्या वर्गातील माणसांचे ते एक चमत्कारिक मिश्रण श्रीकांताला पाहावयास मिळाले. आपले धर्माभिमान, आपल्या रूढ समजुती, आपल्या विक्षिप्त चालीरीती, आपल्या समाजातील स्त्रीची अवस्था यांसंबंधीचे अति सुंदर दिग्दर्शन शरच्चंद्रांनी या प्रसंगी केले आहे. रंगूनच्या नंद मिस्त्रीची व त्याच्या तगर नांवाच्या बाईची वाचावाच या दृष्टीने मुळांत वाचून पाहण्यासारखी आहे. ब्रह्मदेशांत येऊन बेपत्ता झालेल्या आपल्या पतीस शोधण्यासाठी निघालेली अभया, ही श्रीकांतला भेटलेली तिसरी स्त्री. याहि दृढेकी स्त्रीची कहाणी प्रत्यक्षच वाचण्यासारखी आहे. ब्रह्मदेशातील संमिश्र समाजाचे फार सुंदर वर्णन मोठ्या मार्मिक पद्धतीने शरदूबाबूंनी केले आहे. प्लेगसारख्या सांथीत होणारे लोकांचे हाल तर अंगावर शहारे आणणारे आहेत. यानंतर श्रीकांत ब्रह्मदेश सोडून परत आपल्या देशांत येतो.

यानंतरच्या भागांत श्रीकांत व राजलक्ष्मी यांचे वास्तव्य एका खेडेगांवी दाखविण्यांत आले आहे. ग्रामीण समाजाचे अगदी हुबेहुब असे चित्र कथाकाराने या तिसऱ्या भागांत रंगविले आहे. खेडेगांवच्या चालीरीती, समजुती, लग्नप्रसंग, सुखदुःखे इत्यादींचे फार सुंदर वर्णन शरच्चंद्रांनी केलेले आहे. याच भागांत कुशारी महाशयाची भावजय

सुनंदा हे एक अद्वितीय पात्र लेखकाच्या कल्पनाशक्तीतून अवतीर्ण झाले आहे. स्वतःच्या हक्काचे असलेले पण पापाचे अन्न न स्वीकारतां ही महाबुद्धिमान् स्त्री गृहत्याग करून आपल्या पतीबरोबर गरिबीत दिवस काढीत असते. वेदविद्येचे अध्ययन करणे व ती दुसऱ्यांना शिकविणे हा तिचा एक आवडता उद्योग असतो. कांहीं दिवस राजलक्ष्मीच्या मनाची ओढ या सुनन्देच्या तपश्चर्येकडे लागलेली असते. यानंतरच्या चौथ्या भागांत, वैष्णवांच्या मेळाव्यांत, श्रीकांत यास भेटलेली चौथी स्त्री म्हणजे कमललता. याहि दुर्दैवी स्त्रीचे चित्र अति करुणापूर्ण व हलुवार अशा पद्धतीने शरद्बाबूंनी रंगविले आहे. श्रीकांतास नाना प्रकारच्या व्यक्ति भेटतात. त्याचे व त्यांच्याभोंवती असणाऱ्या परिस्थितीचे श्रीकांत तटस्थाने भूमिकेवरून निरीक्षण करतो.

‘श्रीकांत’ या कादंबरीत एकसूत्री असे कथानक नाही. नेहमीच्या सांचेबंद तंत्रांत बसणारी ही कादंबरी नाही. नायक-नायिका-खलनायक-प्रारंभ-निरगाठ-उकल-शेवट, अशी ठोकळेबाज मांडणीहि या कादंबरीत दिसणार नाही. बोलून चालून श्रीकांताच्या भ्रमणाची ही कथा ! जसे आठवतील तसे प्रसंग सांगण्यास निघालेला श्रीकांत, ही भूमिका मुळांत स्पष्ट झालेली असल्यामुळे या कादंबरीचे एक वेगळेच पण वैशिष्ट्यपूर्ण असे तंत्र वाटते. श्रीकांतबरोबरच वाचकानाहि जगांतील किती तरी चमत्कारिक पण सत्यसृष्टीत वावरणाऱ्या गोष्टींचे दर्शन घडते.

अनेक प्रश्नांची रमणीय अशी चर्चा या कादंबरीत लेखकाने आपल्या कलासंपन्न अशा लेखणीने केली आहे. अन्नदा, राजलक्ष्मी, अभया व कमललता या पतित स्त्रिया व सुनंदा ही साच्ची स्त्री, यांच्याद्वारे संबंध बंगालीच नव्हे तर भारतीय स्त्रीसमाजाचे दर्शन शरच्चंद्रांनी या कादंबरीत घडविले आहे. स्त्रीचे चरित्र व चारित्र्य यांविषयीचे त्यांचे अवलोकन व मतप्रदर्शन हे अत्यंत महत्त्वाचे आहे. तिसऱ्या भागांतील ग्रामीण समाजाचे दर्शनहि बिलोभनीय असे आहे. खेडेगांवचे सज्जन-

दुर्जन, प्रामोद्वाराच्या विशिष्ट कल्पनांनीं भारावून जाऊन कार्य करीत राहणारा वज्रानंद स्वामी, त्याच्याशी झालेली श्रीकांताची चर्चा इत्यादि विषय पुनः पुनः वाचण्यासारखे आहेत. शहाजी गारुडी व श्रीकांतचा कविमित्र गोहर या मुसलमान पात्रांमुळे बंगालच्या मुसलमान समाजाचेंहि यथार्थ दर्शन या कादंबरीत मिळण्यासारखे आहे. वातावरण-निर्मिति, संवादकौशल्य, स्वभावचित्रण, कथनशैली, भाषासौंदर्य व विशाल दृष्टिकोन या दृष्टीनें शरच्चंद्रांची ही कादंबरी पहिल्या प्रतीची ठरते. समाजाच्या विलक्षण दडपणाखालीं स्वाभाविक मनोवृत्ति व दैवी मनोवृत्ति यांचा एकसारखा झगडा कसा चालत असतो, हें या कादंबरीचें प्रधान सूत्र आहे.

(५) चरित्रहीन :— शरदूबाबूंची ही आणखी एक गाजलेली कादंबरी. स्वभावचित्रणांतील मार्मिकता व तात्त्विक विचारांची संपन्नता या दृष्टींनीं या कादंबरीची योग्यता फार मोठी आहे. मध्यमवर्गातील विशिष्ट जिवंत पात्रें या कादंबरीत चित्रित झालेली आहेत. सावित्री आणि किरणमयी या दोन स्त्रियांच्या चरित्राभोंवतीं गुंफली गेलेली ही कादंबरी बंगाली समाजांत खळबळ उडवून देणारी ठरली. चारित्र्यानें शुद्ध असणारी सावित्री ही विधवा स्त्री एका वसतिगृहांत मोलकरीण म्हणून काम करीत असते. प्रेम, सेवा व त्याग यांची ही मूर्ति सतीशच्या व्यक्तिमत्त्वावर लुब्ध झालेली असते. तिची तत्परता, तिनें दर्शविलेली आपुलकी आणि तिचें चातुर्य पाहून सतीशहि तिच्याकडे आकर्षित झालेला असतो. दडपलेली मातृत्वाची भावना, अजाण माणसाचें रक्षण करण्याची भावना तिच्या अंतःकरणांत उदयास आली होती. पण समाजाच्या दृष्टीनें ती पतित होती. कोठेंहि प्रेम व्यक्त करण्याचा किंवा लोभ जडविण्याचा अधिकार विधवा बाईस कसा असणार ! सतीशला ती स्वीकारूंहि शकत नव्हती व त्याचा त्याग करणेंहि तिला कठीण जात असे.

सतीश कोणत्या अडचणीत सांपडला आहे, हे तिने जाणले. आपल्यासारख्या यःकश्चित् विधवा मोलकरणीवर त्याचे चित्त असावे हे त्याच्या घरच्या माणसांना कदाचित् आवडले नसेल. चरित्रहीन असा बदलौकिक केवळ आपल्यामुळेच त्याचा झाला, असाहि ग्रह सावित्रीने करून घेतला. सतीशवर त्यामुळे नाना प्रकारच्या आपत्ति येऊन कोसळल्या. दारूसारख्या व्यसनांतहि तो सांपडला. त्याला या भयंकर व्यसनांतून वांचविण्यासाठी सावित्रीची कोण धडपड ! सतीशच्या जीवनास नीट मार्ग लाभला म्हणून सावित्रीने मोठाच त्याग केला. आपला संसर्ग कमी करीत आणून तिने त्याच्या लग्नाची खटपट केली. सतीशचा भाऊ उपेन्द्रानेहि सर्व परिस्थिति ओळखून सतीशचे दुसऱ्याच एका मुलीशी लग्न लावून दिले. सतीशच्या आयुष्याचे तारू योग्य मार्गाला लागावे म्हणून तळमळीने व स्वार्थत्यागाने धडपडणारी अशी ही सावित्री, शेवटी सतीश व सरोजिनी यांचे आयुष्य सुखाने जावे म्हणून जबाबदारी पत्करते. स्वतःच्या मनाच्या मूक वेदना मात्र तिने बाहेर पडू दिल्या नाहीत. शरद्वद्रावू लिहितात, “आज सतीश परक्याचा झाला होता. त्याच्यावर आतां तिची एवढी सुद्धां सत्ता राहिली नव्हती. तिच्या भावना, तिच्या वासना, तिच्या सुखाची परमावधि, दुःखाचा अतिरेक आणि तिच्या दुःसह वेदना, यांवर आज तिच्या डोळ्यादेखत समाधि उभारली गेली होती. तरीहि तिने एक लहानसा सुस्कारासुद्धां बाहेर पडू दिला नाही. वेदनांमुळे तिचे अंतःकरण पिळवटून निघत होतें; पण सर्व सहन करणारी धरित्री ज्याप्रमाणें धडधडणाऱ्या अग्नीचा उत्पात सुद्धां मुकाट्याने सहन करते, त्याचप्रमाणें चेहऱ्यावरील एक रेषाहि न बदलू देतां सावित्री सारे दुःख गिळून स्तब्ध बसून राहिली होती.”

सावित्रीच्या या कथेस समांतर राहणारी अशी आणखी एक कथा या कादंबरीत आहे. महाबुद्धिवान् व कल्पक अशी किरणमयी एका वृद्ध

वेदान्ती व तर्कपंडिताची बायको असते. धर्मशास्त्राचा नीरस अभ्यास या विरागी पतीच्या सान्निध्यांत तिनें ऐन वयांत केला. कोणत्याहि प्रकारचा उल्हास, आनंद, जिवंतपणा तिच्या जीवनांत उरलेला नव्हता. दिवसेंदिवस झपाट्यानें वृद्ध होत जाणाऱ्या हाराणबाबूची मनापासून सेवा करणारी व ऐन तारुण्यांत सुकून गेलेली ही करुणमूर्ति किरणमयी ! तिच्या कोणत्याहि इच्छेकडे, आकांक्षेकडे वा सुखाकडे कोणीहि लक्ष न पुरविल्यामुळे ती नेहमीं उदास व गंभीर दिसत असे. तिचा पति हा पति नसून तिचा शिक्षक होता. आपली सर्व विद्या त्यानें किरणमयीस दिली व आपण एके दिवशीं या जगांतून निघून गेला. सर्व भावना मनांतल्या मनांत कोंडल्या गेलेली ही विधवा स्त्री आपल्या तर्कपूर्ण पांडित्यानें व तात्त्विक चर्चेनें सर्वांना थक् करून सोडणारी असते. परंतु मनाच्या या अघुऱ्या अवस्थेतच तिच्या हातून समाजाच्या दृष्टीनें कांहीं गुन्हे घडतात.

तिच्या घरी शिक्षणासाठीं म्हणून राहिलेल्या दिवाकराबरोबर — उपेन्द्राच्या दूरच्या भावाबरोबर — ती अनेक विषयांवर पांडित्यपूर्ण वाद-विवाद करित असते. समाज, धर्म, नीति-अनीति, आचारविचार यांविषयींची तिनें केलेली चर्चा चिकित्सकांसाहि विचार करावयास लावणारी आहे. दिवाकराला घेऊन ती ब्रह्मदेशांत जावयास निघते. या पोराबरोबर प्रणयचाले करणारी ही शरद्बाबूची नायिका कितीहि बुद्धिमान् असली तरी समाजाच्या दृष्टीनें तिरस्कृतच आहे. पण पतितांच्याहि मनाचे मूक्षम व्यापार निरखून पाहणाऱ्या शरच्चंद्रांनीं, ही व्यक्तिरेखा अतिशय सजीव व ठसठशीत अशी निर्माण केली आहे. 'चरित्रहीन' या कादंबरीवर फार टीका झाली आहे. शुद्ध चारित्र्याचा पुरस्कार तर नाहीच पण पापी माणसाच्या अंतःकरणाचें एवढें विस्तारानें चित्रण करण्याचें काय कारण, असा टीकाकारांच्या विवेचनाचा मथितार्थ. पण शरद्बाबूंनीं या महाबुद्धिमान् आणि विवेचक स्त्रीच्या

चरित्राचा शेवट कसा केला आहे, तो मात्र पाहण्यासारखा आहे. पतितेचा शेवट असाच होतो, असा स्पष्टपणे आग्रहपूर्वक उपदेशवजा शेवट नसला तरी तिच्या जीवनाचे केवळ भावनेच्या भरांत वागणूक केल्यामुळे जे पर्यवसान झालेले दर्शविले आहे ते मात्र अतिशय करुणरसपूर्ण आहे.

शरद्वर्षाच्या सामर्थ्यमय लेखणीने या किरणमयीचे शब्दचित्र पहा कसे रेखाटले आहे ते : “ सहा महिन्यांपूर्वी ज्या एका दिवशी समाजाला आणि धर्माला लाथ मारून, माणुसकीला पायाखाली तुडवून, एका भोळ्या, अदूरदर्शी तरुणाला आपल्या सौंदर्याची आणि प्रेमाची भुरळ घालून सर्व प्रकारच्या भविष्यकालीन विकासापासून तिने तोडून टाकून आणले होते, त्या प्रतारणेची फांसाची दोरी आतां किरणमयीच्याच गळ्याभोंवतीं अडकून बसली होती. पापाच्याबरोबर निष्फळ क्रीडा करायला गेल्यावेळीं दिवाकराच्या हृदयांतून वासनेचा जो राक्षस बाहेर पडला होता, त्याच्यापासून बचाव करण्यासाठी अहर्निश लढाई खेळतांना किरणमयीला आज हजारों जखमा झाल्या होत्या. तिच्या माथ्यावरचे केस रुक्ष झाले होते, अंगावरचे वस्त्र फाटके आणि मळके, चेहऱ्यावर दिसणारी हताशपणाच्या शेवटच्या मर्यादेली पोंचलेली एक प्रकारच्या कोरड्या भुकेची छाया तिच्या सर्वांगाला वेढून गेल्यामुळे तिच्यावर अशी कांहीं अवकळा आली होती की, पाहतांच शिसारी यावी दिवाकर दांतओठ खात पागल होऊन तणतणत गेला आणि मुकाट्याने उभ्या राहिलेल्या किरणमयीला त्याने जोराचा धक्का दिला. सारा दिवसभर भुकेतहानेने व्याकुळ होऊन थकलेल्या किरणमयीला तो धक्का सांवरतां आला नाही. ती जी पडली ती एका रंगाच्या रिकाम्या बादलीत. तिथून जी उठली ती एका शेणाच्या टोपलीत तोंड खुपसून पडली. — ”

वादाविवाद करून पांडित्याच्या प्रदर्शनांत सर्वांना जिकणाऱ्या पण भावनांच्या आहारीं जाणाऱ्या किरणमयीची ही दुर्दशा. शरच्चंद्राने

नेमकें काय सुचवावयाचें आहे तें आतां ध्यानांत येण्यास हरकत नसावी. या अभागी स्त्रीची शेवटची अवस्था याहून भयंकर व अनुकंपनीय अशी आहे. ती वेडी बनली. सतीशचरोवर ती स्वतःच्या देशांत आली खरी, पण तिच्या आयुष्याचे शेवटचे दिवस मात्र विलक्षण परिस्थितींत गेले. “ किरणमयीचे लांब सडक केस तिच्या तोंडावर, पाठीवर आणि कपाळावर विखुरले होते. नेसूचें वस्त्र छिन्नभिन्न झालें होतें. तिच्या डोळ्यांतील चमक नाहीशी होऊन ते तारवटलेले होते — उन्मत्त झालेली ती मूर्तिमंत शोकाची मूर्ति एकाएकी त्या जागी येऊन खडी झाली होती. ” हें या वेड्या स्त्रीचें विलक्षण चित्र शरच्चंद्रांनीं चित्रित केले आहे.

शरच्चंद्रांच्या या कादंबरीवर टीका होणार, हें त्यांनाहि माहीत होतें. त्यांचा पत्रसंग्रह नुकताच प्रसिद्ध झालेला आहे. त्यांतील कांहीं पत्रांतून त्यांनीं या कादंबरीच्या लेखनाची भूमिका समजावून सांगण्याचा प्रयत्न केलेला आहे. आपले मित्र उपेंद्रनाथ गंगोपाध्याय यांना शरदूबाबू लिहितात, “ हस्तलिखित वाचून बहुधा तो घाबरला असावा. सावित्रीकडे त्यानें ‘ वसतिगृहांतील मोलकरीण ’ एवढ्याच नात्यानें पाहिलें. त्याला पाहावयास डोळे असते आणि कोणत्या कथेंतील कोणतें चरित्र कोठें कशा प्रकारें परिणत होतें, कोळशाच्या खाणींत एखाद्या विनमोल हिऱ्याची कशी निपज होते, हें त्याला कळलें असतें, तर त्यानें पुस्तक इतक्या सहजासहजी हातचें सोडलें नसतें. ... सदभिरुचीच्या दृष्टीनें वादविवाद माजेल असें कोणी म्हणतात. माजेना का ! लोकांनीं वाटेल तेवढी निंदा करावी. जेवढी निंदा अधिक होईल तेवढें पुस्तक अधिक वाचलें जाईल. ... ज्यांना कळत नाही, ज्यांना ‘ आई ’ची पर्वा नाही, ते कदाचित् निंदा करतील. पण ही कथा मानसशास्त्र व मनोविक्षेपण या बाबतींत चांगलीच आहे. ही एक पूर्णपणें नीतिशास्त्रावर आधारलेली शास्त्रीय कादंबरी आहे. ”

(६) अरक्षणीया : — शरदूबाबूंची ही छोटी कादंबरी आपल्या

एका निराळ्याच वैशिष्ट्याने चमकणारी आहे. कथाकादंबऱ्यांतील नायिका बहुधा रूपवान् असतात. पण या कादंबरींतील कमला एका गरीब बापाची काळी व तोंडावर देवीचे वण असणारी कुरूप अशी मुलगी आहे. तीस रुपये महिना मिळविणाऱ्या कारकुनाच्या या पोरीचें लग्न होणार तरी कसे ? सतत मनास पोखरीत असणाऱ्या दुर्दैवी चितेनें व दारिद्र्याच्या आघातानें एके दिवशीं त्याचा बळी घेतला. विधवा आईवर यापुढें या कुरूप मुलीची सर्व जबाबदारी पडली. अतुल नांवाच्या एका तरुणावर मरतांना तिच्या बापानें सर्व जबाबदारी टाकली होतीच. अतुल आपल्या नोकरीच्या शोधांत शहरांत भटकत होता. आणि गांवीं आला तेव्हां तो या दुर्दैवी लोकांना विसरून गेला. विधवा आईचे व तिच्या कुरूप मुलीचे फारच हाल होतात. वारंवार त्यांना स्थलांतर करावें लागतें. कमलेला पूर्णपणें विसरून अतुल आतां एका सुंदर व सुधारलेल्या मुलीशीं - माधुरीशीं - लग्न करण्यास तयार होतो. ज्या एका चुलत्याच्या आसऱ्यानें कमला आपल्या दुःखीकष्टी आईबरोबर राहत होती. त्यानें तिचें लग्न एका वयातीत असलेल्या विधुराबरोबर करण्याचा घाट घातलेला पाहून दोर्धेहि परत आपल्या गांवीं येतात. अतुलच्या ठरत असलेल्या लग्नाची वार्ता ऐकून दुर्दैवी मातेच्या हृदयाचा स्फोट होऊन तिचें आयुष्य संपतें. कमला एकाकी राहते. लग्नाविना राहिलेल्या या पोरक्या मुलीस समाजांतील प्रतिष्ठित लोकांनीं हि खूप त्रास दिला. एका साठ वर्षांच्या म्हाताऱ्याशीं तिचें लग्न लावावें म्हणून खटपटी सुरू होतात. या सर्व त्रासांतून मुक्त होण्यासाठीं आत्महत्या करणें हाच एक उपाय तिच्यासमोर उरलेला असतो. तिच्या या प्रयत्नाचा शोध अतुलला लागतो. तिच्या वडिलांना मरतांना आपण दिलेलें वचन त्याच्या ध्यानांत येतें व तिला सुखी करण्याचा निश्चय तो करतो. अरक्षणीयेचें रक्षण करण्यांतच पुरुषार्थ मानणारा हा अतुल शरच्चंद्रांच्या या छोट्या कादंबरींत आपलें लक्ष वेधून घेणारा आहे.

(७) पथेर दावी :—शरच्चंद्रांची एकमेव अशी राजकारणात्मक कादंबरी. ब्रह्मदेशांतील वातावरणांत वावरणारे क्रांतिकारक भारताच्या स्वातंत्र्यासाठी कोणकोणत्या चळवळी करीत, याचें दिग्दर्शन या कादंबरीत आहे. सरकारविरुद्ध प्रचार या कादंबरीत जहाल भाषेत असल्यामुळे ही कादंबरी प्रसिद्ध करण्यासहि कोणी तयार होईना. प्रसिद्ध झाल्यानंतर तिच्यातील स्फोटक विचारांमुळे त्या वेळच्या सरकारने ती जप्त केली. शरच्चंद्रांचा पिंड साहित्यिकाचा, कलाकाराचा. राजकारण त्यांच्या प्रकृतीस मानवणारें नव्हतें; पण राजकीय विचारांशी ते अगदींच फटकून होते असेंहि नव्हे. कलकत्त्यास असतांना हावडा जिल्हा काँग्रेस कमिटीचे अध्यक्ष म्हणूनहि त्यांनीं कांहीं दिवस काम केले होते. पण कोणत्याहि एकाच राजकीय पंथाचा प्रचार किंवा पुरस्कार त्यांच्या हातून झाला नाहीं. ‘ पथेर दावी ’ या कादंबरीत देशप्रेमानें भरलेले विचार जागजागीं विखुरलेले आढळतील. क्रांतिकारकांची चळवळ कोणत्या मार्गानें जावयास पाहिजे, याविषयीं कांहीं मार्गदर्शनहि मिळेल. पण या कथेतील पात्रांचें स्वभावचित्रण व भिन्न भिन्न धर्मीयांच्यांत निर्माण झालेल्या सलोख्याचें दर्शन, हेहि दोन या कादंबरीचे विशेष म्हणून सांगतां येतील.

एका सनातनी ब्राह्मणाच्या घरांत वाढलेला पदवीधर तरुण अपूर्व-
कबू हा नोकरीनिमित्त ब्रह्मदेशांत जातो. सर्व जातींचे व सर्व धर्मांचे लोक या देशांत एकत्र झालेले असल्यामुळे अपूर्वबाबूशीं त्यांचा झगडा अनेक वेळां झालेला आहे. कादंबरीच्या पूर्वाधात परंपरा व सामाजिक क्रांति यांच्या झगड्यांतून कथानक पुढें गेलें आहे. जन्मजात अशा संस्कारांपासून संमिश्र अशा समाजांत अपूर्व राहूं लागल्यापासून त्याच्या दृष्टींत विलक्षण फेरबदल होत राहिले आहेत. महिना चारशें रुपये पगार मिळाला तरी त्या म्लेंच्छांच्या देशांत जाऊं नये म्हणून त्याच्या आईनें त्याला विरोध केला होता. पण त्याच्याबरोबर स्वजातीय असा

आचारी देऊन, जाण्यास परवानगी देण्याइतपत तिने आपल्या मनाची तयारी केली.

या अपूर्वच्या संगतीत कितीतरी विविध प्रकारचीं माणसें ब्रह्मदेशांत आलीं. भारती ही हिंदी-ख्रिश्चन मुलगी. तिच्या वडिलांशीं अपूर्वचें चांगलेंच भांडण झालें. भारतीची व्यक्तिरेखा शरच्चंद्रांनीं अतिशय सुंदरपणें रंगविली आहे. देवीच्या सांथीत तिचे वडील मरण पावल्यानंतर तिने आपल्या स्नेहशील व सभ्य वर्तनानें अपूर्वचा आपल्याबद्दल असलेला पूर्वग्रह दूर केला. तिचारी हा अपूर्वचा आचारी अतिशय कर्मठ; पण त्याच्या आजारपणीं भारतीनें त्याची जी दक्षता घेतली ती पाहून त्याच्याहि मताचें परिवर्तन झालें. ख्रिस्ती झालेली मुलगी आपण समजतो तितकी कांहीं वाईट नाही, असें त्यालाहि वाटूं लागलें. आणि या सर्व गोष्टींचा परिणाम असा झाला कीं, सनातनीं अपूर्वबाबू आणि ख्रिश्चन धर्म स्वीकारलेली भारती एकमेकांकडे आकर्षित झालीं. दोघांत अनेक वेळां चकमक उडतच असे, त्यामुळें एकदां भारती विरक्त झाली व तिनें एका शाळेंत शिक्षकाचा पेशा पत्करला. धर्म व समाज यांची सुधारणा होऊन सर्वांना सुलभ असा सोपा मार्ग निर्माण व्हावा, असाहि तिचा प्रयत्न चालू होता. पीडित व दलित अशा लोकांच्या उद्धारासाठीं तिनें जीवित अर्पण केलेलें पाहून अपूर्व पुनः तिच्याबद्दल मनांत कौतुकाची भावना बाळगूं लागला.

कादंबरीचा उत्तरार्ध राजकीय विचारांच्या वावटलीनें भरून गेला आहे. भारताच्या स्वातंत्र्यासाठीं चळवळ करण्याच्या उद्देशानें सुमित्रा नांवाच्या तेजस्वी स्त्रीच्या नेतृत्वाखाली एक संघटना तयार झाली होती. अपूर्व व भारती दोघेहि या क्रांतिकारकांच्या संघटनेंत सामील झालीं होती. डॉक्टर नांवाची एक प्रभावी व्यक्ति या संघटनेची सूत्रधार असते. डॉक्टर, सुमित्रा, अपूर्व, भारती, यांचीं भाषणें व संभाषणें म्हणजे क्रांतितत्त्वांवरील व्याख्यानेंच होत. अपूर्व आपल्या आईस

व आपल्या परंपरेस मात्र पूर्णपणे विसरू शकत नव्हता. या विचित्र भावनेत तो या संघटनेचे स्वरूप बाहेर स्पष्ट करतो; त्यामुळे त्याला मृत्युदंडाची शिक्षा फर्माविली जाते. पण डॉक्टरच्या कौशल्यपूर्ण मत-प्रतिपादनामुळे अपूर्वची शिक्षा स्थगित होते. अपूर्व व भारती यांचे एकमेकांकडील आकर्षण वाढत असते. क्रांतीचा मार्ग दोघांनीहि सोडून घ्यावा, असा डॉक्टरचा उपदेश असतो. स्वातंत्र्यप्रीतीची ज्योत देशांत पसरविण्यासाठी सव्यसाची डॉक्टर देशभर प्रचार करित असतो. क्रांति-तत्त्वांवर त्याची विलक्षण श्रद्धा असते. अपूर्व, भारती आणि डॉक्टर हे वेगवेगळ्या मार्गांचे दर्शन घडविणारे आहेत. व्यक्तिदर्शनासाठी व क्रांति-तत्त्वांच्या विवेचनासाठी ही कादंबरी विशेष वाचनीय आहे. कादंबरी-तील डॉक्टर किंवा सव्यसाची हा लोहपुरुष आहे. थकणे, घाबरणे, भिणे, मार्गे हटणे या गोष्टीच त्याला माहित नाहीत. या पुरुषाच्या क्रांतिकारक विचारांमुळेच या कादंबरीस राजकीय महत्त्व प्राप्त झाले. सरकारने ती जप्त केल्यामुळे तर तिच्याबद्दल अधिकच प्रीति वाचकांना वाटू लागली. हजारों प्रती थोडक्या अवधीतच खपून या कादंबरीने विक्रम गाजविला. प्रेमाच्या बाबतीतील उदासीनता हा शरद्वाबूंच्या पात्रांत न आढळणारा विशेष या कादंबरीतील डॉक्टरच्या स्वभाव-चित्रणांत आहे.

शरच्चंद्रांच्या कांही प्रमुख कादंबऱ्यांचा परिचय येथे संक्षेपाने करून दिलेला आहे. गृहदाह, शेषप्रश्न इत्यादि त्यांच्या महत्त्वाच्या कादंबऱ्याहि उल्लेखनीय अशाच आहेत. याशिवाय परिणीता, चंद्रनाथ, पंडित मसाई, मेजदिदी, दत्ता, पल्लीसमाज, बामुनेर मेये, विराजबहू, विंदूर छेले, इत्यादि रमणीय कादंबऱ्या वाचण्यासारख्या आहेत. कांहींचा त्रोटक परिचय आपण पुढे दुसऱ्याच एका निमित्ताने करून घेणार आहोत.

कादंबऱ्यांप्रमाणे शरच्चंद्रांच्या छोट्या कथाहि विशेष लोकप्रिय आहेत.

कादंबरी, छोटी कादंबरी, कथा किंवा लघुकथा असे ठोकळेबाज वर्गीकरण शरच्चंद्रांच्या कथांचे करता येणार नाही. आपण ज्या गोष्टीस लघुकथा म्हणतो अशी तंत्रशुद्ध कथा त्यांच्या साहित्यांत शोधणे, हे बरोबर होणार नाही. विस्तृत अशी सहानुभूति व समाजाचे मार्मिक निरीक्षण या दोन गुणांमुळे शरच्चंद्रांनी जे लिहिले ते वाचनीय ठरले. त्यांच्या कथांचे व कादंबऱ्यांचे एक स्वतंत्र असे तंत्रच बनवावे लागेल. आणि मनाची पकड घेणारे स्वभावदर्शन व चित्ताकर्षक संभाषण-पद्धति हे दोन त्या तंत्राचे मुख्य विशेष म्हणून सांगता येतील. त्यांच्या छोट्या कथांचाहि एक स्वतंत्र गट करता येण्यासारखा आहे. रामेर सुमति, पथनिर्देश, षोडशी, हरिचरण, हरिलक्ष्मी, महेश, मंदिर, अनुराधा, बिलासी, एकादशी बैरागी, बाल्यस्मृति, वैकुंठेर विल, स्वामी इत्यादि विविध कथा आजहि लोकादरास पात्र होतील अशा आहेत. या छोट्या कथांवरील चित्रपट अतिशय यशस्वी म्हणून गाजले आहेत.

‘रामेर सुमति’ या कथेत वात्सल्याचे मूर्तिमंत चित्र शरद्बाबूंनी उभे केले आहे. या सर्वांगसुंदर व मनोहर कथेने वाचकांचे मन वेडावून जाते. आपल्या मराठीत शं. बा. शास्त्री, तेंडुलकर, वरेरकर यांनी या कथेचे केलेले अनुवादहि सर्वांच्या पसंतीस उतरले आहेत. अनेक उपद्रव्याप करणारा रामलाल व त्याची लाडकी भावजय नारायणी यांच्या निरागस प्रेमाची ही मधुर कथा मनाला चटका लावणारी आहे. एकाकी असणाऱ्या रामलालच्या सर्व चुकांवर ममतेने पांघरूण घालणारी त्याची भाभी (वहिनी) सर्वांच्या आदरास पात्र झाली आहे. या कथेवर आधारलेले नाटक प्रथम १९४४ साली रंगभूमीवर आले. त्यासहि लोकाप्रियता खूपच मिळाली. या साध्यासुध्या व घरगुती वातावरणाच्या कथेत शरच्चंद्रांची कला पूर्णपणे विकसित झालेली दिसून येते. या कथेवरील चित्रपट ‘छोटा भाई’ किती लोकाप्रिय झालेला होता, हे वाचकांच्या ध्यानांत असेलच.

‘महेश’ ही छोटी कथा शरद्बाबूंनी फारच तन्मयतेने रंगविली आहे. या

कथेवर कडाक्याची टीका झाली. या कथेत गोहत्या झाल्यामुळे ती क्रमिक पुस्तकांतून काढून टाकावी म्हणून चळवळीही झाली. पण 'महेश'-इतकी रम्य कथा इतरत्र सांपडणे कठीण आहे. कथेचा विषय व वातावरण वेगळ्या धर्तीचे असल्यामुळे निराळीच खुमारी कथेस प्राप्त झाली आहे. काशीपूर गांवचा एक मुसलमान गफूर दारिद्याने व घरच्या कटकटीने खंगून गेलेला आहे. त्याचा एक बैल एका झाडाखाली फुटक्या-तुटक्या अशा दोरीने बांधला आहे. पंडित तर्करत्नमहाशय या भयंकर परिस्थितीमुळे घाबरून गेले. पाखंडी म्लेंच्छ गफूरने हिंदूंच्या, ब्राह्मणांच्या गांवांत एवढे धारिष्ट्य करावे ? तापाने फणफणलेल्या गफूरला महाशय नाही-नाहीं ते बोलले. आणि त्याचा लाडका बैल-महेश-उपाशी आहे. त्याला स्वतःलाच खावयास कांहीं नाही तर 'महेश' ला तो कोटून घालणार ? महेशवर गफूरची विलक्षण प्रीति. त्या उपाशी प्राण्याची समजूत तापाने फणफणणाऱ्या गफूरने काढली, " महेश, तू माझा मुलगा. आठ वर्षे झालीं तूंच आम्हांस खायला-प्यायला घातलेस. पण आज तू थकलास तेव्हां मात्र मी तुला पोटभर खायला घालूं शकत नाहीं. पण तू जाणतोस, मी तुझ्यावर किती प्रेम करतो तें. " मुक्या जनावराची संमति पाहून गफूरच्या डोळ्यांतून अश्रुधारा सुरू झाल्या. गफूरची आठ-दहा वर्षांची मुलगी अमीनाच घरचा संसार चालवीत होती. तिला चिंता बापाची व बापास चिंता महेशची. या कुचकामी झालेल्या म्हाताऱ्या बैलास विकण्यास मात्र गफूर तयार नव्हता. पोटच्या पोराने का कधी विकतात ?

दरिद्री बिचारा गफूर कधी उपाशी तर कधी अर्धपोटी असे दिवस काढीत होता. उन्हाळ्याच्या दिवसांत त्याला सुखासुखी पाणी तरी कोण देणार ? सार्वजनिक तळीं आटून गेलेलीं. एकदां त्याच्या महेशने जमीनदाराच्या बागेतील सारीं फुले खुडून टाकली होती. गफूर थोड्या रागांतच होता. मोठ्या कष्टाने अमीनाने कोटून तरी पाणी मिळवून आणले; पण दाराशी येतांच तहानेने व्याकूळ झालेल्या महेशने

त्या पोरीला धक्का दिला; अमीना पडली; तिच्या मातीच्या भांड्यांतील पाणी महेश घटाघटा पिऊं लागला. गफूरचा संताप अनावर झाला. त्याने तीक्ष्ण सुन्याचा वार महेशच्या मस्तकावर केला. शरीर थरकांपत असतांनाच महेशने अंग धरणीवर टाकलें. मागचेपुढचे पाय लांबवून महेशने शेवटचा श्वास घेतला. महेशच्या मरणाने गफूरला मरणाच्या वेदना झाल्या. गांव सोडतांना तो दाराशीं थबकला व उद्गारला, “ अल्लाह ! माझा महेश तहानेलाच मरण पावला — ” शरदूबाबूंच्या कलेची व त्यांच्या सहानुभूतीची परिसीमा या मुक्या जनावराच्या कथेंत झालेली दिसून येते.

मांत्रिकांच्या नादीं लागणें व त्यांच्यापासून सर्पांचे मंत्र शिकणें, हा एक उद्योग शरच्चंद्रांनीं लहानपणीं केल्याचें आपण पाहिलेंच आहे. ‘ श्रीकांत ’ कादंबरीत त्यांच्या या उपद्रव्यापाचा थोडाफार परिचय आपणांस मिळतो. ‘ बिलासी ’ नांवाची त्यांची एक छोटी कथा याच कारणासाठीं प्रसिद्ध आहे. या कथेंतील नायक मृत्युंजय याची मैत्री एका बिलासी नांवाच्या मांत्रिकाच्या मुलीशीं होती. समाजानें तिरस्कृत म्हणून मानलेल्या जातीतील पोरीशीं संसार करण्याची इच्छा धरणाऱ्या मृत्युंजयावर समाजानें कठोर टीका केली. त्यांना जगणें असह्य करून सोडलें. मृत्युंजय आजारामुलें अंथरुणावर खिळला आहे अशा प्रसंगीं त्याच्या काकांनीं चारपांच माणसांसमवेत त्याच्या झोपडीवर हल्ला करून बिलासीला झोडपून काढलें. गांवाबाहेर हाकून देण्यासाठीं तिला लोक फरफटून नेऊं लागले. त्या वेळीं ती ओरडली, “ बावूसाहेब, जरा सोडा ना मला. भाकऱ्या घरांत ठेवून येते. बाहेर कोल्हीं-कुत्रीं खाऊन टाक-तील हो ! ते अशक्त झाले आहेत. त्यांना रात्रभर उपाशी राहावें लागेल.” याच मृत्युंजयाबरोबर सापास पकडण्यासाठीं म्हणून नायक गेला होता. सर्पांच्यासंबंधीं अनेक गमतीदार समजुती व त्यांना पकडण्यासाठीं लागणारे मंत्र यांचा निर्देश या कथेंत शरच्चंद्रांनीं केलेला आहे. एके

दिवशीं साप पकडीत असतांनाच साप डसल्यामुळे मृत्युंजय मरण पावतो व त्याची बिलासी विषारी मुळ्या खाऊन आत्महत्या करते. यावर समाजांतील प्रतिष्ठितांनी उद्गार काढले ते असे, “ त्याला अपघाताने मरण येणार नाही तर कोणाला येणार ! पुरुषाने एक सोडून दहा बायका कराव्यात; पण तिच्या हातचे अन्न खाऊन आपले मरण कशाला ओढवून घ्यावे ? स्वतः तर दुर्गतीस गेलाच; पण आमच्याहि तोंडास काळे फासले ना ! ना कोणी आग देणारा राहिला, ना पिंडपाणी देणारा. श्राद्धादि क्रियाकर्म राहून गेले की नाही ? ” कथेत शेवटी शेवटी नायकाने म्हणजे कथा निवेदन करणाराने म्हटले आहे, “ बिलासी नरकांतच गेली असेल. ती कोठेहि जावो. माझ्या जाण्याचा वेळ येईल तेव्हां मी पण तशाच प्रकारच्या नरकांत जाण्यास कचरणार नाही एवढे मात्र सांगून ठेवतो. ” यावरून शरच्चंद्रांची दृष्टि समजण्यासारखी आहे. जे उपेक्षित आहेत, अभागी आहेत, दुःखीकष्टी झाले आहेत, त्यांकडे लक्ष द्यावयाचे व त्यांच्या अंतरीच्या व्यथा जाणून घ्यावयाच्या, त्यांच्या दुःखावर हल्लवार अशी फुंकर घालावयाची हे शरच्चंद्रांच्या कलेचे मर्म आहे.

या दृष्टीने आणखी एका कथेचा उल्लेख करण्यासारखा आहे. ‘ अभागिनीचा स्वर्ग ’ या नांवाची एक सुंदर कथा शरच्चंद्रांनी लिहिली आहे. या गोष्टीतील अभागिनी म्हणजे कंगालीची आई. ही जन्मास येतांच तिची आई मरण पावली आणि त्यामुळेच बापाने तिचे नांव ठेवले अभागिनी. रसिक बाव नांवाच्या एका वदफेली माणसाबरोबर तिचे लग्न झाले. एक मुलगा होताच त्याने अभागिनीला टाकून दिले व तो दुसरा संसार करण्यासाठी निघून गेला. एकट्या पोराच्या आधारावर अभागिनीने दिवस कसे तरी काढले. आतां कंगाली पंधरा-सोळा वर्षांचा झाला होता. या अभागिनीच्या स्वर्गवासाची हकीगत अतिशय करुणापूर्ण वाणीने लेखकाने निवेदन केली आहे. जे वरिष्ठ आहेत, धनवान्

आहेत, प्रतिष्ठित आहेत, त्यांची दुनिया वेगळीच असते. गाद्यागिद्यांवर ते लोळत असतात; पण गरिबाला मात्र अंग चोरून कसे तरी उभे राहावयासहि जागा सांपडत नाही. अभागिनीची कथा अशी सुरू होते.

— सात दिवसांच्या तापाच्या आजारानंतर ठाकूरदास मुखर्जीच्या म्हाताऱ्या बायकोचें निधन झालें. तिचे चार मुलगे, तीन मुली व नातवंडे यांनीं मोठ्या सत्कारानें व डौलानें तिचा अंत्यविधि पार पाडला. माथ्यावर शेन्दूर, कपाळावर चंदन, अंगावर बहुमोल वस्त्रें, पुष्प, पत्र, सुगन्ध, माळा—सर्व पदार्थांची रेलचेल होती. घरांत कोणी मृत झालें आहे असें वाटत नव्हतें. पन्नास वर्षांनंतर या मोठ्या घरची गृहिणी जणुं पुनः नव्यानें आपल्या पतिगृही निघाली आहे. गरुड नदीच्या किनाऱ्यावर तिला अग्निसंस्कार देण्यांत आला. लांकडांची रास, चंदनाचे तुकडे, तूप, मध, इत्यादींची गर्दी उसळून गेली होती. अग्नि भडकल्यानंतर ज्वाला व धूर गगनांत पसरूं लागला. हा सर्व थाट कंगालीची आई दुरून पाहत होती. सद्गदित होऊन तिनें उद्गार काढले, “ भाग्य-वती मा, तूं स्वर्गांत जावयास निघाली आहेस. कंगालीच्या हातानें अग्नि मिळून मीहि अशीच स्वर्गास जाईन, असा मला आशीर्वाद दे. ” काळ्या रंगाच्या वर जाणाऱ्या धुराकडे तिचें लक्ष होतें. छोटयाशा रथांत बसून ठाकुरीणबाई ऐटीनें स्वर्गांत निघाली आहे, हें स्पष्ट चित्र अभागिनीच्या डोळ्यांसमोर दिसूं लागलें.

ती घरीं आली तेव्हांपासून कंगालीला तिचें सांगणें—तूं मला अग्नि दे म्हणजे ठाकुरीणबाईसारखी मी स्वर्गांत जाईन. एवढीच एक आशा तिला उरली होती. तिच्या जातींत जाळण्याची चाल नव्हती. कोठें तरी नदीकांठी खड्डा खणून त्यांत पुरणें व वर माती लोटणें हाच प्रकार होता. पण त्यामुळें स्वर्ग कसा मिळणार ? पुत्राच्याच हातानें अग्नि मिळाला तरच स्वर्ग मिळण्याची आशा. आणि हा दृष्ट ती कंगालीपार्शी वारंवार धरीत होती. आपण गरीब किंवा हलक्या

जातीच्या असलेों म्हणून काय झालें ? पोराच्या हाताचा अग्नि मिळाल्या-
वर रथ आलाच पाहिजे, असें त्या भावडया मातेला वाटत होतें. पण
परमेश्वराहि कित्येक प्रसंगी पक्षपात करीत असतो हें काय तिला
माहीत ? अभागिनीचा शेवटचा आजार सुरू होता. नवऱ्याच्या
पायाची धूळ शेवटीं मस्तकीं लावावी ही तिची इच्छा. पतीचा शोध
करण्यासाठीं ती कंगालीला आग्रहानें सांगते, “जा, जाऊन सांग,
फक्त आपल्या पायाची धूळ पाहिजे मला. जा.” कंगाली आपल्या
बापास घेऊन आला. स्वर्गास निघालेल्या आपल्या उपेक्षित पत्नी-
पुढें रसिक बाध येऊन उभा राहिला. आपल्या पायाच्या धुळीला
मोल आहे, हें आज त्यास प्रथमच ध्यानांत येऊन तो शरमिंदा
होऊन गेला होता. ज्या स्त्रीवर त्यानें कधींहि प्रेम केलें नाहीं, कधीं
तिच्या अन्नवस्त्राची तरतूद केली नाहीं, कधीं विचारपूस केली नाहीं,
तीच स्त्री त्याच्या चरणधुळीसाठीं प्राण राखून राहिली हें पाहून
रसिकाचें हृदय विरघळलें. त्याच्या डोळ्यांतून अश्रु पाझरूं लागले.
नवऱ्याच्या पायांवर हात ठेवून कंगालीची आई मरण पावली.

आतां तिला स्वर्गांत जावयाचें होतें. पण कंगाली कंगालच होता.
लांकडापासून पंचाईत होती. गांवचा एकहि उदार मनुष्य त्याला लांकडे
देत नव्हता. सर्व जण म्हणत, “अरे, तुमच्या जातींत जाळण्याची काय
आवश्यकता ? नदीच्या कांठीं गाडून टाकलें कीं संपलें !” पण पुत्राच्या
हातून अग्नि मिळवून ठाकुरणीप्रमाणें रथांत बसून स्वर्गांत जाण्याची
तर तिची अंतिम इच्छा होती. दोन तास भटकून कंगाली निराशेनें
एकदम वृद्ध झाला. गरिबानें, हलक्या जातीनें का कधीं थोरांचें
अनुकरण करावें ? नदीकांठीं खड्डा खणून आपल्या आईस त्यानें त्यांत
ठेवलें. थोडासा विस्तव घेऊन त्यानें आपल्या आईच्या तोंडाशीं ठेवला
आणि मग वर माती लोटून दिली. कोठलें चंदन, कोठल्या पुष्पमाला,
कोठली चिता, कोठला धाटमाट ? कंगालीच्या आईचा स्वर्ग त्या

खड्ड्यांतच होता ! श्रीमंतांचा स्वर्ग निराळा, गरिबांचा स्वर्ग निराळा — अशी जगाची रीत शरच्चंद्रांना दाखवावयाची होती.

याप्रमाणे कितीतरी कथांची उदाहरणे घेतां येतील. विविध प्रकारे आलेले चमत्कारिक अनुभव शरद्दाबूंनी छोट्या कथांच्या स्वरूपांत साकार केले आहेत. शरच्चंद्र कादंबरीकार की कथाकार या प्रश्नाचे उत्तर शोधणे बरोबर होणार नाही. आपल्या विशिष्ट शैलीने कथानक सजीव करावयाचे, वाचकांचे चित्त ओढून घ्यावयाचे, एवढेच त्यांना माहीत — मग ती छोटी गोष्ट असो वा मोठी कादंबरी असो.



अखेरचे परिभ्रमण

: ६

आयुष्यांत कधी लाभली नव्हती एवढी स्वस्थता आतां शरच्चंद्रांना प्राप्त झाली होती. त्यांच्या भटक्या जीवनाचा शेवट होऊन कलकत्त्यास बाजे शिवपुर येथे शरद्दाबू घर बांधून स्थायिक झाले. त्यांची साहित्यिक कीर्ति वाढीस लागलेली असून त्यांच्या नांवाचा बोलबाला सर्वत्र होत होता. प्रमुख मासिकांचे संपादक त्यांच्या कथा आपल्या मासिकांसाठी मिळविण्यासाठी धडपड करू लागले होते. केवळ लेखनक्रियेवर धनवान् होणाऱ्या साहित्यिकांत शरच्चंद्रच क्रमाने व किमतीने पाहिले होते. चौदा-पंधरा हजार रुपयांपर्यंतची वार्षिक प्राप्ति त्यांना होऊ लागली होती. लहानपणी केवळ परीक्षेची फी भरण्यासाठी पैसे नाहीत म्हणून शरच्चंद्रांना कॉलेजचे शिक्षण सोडून द्यावे लागले होते. आज त्यांचे ग्रह पूर्णपणे पालटलेले होते. जीवनातील स्थैर्य व संपत्तीचा लाभ या दोनही दुर्मिळ गोष्टी त्यांच्या पायांशी चालून आल्या होत्या. त्यांच्या कथाकादंबऱ्यांच्या वीस-वीस आवृत्त्या निघण्याचे दुर्मिळ भाग्य त्यांना लाभले होते. मानसन्मान वाढीस लागला होता.

सर्व देशांत त्यांचा गौरव ज्याच्या-त्याच्या तोंडीं होता. कलकत्ता विद्यापीठानें त्यांना ' जगत्तारिणी ' हें बहुमानाचें सुवर्णपदक देऊन त्यांच्या ऋलेचा सन्मान केला. डाक्का विद्यापीठानें त्यांना डी. लि. ही सर्वोच्च पदवी देऊन त्यांचा गौरव करून त्यांच्या कथाकोशल्याचा व विद्वत्तेचा गौरव केला. डॉ. चट्टोपाध्याय आतां पूर्वीसारखे भ्रमण करणारे कलंदर राहिले नव्हते. निरनिराळीं मासिकें ' शरदू-विशेषांक ' सजविण्यासाठीं खटपट करीत होतीं. जागजागीं शरदू-मंडळें निर्माण होऊन त्यांच्या कथासाहित्याच्या विवेचक अभ्यासास प्रारंभ झाला होता.

' पथेर दावी ' कादंबरीनें त्यांचें नांव राजकीय गोटांतहि उच्चारलें जाऊं लागलें. क्रांतिकारकांबद्दल डॉ. शरच्चंद्रांना नेहमींच सहानुभूति वाटे. देशगौरव सुभाषचंद्र बोस व देशबंधु चित्तरंजन दास यांच्या मित्रमंडळींत शरदूबाबूंना मानाचें स्थान होतें. सन १९२२ मध्यें हावडा काँग्रेस कमिटीचे सभापति म्हणून त्यांची निवड झालेली होती. स्वतः नियमानें शरच्चंद्र चरख्यावर सूत काढीत असत. स्वतः तयार केलेल्या सुताची एक चादर त्यांनीं आचार्य प्रफुल्लचंद्र रॉय यांना मोठ्या भाक्तिभावानें अर्पण केली होती. तसें पाहिलें तर रॉयसारख्या शास्त्रज्ञास कथाकादंबऱ्यांचें वेड कसें असणार ! पण प्रफुल्लचंद्र शरच्चंद्रांच्या कथा मात्र मोठ्या आवडीनें वाचीत असत. सुभाषचंद्रांचे बंधु शरच्चंद्र बोस यांच्याशींहि डॉ. चट्टोपाध्याय यांची गाढ मित्रता होती. क्रांतिकारकांना ते हरप्रकारचें साद्य देत असत. नॅशनल कॉलेजचे प्रिन्सिपॉल म्हणून सुभाषचंद्र बोस यांची नियुक्ति झाली होती. शरच्चंद्रांनीं आपल्या कॉलेजांत अध्यापनाचें कार्य करावें म्हणून सुभाषचंद्रांनीं विनंती केली होती. ती डॉ. चट्टोपाध्यायांनीं मान्यहि केली होती.

डॉ. शरच्चंद्र चट्टोपाध्याय यांचा कीर्तिचंद्र दिवसेंदिवस याप्रमाणें वाढीस लागला असतांनाच त्यांच्या अंतर्मनास मात्र क्षीणता येत होती. सदैव भटकण्याची वृत्ति व कमालीचें दारिद्र्य यांमुळे त्यांच्या प्रकृतीची

पहिल्यापासूनच हेळसांड झालेली होती. या उपद्रव्यापी व जगाच्या दृष्टीने कामांतून गेलेल्या पोराची काळजी कोण घेणार ! ब्रह्मदेशांत असतांना त्यांची प्रकृति नेहमी कशी बिघडत असे, हे आपण पाहिलेच आहे. शरीर रोगांनी पोखरलेले असल्यामुळे त्यांना नेहमीच चिंता वाटे. सन १९१३ मध्ये लिहिलेल्या एका पत्रांत ते लिहितात, “ कधी कधी असे वाटते की, कांहीं दिवस सुटी घेऊन ब्रह्मदेशांतच एखाद्या शांत ठिकाणी जाऊन विश्रांति घ्यावी. कलकत्त्यास येऊंच नये. ... लिहिणे-वाचणे जवळजवळ सोडूनच दिले आहे. तुम्ही लोक कलकत्त्यास या म्हणतां; पण मला ते कांहीं पसंत नाही. नोकरी-चाकरी सोडून हे अस्वस्थ शरीर घेऊन नुसते उदरभरण करणे मला पसंत नाही. ... आणि कोणाच्या घरी जाऊन राहणे, हे तर अगदीच असंभव आहे. फार झाले तर मी इस्पितळांत मरेन पण कोणत्याहि अवस्थेत या पीडित शाराला घेऊन कोणाच्या घरी शेवट व्हावा, असे मला वाटत नाही. या गोष्टीबद्दल मला घृणा वाटते. माझे नातेवाईक व मित्र पुष्कळ आहेत हे मी जाणतो. कांहीं दिवस ते माझी निगा राखणार नाहीत असे नाही; पण उगाच कोणास कष्ट द्यावेत हे मला मान्य नाही. जर कदाचित् गेलोंच कोणाच्या घरी तर मी माझ्या बहिणीच्या घरी जाईन. एक प्रकारे ते माझे घर आहे. तिचीहि परिस्थिति चांगली असून ती वारंवार मला आग्रह करित असते. पण या रोगग्रस्त शाराला घेऊन जावे असे वाटत नाही. मला वारंवार धास्ती वाटते की, माझ्या अचानक मरणाने कोणाला त्रास होईल की काय !...” अशी ही त्यांची नाजुक प्रकृति एकसारखी असे. या रोगपूर्ण शरिरांत बेडर मनाचा निवास असेल हे कोणास खरे वाटणे सुद्धा कठीण.

सन १९३६ मध्ये भयंकर उन्हांत आपल्या गांवापासून देउलटी स्टेशनपर्यंत पायी चालत आल्यामुळे त्यांना बराच त्रास झाला. त्यांच्या डोक्यांत चमका निधू लागल्या. डॉक्टर-वैद्यांनी चिकित्सा केली की

हा मेंदूविषयक रोग असावा. अल्ट्रा-व्हॉयोलेट किरणांचाहि उपचार करण्यांत आला; पण कोणत्याहि उपायाचा फारसा फायदा झाला नाही. लिहिणें-वाचणें यामुळें तर अधिकच वेदना होत असत. कोणी सांगत कीं, डोळे खराब झाले म्हणून हें दुखणें निर्माण झालें. म्हणून अनेक वेळां चष्मेहि बदलून पाहिले. पण दुःख कमी होईना. अंगांतीळ उवर तसाच कायम होता. मलेरियाचा ताप समजून अनेक इंजेक्शनें व किनाइनचे डोस देण्यांत आले. तरीहि उपयोग झाला नाही. शेवटीं 'बी कोलाई' नांवाच्या रोगाची चिकित्सा झाल्यावर त्यावर औषधोपचार चालू झाल्यानंतर मात्र रोग आटोक्यांत आला. शरदूबाबूंची प्रकृति तात्पुरती का होईना पण सुधारली.

त्याच वर्षी पुनः ऑगस्ट-सप्टेंबरमध्ये पुनः प्रकृति बिघडून गेली. आतां नेहमीप्रमाणें पोटांत बिवाड झाला होता. खाल्लेले अन्न बिलकुल पचत नसे. डिस्पेप्शिया रोगाचें निदान झाल्यानंतर उपचार सुरू झाले. पण रोग वाढत जाऊन पुनः यातना सुरू झाल्या. कलकत्त्यास आल्यानंतर डॉ. बिधानचंद्र रॉयनी नीट परीक्षा केली. क्ष-किरणांनी तपासणी केली तेव्हां आढळून आलें कीं, यकृतांत कॉन्सर झालेला आहे. वाढत वाढत तो पाकस्थलीपर्यंत येऊन पोचला आहे. यापूर्वीच उपाययोजना व्हावयास पाहिजे होती. आतां ऑपरेशन करणें अगत्याचें असल्यामुळें नाहीं नाहीं म्हणत असतांनाच ते तयार झाले. शरच्चंद्रांच्या प्रकृतींत दुर्बलता अधिक आली होती व ऑपरेशन तर फार कठीण व धोक्याचें होतें. एखाद्या चांगल्या नर्सिंग होमची निवड करण्याचें काम चालू झालें. डॉक्टर मायच्या नर्सिंग होममध्ये शरदूबाबू दाखल झाले. पण तेथें त्यांचें तंत्र न जमल्यामुळें परत आपले एक मित्र डॉक्टर चतर्जी यांच्या शुश्रूषागृहांत येऊन ते दाखल झाले.

पण आतां कोणताहि उपाय चालण्यासारखा नव्हता. सर्व डॉक्टर-वैद्य निराश होऊन गेले होते. अन्नाचा कणाहि पचनी पडत नव्हता.

कृत्रिम तऱ्हेनें पोटांत अन्न घालण्याचे उपाय सुरू झाले. रक्ताचा पुरवठा कमी पडल्यानंतर त्यांचे बंधु प्रकाशचंद्र स्वतःचें रक्त देण्यास तयार झाले. यानंतर एकदोन दिवस प्रकृति सुधारली होती; पण हा अखेरचाच तजेला होता. सन १९३८ सालीं जानेवारीच्या १६ तारखेस सकाळीं दहा वाजतां बंगालच्या या महान् कथासम्राटानें या लोकचें वास्तव्य संपविलें. संबंध देशभर भ्रमंती करून थकलेल्या त्यांच्या आत्म्यानें परलोकचें भ्रमण सुरू केलें. ११ वाजतां त्यांचें शव त्यांच्या घरीं आणण्यांत आलें. सायंकाळीं स्मशानयात्रा निघाली. आवडत्या कादंबरीकाराचें शेवटचें दर्शन घेण्यासाठीं अलोट गर्दी लोटली होती. केवडेतल्लीमधील स्थानावर त्यांच्या शवास पावणेसहा वाजतां अग्निसंस्कार देण्यांत आला. शरच्चंद्रांचा पार्थिव देह नष्ट झाला व त्यांची वाङ्मयीन कीर्ति मात्र मधुर सुगंधाप्रमाणें दरवळत राहिली.

शरद्बाबूंचें एकंदर आयुष्य एकसष्ट वर्षे व कांहीं महिने. मरणापूर्वी “ मला द्या, मला द्या ” असे उद्गार दोन-तीन वेळां त्यांनीं काढले होते. त्यांच्या मनांत कोणता अर्थ होता कोणास माहीत ? त्यांच्या मृत्यूनें साऱ्या बंगालमध्ये हाहाकार माजून राहिला. त्यांचे निंदकहि त्यांचीं स्तुतिस्तोत्रें गाऊं लागले. विश्वकवि रवीन्द्रनाथ ठाकूर यांनीं आपली श्रद्धांजलि पुढीलप्रमाणें अर्पण केली —

“ जाहार अमर स्थान प्रेमेर आसने,
क्षति तार क्षति नय मृत्युर शासने ।
देशेर माटिर थेके निलो जरि हरि,
देशेर हृदय तारे राखिधाछे वरि ॥ ”

(भावार्थ : प्रेमाच्या आसनावर ज्याचें स्थान अमर आहे, त्याला मृत्यूच्या शासनाचें भय कसलें ? मातृभूमीच्या धुळीमध्ये ज्याचें अवसान झालें, त्याला देशाच्या हृदयांत मानाचें स्थान प्राप्त होतें !)

शरच्चंद्र चट्टोपाध्याय यांचे वैयक्तिक चरित्र येथे संपले. त्यांच्या आयुष्यक्रमाचा ओझरता परिचय आपण करून घेतला आहे. यानंतर त्यांच्या मित्रमंडळीशी त्यांची जी अनेक संभाषणे झाली त्यांवरून त्यांच्या स्वभावाच्या छटा कळण्यासारख्या आहेत, म्हणून कांहींचा उल्लेख या ठिकाणी करणे उचित होईल. त्यांच्या स्वभावाचे कांही विशेष त्यामुळे सुस्पष्ट होण्यास मदत होईल. प्रत्यक्ष व्याख्यान देणे शरदूबाबूंना फारसे जमले नाही. अनेक सभासमारंभांना ते जात असत, पण चारपांच मिनिटांत त्यांचे भाषण संपत असे. रवीन्द्रनाथ सव्यसाची कलावंत होते. नाटक, कथा, कादंबरी, काव्य, निबंध, तत्त्वज्ञान, टीका, चित्रकला इत्यादि विविध प्रांतांत रवीन्द्रांचे यश अतिशय उज्ज्वल असे होते. त्या मानाने शरदूबाबूंचे कर्तृत्व मर्यादित स्वरूपाचे होते. पण त्या मर्यादित क्षेत्रांत मात्र त्यांनी यशाचे शिखर गाठले होते. रवीन्द्रनाथांप्रमाणे मधुर वाणी व्याख्यानासाठी त्यांना लाभली नव्हती.

बंगालचे सुप्रसिद्ध कवि सत्येन्द्रनाथ दत्त यांचे निधन झाल्यानंतर ठिकाठिकाणी शोकसभा झाल्या. रवीन्द्रनाथांनंतर नांव घेण्यासारखा एक बंगाली कवि म्हणजे सत्येन्द्रनाथ दत्त. एका सभेत रवीन्द्रनाथांनी सत्येन्द्रांचा गौरव करून त्यांना आपली सुमनांजलि अर्पण केली. एका कॉलेजमध्येहि सभा झाली. शरदूबाबू बोलणार म्हणून जाहीर झाले होते. लोक या विलक्षण माणसाचे वक्तृत्व ऐकण्यास उत्सुक होते. पण शरच्चंद्रांना येण्यास उशीर लागला. कोणा दुसऱ्या एका माणसाने सभेचे कामकाज सुरू केले. भीत भीत शरच्चंद्रांनी सभास्थानी प्रवेश केल्याबरोबर त्यांची खुर्ची आधीच्या माणसाने रिकामी केली. मोठ्या संकोचाने त्यांनी त्या जागेचा स्वीकार केला. तीन-चार साहित्यिकांची भाषणे झाली आणि शरच्चंद्र बोलावयास उठले. मेजावर हात ठेवून थोडे वांकून त्यांनी तोंडावाटे अस्पष्टपणे बोलावयास आरंभ केला. कोणालाहि त्यांचे बोलणे नीटसे ऐकू गेले नाही. ज्यांनी ऐकले त्यांना समजले

नाहीं. शेवटीं एकदां त्यांचा सूर लागला. ते खड्या मुरांत म्हणाले, “ हां, ठीक आहे. सत्येन्द्रनाथांच्या निधनानें बंगालमधील साहित्यिकांचा समाज शोकसागरांत बुडून गेला आहे. आम्ही कांहीं काळ खूप मर्जेत रडावें, बस. आपलें कर्तव्य संपलें. चला, आपापल्या घरीं निघून जा. ” हें डों. चट्टोपाध्यायांचें वक्तृत्व ! पुनः त्यांनीं भाषणास आरंभ केला, “ आज आपण वारंवार सांगितलें कीं, सत्येन्द्रनाथ केवढे मोठे कवि आहेत. त्यांच्यासाठीं जागजागीं शोकसभा होत आहेत. पण ते जेव्हां जिवंत होते तेव्हां कोणत्याहि सभेच्या संयोजकास सुचलें नाहीं कीं, सत्येन्द्र साहित्यसभेचे अध्यक्ष होण्याच्या योग्यतेचे आहेत. त्या वेळीं मोठमोठे राजे-महाराजे व मोठमोठे सरकारी अधिकारीच सभापति बनत असत. ” शरदूबाबूंची स्पष्टपणें बोलण्याची निर्भयवृत्ति या वेळीं सर्वांना दिसून आली.

*

*

*

गांधींच्या नेतृत्वाखालीं राजकारणाचा गाडा हाकणाऱ्या काँग्रेसच्या कार्यकर्त्यांत शरदूबाबू मिसळून होते तरी गांधींचें सर्वच्या सर्व तत्त्वज्ञान त्यांना पसंत नव्हतें. एके दिवशीं त्यांच्या घरीं कांहीं खादीधारी काँग्रेस-भक्त आले व त्यांनीं शाळेंत मुलांना व कांहीं स्त्रियांना राष्ट्रीय झेंडा बरोबर घेऊन प्रभातफेरी काढल्याबद्दल पोलिसांनीं कसा त्रास दिला हें निवेदन केलें अहिंसात्मक प्रतिकाराची कल्पना उराशीं बाळगणारे हे काँग्रेसचे वीर स्वस्थपणें पाहत बसलेले पाहून शरच्चंद्रांचा क्रोध अनावर झाला. ते रागावून म्हणाले, “ या प्रकारें महिलांच्यावर अमानुष अत्याचार होत असतांना तुम्ही स्वस्थ राहिलांत ? अहिंसा व संयम यांवर विश्वास ठेवून तुम्ही नुसतें पाहत राहिलांत ? ... अहिंसात्मक असहयोग, निष्क्रिय प्रतिरोध, सविनय अवज्ञा इत्यादि सिद्धान्तांना महिलांच्या इज्जतीपुढें वा त्यांच्या अब्रूपुढें मी कवडीचीहि किंमत देणार नाहीं. अहिंसा-तत्त्वज्ञान आम्हांस अशा प्रकारें नादान व भिन्न बनवणार काय ? आपल्या लेकी-

पुनांची मानप्रतिष्ठा, त्यांची इज्जत-अडू यांचे रक्षण न करतां अपमान मनांत गिळून चुपचाप बसणें यांत का पुरुषार्थ मानावयाचा ?... व्यक्तिगत स्वरूपांत तर मला हें केव्हांच मान्य होणार नाही. माझ्या पूर्वीच्या भटक्या वृत्तीच्या काळांत बेशिस्त वर्तनावद्दल ईप्रज लोकांना पिटून काढण्याचे सौभाग्य वा दुर्भाग्य मला पुष्कळ वेळां प्राप्त झाले होते. ब्रह्मदेशांत जेथे मी नोकरी करीत होतो त्या कचेरीत अधिकाऱ्याने भारतीय लोकांची बदनामी विनाकारण केलेली पाहून त्याची-माझी चांगलीच झकाझकी झाली. ... गांधींच्या तत्त्वज्ञानाला मी मानतो. माझी त्यांच्यावर श्रद्धा आहे. पण त्यांच्या सिद्धान्तांवर अक्षरशः सहमत होण्याची प्रतिज्ञा मात्र मी धेतलेली नाही. मी मनुष्य आहे; मातीचा तुतळा नाही. स्वतंत्र विचार करण्याची शक्ति माझ्याजवळ आहे. ”

सशस्त्र क्रांतिकारकांना शरदूबाबू नेहमी प्रेमाने आसरा देत व वेळ-प्रसंगी त्यांना आर्थिक मदतहि करीत असत. यांतील इंगित आतां व्यानांत येण्यासारखें आहे. विख्यात क्रांतिकारक रासबिहारी बसू यांना पोलिसांनीं घेरले. यांतून मुटण्याचा मार्ग ते व त्यांचे सहकारी शोधीत होते. एके दिवशीं रात्री दहा वाजतां एक इसम शरचंद्रांकडे आला व :यानें सांगितलें कीं, आत्तांच्या आत्तां सात हजार रुपयांची व्यवस्था झाली तर रासबिहारी सुरक्षितपणें सीमापार होऊन जातील. शरचंद्रांना चिन्ता निर्माण झाली. त्यांच्याजवळ इतकी मोठी रक्कम नव्हती. क्षणभर ते चिन्ताक्रान्त झालेसे दिसले. आणि मग कांहीं निश्चय करून ते उठले व एका मारवाड्याकडून तात्काळ त्या रकमेचा चेक घेऊन आले. क्रांतिकारकांच्या कार्यावर ‘ पथेर दावी ’ कादंबरी लिहिणाऱ्या कलावंताची या प्रकारें श्रद्धा होती. त्यांना गांधींचे तत्त्वज्ञान जसेच्या तसे कसे पटणार ?

शरचंद्र कोणत्याहि एका धर्माचे वा पंथाचे असे नव्हते. हिंदुसमाज असो, ब्राह्मसमाज असो, त्यांच्यांतील गैरसमजुतींवर किंवा विक्षिप्त चाली-

रीतीवर शरच्चंद्र आपल्या कथासाहित्यांतून कडक टीका करीत असत. मुसलमान समाजाबद्दल त्यांना प्रीति वाटे. त्यांच्या अंतरंगांतील भावना त्यांनी ममतेने ओळखल्या होत्या. आपल्या कथांतहि त्यांनी मुसलमान समाजातील व्यक्तींचीं चित्रणें अनेक ठिकाणीं केलीं आहेत. एके दिवशीं सायंकाळीं त्यांच्या घरासमोरून दोन मुसलमान गृहस्थ चालले होते. नमाज पढण्याची वेळ झाल्याचें त्यांच्या ध्यानांत येतांच ते शरद्दाबूंच्या घराशेजारींच नमाज पढण्याची व्यवस्था करूं लागले. हातपाय धुण्यासाठीं पाण्याचा लोटा त्यांनीं शरच्चंद्रांपाशीं मागितला. शरच्चंद्रांनीं मोठ्या प्रेमानें त्यांना पाणी दिलें. हातपाय धुतल्यानंतर तेथेंच एका झाडाखालीं त्यांनीं नमाज पढण्यास प्रारंभ करण्याची तयारी केल्याचें पाहून शरद्दाबूंनीं त्यांना आपल्या घरांत बोलवलें. एका पडवींत त्यांनीं त्या मुसलमानांना गालिचा अंथरून दिला. त्यावर बसून त्या धार्मिक मुसलमानांनीं भक्तिभावानें नमाज पढण्याचें आपलें कार्य केलें. त्यानंतर शरच्चंद्रांनीं आतिथि लोकांप्रमाणें त्यांचा सत्कार केला. त्यांना जेवावयास घातलें. रात्रीं आपल्याच घरीं ठेवून घेतलें. मुसलमान समाजाबद्दल अशी प्रीति सर्वांच्या मनांत उदयास आली तर हिंदु-मुसलमान ऐक्यचा प्रश्न आज वाटतो तितका अवघड वाटणार नाही. मुसलमान समाजाच्या अंतरंगाचें निरीक्षण करून एक सुंदर कादंबरी लिहिण्याची विनंती शरच्चंद्रांनीं रवीन्द्रांना केली होती. स्वतःहि मुसलमान साहित्यकार काजी अब्दुल वदूद यांच्या साहाय्यानें त्यांनीं मुसलमानी रीतीभातींचें निरीक्षण चालू ठेवलें होतें. एक कादंबरी याच विषयावर लिहावी असें त्यांच्याहि मनांत होतें. पण विघडत चाललेल्या प्रकृतीमुळे व अकालीं झालेल्या निधनामुळे हें काम तसेंच राहिलें. आशुतोष कॉलेजमध्ये वंग साहित्य संमेलनाच्या द्वितीय वार्षिक संमेलनांत शरच्चंद्रांनीं 'मुस्लिम साहित्य-समाज' या विषयावर जें भाषण केलें तें या दृष्टीनें विचार करण्यासारखें आहे.

१९२३ सालची गोष्ट. या वर्षीचें नोबेल पारितोषिक कोणा भारतीय लेखकास मिळणार असल्याचें वृत्त वर्तमानपत्रांत प्रसिद्ध झालें. यापूर्वी दहा वर्षांमार्गे रवीन्द्रनाथांना हें बक्षीस मिळालें होतें. आतां रवीन्द्रांच्यानंतर शरद्दाबूखेरीज दुसरा मोठा भारतीय लेखक कोणी नव्हता. त्यामुळें सर्वांचें लक्ष शरच्चंद्रांकडे वळलें. त्यांच्या 'श्रीकांत' च्या इंग्रजी व फ्रेंच अनुवादानें फारच लोकप्रियता मिळवली होती. कदाचित् याच कलाकृतीस बक्षीस मिळावें असा लोकांचा तर्क. या प्रसंगी श्री. इलाचंद्र जोशी शरद्दाबूंना जाऊन भेटले. त्यांचा झालेला संवाद मोठा मार्मिक असून शरच्चंद्रांच्या स्वभावावर प्रकाश टाकणारा आहे —

शरच्चंद्र — हे पाहा, खरी गोष्ट अशी आहे की, वृत्तपत्रांत वाचल्यापासून मनांत थोडी खळबळ उडालेली आहेच. मी विचार करतो आहे की, बक्षीस मिळवणारा एवढा मोठा भारतीय लेखक आहे तरी कोण ?... डॉ. इकबालच्या कवितांची चर्चा आजकाल इंग्लंडमध्ये फार होत आहे. सरोजिनी नायडू यांनाहि नोबेल पारितोषिक मिळणें असंभवनीय नाहीं.

इलाचंद्र जोशी— मी व्याक्तिगत दृष्टीने त्या पारितोषिकास फारसे महत्त्व देत नाहीं. उच्च कोटीच्या साहित्याचा नीट विचार त्या कमिटीने केलेला असतोच असें नव्हे. असे किती तरी श्रेष्ठ कलाकार आहेत की, ज्यांना लोकप्रियतेचें भाग्य मिळालें नाहीं. मग त्यांच्या कलाकृतींना पारितोषिक तरी कसें मिळणार ? तेव्हां ज्याला नोबेल पारितोषिक मिळालें त्याचीच कृति त्या वर्षीची सर्वश्रेष्ठ असें आपणांस कसें म्हणतां येईल ? आपल्या 'श्रीकांत'चा पहिला भागच अनुवादित झाला आहे...दोनहि भागांचा अनुवाद इंग्रजींत झाला तर अजूनहि त्यांतील मर्म इंग्रजी भाषिकांच्या ध्यानांत स्पष्टतेनें येईल.

शरच्चंद्र— नाहीं. माझा असा विश्वास आहे की, पाश्चात्य जनता 'श्रीकांत'चा पहिला भागच मोठ्या आवडीनें वाचील. कारण अन्नदा

दिदी व इंद्रनाथ यांचीं दर्शनं त्यांना एकदम नवीं व कुतूहलवर्धक अशीं वाटणारी आहेत. त्यांचें दर्शन फक्त भारतीय वाङ्मयांतच घडूं शकेल. दुसऱ्या भागांतील विद्रोहिणी अभया, तिचा चरित्रहीन व अत्याचारी पति पाश्चात्य लोकांना नवीन वाटणार नाहीं..... तुमच्या मनांत मला नोबेल पारितोषिक मिळावें असें आहे. पण अजून कोठलाच निर्णय ठरावयाचा आहे. पुरस्कार मिळेल तर ठीकच. नाहीं तरी मला कांहीं खेद व्हावयाचा नाहीं.....

इलाचंद्र जोशी— शिवाय नोबेल पारितोषिक न मिळतांहि दिगंत कीर्ति मिळाविणारे लेखक आहेतच कीं. टॉल्स्टॉयचें नांव कोणास माहीत नाहीं ? अनाटोल फ्रान्स यांना वयाच्या ७६ व्या वर्षी नोबेल पारितोषिक मिळालें. त्याच्याअगोदरच त्यांचें नांव जगांत प्रसिद्ध झालें होतें. ...पण बिचाऱ्या भारतासारख्या देशाची कठीण परिस्थिति अशी आहे कीं, तेथील लेखकाचें नांव त्या त्या प्रांतांतील लोकांना सुद्धां माहीत नसतें.

शरच्चंद्र— याचें कारणहि स्पष्ट आहे. या देशांत पसरून राहिलेलें अज्ञान, सुसंस्कृत साहित्याबद्दल अरुचि, सामाजिक व आर्थिक दुरवस्था इत्यादि अडचणींमुळें या देशांतील लोक उच्च दर्जाचीं पुस्तकें कशीं घेणार ? आणि वाचणार तरी केव्हां ? मग पाश्चात्य लोकांनीं तरी आपलें वाङ्मय कां वाचावें ? गुलामांच्या देशांत उच्च दर्जाचें साहित्य निर्माण होतें हें त्यांना कसें पटावें ?... पण कांहीं जाणते असतातच. कांहीं दिवसांपूर्वीं एका इटालियन माणसाचें पत्र मला आलें होतें. मूळ बंगालीमधून त्यानें 'श्रीकांत' कादंबरी वाचली होती. विश्वसाहित्यांतील फार बऱ्या श्रेणीची कथा म्हणून त्यानें गौरव केला व इटालियन भाषेंत तिचा अनुवाद करण्याची आपली इच्छा त्यानें प्रदर्शित केली आहे... आपल्या देशांतील अवस्था फार कठीण आहे... आपल्याजवळ प्रचारसामग्री नाहीं, धनबल नाहीं, जनबल असून नसल्यासारखें आहे. संघटना तर सुळीच नाहीं.

यानंतर त्यांची अनेक साहित्यिक प्रभांवर चर्चा झाली.

*

*

*

देशबंधु चित्तरंजन दास यांची व शरच्चंद्रांची मैत्री अतिशय गाढ होती. देशबंधूंच्या मृत्युमुळे शरदूबाबूंची मनःस्थिति विचलित झाली. 'वसुमति' पात्रिकेंत त्यांनी त्यांच्या आठवणींसंबंधी एक लेख लिहिला आहे. शरदूबाबूंच्या मतावर व स्वभावावर प्रकाश टाकणारा त्यांतील थोडा भाग येथे देण्यासारखा आहे. प्रारंभीच शरच्चंद्र लिहितात, "पराधीन देशाचा सर्वांत मोठा अभिशाप हा आहे की, मुक्तिसंग्रामांत त्यास विदेशी लोकांपेक्षां स्वदेशी माणसांशींच अधिक लढावें लागतें. या लढाईचें प्रयोजन ज्या दिवशीं समाप्त होईल त्या दिवशीं देशाच्या पायांतील शृंखला आपोआप नष्ट होतील. पण असें होण्यापूर्वीच देशबंधु परलोकास निघून गेले.... त्या दिवशीं पाटण्यास जाण्यापूर्वी त्यांनीं मला बोलावले. अस्वस्थ असल्याकारणानें ते पलंगावर पडून होते. मी जवळ जातांच क्षीण स्वरांत देशबंधु बोलले, 'आतां अखेरी जवळ आली शरदूबाबू !'

'आपण तर म्हणत होतां, 'याचि देहीं याचि डोळां' स्वराज्य मिळालेलें पाहून मग जाईन !' शरच्चंद्रांनीं सांगितलें.

क्षणभर गप्प राहून त्यांनीं उत्तर दिलें—'पण आतां समय उरला नाही.'

ज्या वेळीं ते जेलमध्ये असत तेव्हां कांहीं माणसें त्या तुरुंगाच्या भिंतींनाच नमस्कार करतांना मी पाहिलें होतें. त्यांना कारण विचारलें कीं ते सांगत, आपले देशबंधु आंत आहेत ना. त्यांना डोळ्यांनीं पाहणें शक्य नसल्यामुळे ते भिंतीलाच प्रणाम करीत देशबंधूंनाहि ही गोष्ट माहीत होती. त्याची आठवण त्यांना देऊन मी म्हटलें, 'हे लोक आपणांस कसे सोडतील?' चित्तरंजन दास यांच्या डोळ्यांतून अश्रु ओवळत होते. थोड्याच वेळांत स्वतःस सांवरून त्यांनीं विषय सोडून दिला.

..... एके दिवशींची आठवण येते. रात्री नऊ वाजून गेले होते. बाहेर पाऊस पडत होता व घरांत सुभाष (नेताजी), देशबंधु व मी असे कांहीं वर्गणी जमविण्याच्या उद्देशानें बसलों होतो. मी एकदम चिडून म्हटलें, 'गरज काय आपल्यासच आहे ? देशांतील लोकांनाच जर जरूरी नसेल तर राहूं द्या.' त्याबरोबर मनावर आघात झाल्यासारखें होऊन शरदूबाबूंना देशबंधु म्हणाले, 'शरदूबाबू, हें ठीक नव्हे. आपलाहि यांत कांहीं दोष आहे. आपणाहि काम कसें करावें हें बरोबर जाणत नाहीं.' शरच्चंद्र, देशबंधु चित्तरंजन दास व सुभाषचंद्र बोस यांच्या अनेक वेळां चर्चा होत असत. वर्तमानकाळची परिस्थिति, काँग्रेसचें राजकारण, देशांतील समाजस्थिति, स्वातंत्र्य, स्वराज्य, क्रांतिकारकांचें तत्त्वज्ञान या व यांसारख्या कित्येक विषयांवर शरदूबाबूंचे विचार मननीय होते. पुढल्या एका प्रकरणांत आपण या विषयासंबंधी संपूर्ण विवेचन करणार आहोंतच.

*

*

*

शरच्चंद्र राजकीय विचारांबाबत कोणत्याहि एका पंथाचे वा संप्रदायाचे नव्हते, तरी साहित्यिकानें राजकारणांत कोणता पंथ धरावा याबद्दल मात्र त्यांचे विचार दृढ असे होते. देशांतील समाजपरिस्थितीचें मार्मिक निरीक्षण करणें व त्याच्या उद्धाराचा मार्ग दाखविणें हें कार्य कलावंत साहित्यिकास करणें शक्य आहे, असें त्यांना वाटे. यासंबंधी प्रो. हुमायून कबीर यांच्या शरच्चंद्रांवरील पुस्तकास प्रस्तावना लिहितांना युसुफ मेहेरउल्लोनी दिलेली आठवण येथें देण्यासारखी आहे. युसुफ मेहेर-अल्ली लिहितात,

— शरच्चंद्र चतर्जींच्या मृत्यूपूर्वी कांहीं दिवस मी त्यांची भेट घेतली. हीच माझी शेवटची भेट, असें मला वाटलें नव्हतें. कलकत्त्यास एका परिषदेच्या निमित्तानें मी आलों होतो व तेथें शरच्चंद्र उपस्थित होते. परिषदेच्या कामकाजानंतर आम्ही गप्पा मारण्यासाठी त्यांच्या घरीं गेलों.

शरदूबाबू प्रकृतीनें जर्जरच झालेले दिसले; आविरत कार्यं करणें त्यांना अशक्य झालें होतें. डॉक्टरांनीं संपूर्ण विश्रांति घेण्याबद्दल त्यांना बजावले होते. पण त्यांना स्वस्थ पडून कसचें राहवतें ?

“ आपणांस सध्यां कोणत्या विषयावरील पुस्तकें आवडतात ? ” मी विचारलें.

“ प्रकृतिदौर्बल्यामुलें आतां पाहिल्यासारखें मला अखंडपणें वाचणें फार वेळ जमत नाहीं.... तूर्त शास्त्रावरील पुस्तकें वाचण्यांत चित्त रंगून जात असतें. ” शरच्चंद्रांकडून उत्तर आलें.

“ शास्त्रावरील ? मला वाटलें, कांहीं साहित्यासंबंधीं तुम्ही सांगाल. ” मी म्हटलें.

“ खरें पाहिलें तर आहे हें असें. तुम्हांस आश्चर्य वाटेल कीं, आतां मला कथाकादंबऱ्या वाचणें कठीण जातें. ”

“ वाः, फारच छान ! ज्यानें शेंकडें उत्तमपैकीं कथा लिहिल्या व ज्या हजारों वाचकांकडून वाचल्या जातात त्याच कथांच्या लेखकास मात्र कादंबरी वाचणें जड जावें ना ? ... ”

शरदूबाबू हंसूं लागले. त्यांनीं नंतर राजकारणाचा विषय काढला. त्यांनीं सांगितलें, “ कलावंतावर किती तरी मोठ्या प्रकारची जबाबदारी आहे. प्रत्येक देशाचें भवितव्य घडविणें, हें तेथील शिक्षणतज्ज्ञ व साहित्यिक यांचेंच कर्तव्य आहे. त्यांनींच जर या कामाकडे दुर्लक्ष केलें तर देशाचें होणार तरी कसें ?— ”

शरच्चंद्रांच्या व्यक्तिमत्त्वाचे पैलू वरील कांहीं आठवणींवरून ध्यानांत येण्यास हरकत नसावी. एक मोठा कथाकार शेवटीं शास्त्रांच्या अभ्यासाकडे, तत्त्वचिंतनाकडे, राजकारणाकडे, देशोद्धाराकडे वळतो, या गोष्टीसहि मोठा अर्थ आहे. शरच्चंद्र चट्टोपाध्याय यांच्या मनांतील अनंत विचारांचें व विकारांचें दर्शन आणखी विस्तारानें ध्यावयाचें असेल तर त्यांच्या कथासृष्टीकडेच आपणांस वळलें पाहिजे. मानवी जगाचें त्यांनीं

विविध प्रकारच्या भूमिकांवरून निरीक्षण केले होते. शेंकडों प्रकारच्या व्यक्ति त्यांच्या आयुष्यांत त्यांना भेटल्या. शेंकडों लोकांची दुःखे त्यांनी स्वतःच्या डोळ्यांनी पाहिली, कांहीं निवारण केली. दुःखाने, दारिद्र्याने, अज्ञानाने, अंधश्रद्धेने, आतिभेदांच्या विकृत कल्पनेने, संपत्तीच्या वृथा अभिमानाने व व्यसनाने पिडलेल्या-अधोगतीला गेलेल्या माणसांची चरित्रे त्यांनी स्वतः पाहिली होती. त्यांखेरीज सज्जनांचा, उदार अंतःकरणांचा देशभक्तांचा, पतिव्रतांचा, साध्वींचा, स्वार्थत्यागी शूर वीरांचाहि सहवास त्यांना लाभला होता. मानवी जीवनाच्या या संमिश्र स्वरूपाचे चित्रण त्यांनी कसकसे केले आहे, ते पुढल्या प्रकरणांत आपण पाहू.



नारीजातीचा परम भित्र

: ७

शरचंद्रांच्या मानसपुत्रांचा व मानसकन्यांचा थोडक्यांत परिचय आतां करून घ्यावयाचा आहे. मार्गे त्यांच्या साहित्यसृष्टीचा विचार करीत असतांना कांहीं पात्रांची त्रोटकपणे आपण ओळख करून घेतली आहेच; पण या ठिकाणी त्यांच्या अंतरंगांत प्रवेश करून त्यांच्या मनाची हालचाल पाहावयाची आहे. कारण त्यांच्या मनोविकारांच्या परीक्षणावरून त्यांच्या निर्मात्याच्या मनाची व त्याच्या कलेची परीक्षाहि होण्यासारखी आहे. थोर कशवंत लेखक ज्या संस्कृतींत वावरतो, ज्या परंपरेत वाढतो, ज्या विश्वांत आपले आयुष्य घालवीन असतो त्याच जगांतून त्याने आपल्या पात्रांची निवड केलेली असते. त्यांच्या आयुष्यांत जी जी विक्षिप्त, मोळी, उदार, प्रामाणिक, चिक्कू, दुष्ट, पतित, चारित्र्यवान्, धनी, गरीब माणसे भेटलेली असतात ती ती एकेक खोल संस्कार लेखकाच्या मनावर उमटवून जातात. लागलीच

लेखक त्यांना कथांत गुंतवून वाङ्मयीन रूप देतोच असें नव्हे. त्यांच्या मनःकोषांत नाना प्रकारच्या माणसांचे नमुने संस्काररूपाने सांठलेले असतात. त्यांत थोडी कल्पना मिसळवून लेखकाची पात्रसृष्टि तयार होते. स्वतःचे विचार, स्वतःच्या कल्पना, स्वतःच्या भावना यांचीं पुढे त्यांवर अगदींच नसतात असें नाहीं.

डॉ. शरच्चंद्र चट्टोपाध्याय यांची कथासृष्टि किती विविधतेनें नटलेली आहे हें आपण पाहिलें. त्यांच्या भ्रमंतींत त्यांना जीं बरींवाईट माणसें भेटलीं तींच त्यांच्या कथासृष्टींत थोड्याफार प्रमाणानें आकारास आलीं आहेत. शरच्चंद्रांच्या बहुतेक कथा पात्रप्रधान आहेत. व्यक्ति त्या ठिकाणीं महत्त्वाची आहे. व्यक्तीच्या गुणावगुणांवरून प्रसंगांची वा घटनांची निर्मिती होत राहिलेली दिसते. एक रसरशीत सजीव पात्र म्हणजे एक उत्कृष्ट कथानक आहे, असें टीकाकार म्हणतात, तें याच अर्थानें. दरिद्री, पापी, उपेक्षित, घरंदाज, भटक्या, शेतकरी, वकील, डॉक्टर, शिक्षक, जमीनदार, राजकारणी, नोकरदार वगैरे विविध प्रकारचीं माणसें डॉ. चट्टोपाध्याय यांच्या साहित्यसृष्टींत भेटतात. एकंदर मानवी विश्वाच्या मानानें त्यांची मर्यादा सीमित असली तरी, आहे या प्रान्तांतील सखोलपणा आश्चर्यकारक आहे. शब्दाशब्दागणिक, वाक्यावाक्याबरोबर कथेंतील पात्राच्या स्वभावावर प्रकाश पडलेला दिसून येतो. तिऱ्हाईतपणें व्यक्तीचें वर्णन निवेदन करणें यांत कलेचा अंश फार थोडा असतो. पण संवाद, प्रसंग, हालचाल इत्यादि विविध प्रकारच्या कौशल्यानें उठावदार व्यक्तिरेखा निर्माण करण्याची कला शरच्चंद्रांना साधून गेली होती. शरच्चंद्र ज्या ज्या ठिकाणीं हिंडले तेथून त्यांनीं कथासामग्री व्यक्तिवैचित्र्याच्या दृष्टीनें जमा केलेली दिसून येते.

शरच्चंद्रांच्या नायकांचा विचार करतांना प्रथम मनांत भरतो तो श्रीकांत. या व्यक्तिचित्रांत त्यांनीं आपलें सर्वस्व ओतलेलें दिसतें. स्वतःस आलेले कांहीं अनुभवाहि श्रीकांताच्या वाङ्मयास शरच्चंद्रांनीं दिले

आहेत ही गोष्ट खरी असली तरी श्रीकांताची भ्रमणकहाणी म्हणजे शरद्बाबूंचें आत्मचरित्र नव्हे. श्री. हरिदास चट्टोपाध्याय यांना लिहिलेल्या एका पत्रांत शरच्चंद्र लिहितात, “ तो कोण आहे ? हो. श्रीकांताच्या आत्मकथेशी संबंध आहेच; याशिवाय ती एक भ्रमणकहाणीहि आहे. पण त्यांतील ‘ मी ’ मी नाही. ” याच प्रश्नाचें उत्तर श्री. इलाचन्द्र जोशी यांनाहि देतांना शरच्चंद्र म्हणतात, “ पुष्कळ लोकांनीं हाच प्रश्न अनेकदां मला विचारला आहे. पण लोकांची ही समजूत चुकीची आहे. हें ठीक आहे कीं, ‘ श्रीकांत ’ मध्ये माझ्या परिचयाचें जीवन वर्णन केलें आहे व ज्यांच्या निकट मी वावरलों त्यांचींच चितें रंगविली आहेत. पण याचा अर्थ असा मुळीच नव्हे कीं, ती कथा माझें आत्मचरित्र आहे. तरी पण लोकांचा हा समज मला सुखदायक वाटतो. कारण यावरून माझी पात्रनिर्मिति लोकांना जिवंत वाटते हेंच सिद्ध होतें. ” श्रीकांतचा लहनपर्णीचा हूडपणा, बोफिकिरी, त्याचें इन्द्रनाथाच्या सहवासांतील वास्तव्य वगैरेंचा परिचय आपणांस झालेला आहे. त्याचा देशभर झालेला प्रवास, शिकारी युवराजाच्या सहवासांत त्यानें केलेलें साहस, त्याचा संन्याशाचा वेष, त्याचें ब्रह्मदेशांतील परिभ्रमण, गंगामाटी खेड्यांतील त्याचा निवास, वेष्णवांच्या मठांतील त्याचें वास्तव्य वगैरे वेगवेगळ्या भूमिकांतील श्रीकांत आपल्याला जगाचीं विविध दर्शन घडवीत असतो. आपण स्वतः स्थितप्रज्ञाप्रमाणें राहून या जगांतील अनेक दुर्दैवी जीवांची विचारपूस करतो. नाना प्रश्नांवर चर्चा करून अनीति, ढोंग, बडेजाव, दारिद्र्य यांनीं समाज कसा पीडित झाला आहे, याची चिंता त्यास लागलेली असते. श्रीकांत हें शरच्चंद्रांचें एक अद्वितीय पात्र आहे.

‘ बडी दिदी ’ मधील सुरेन्द्रनाथ ही एक अविस्मरणीय व्यक्ति शरद्बाबूंनीं निर्माण केली आहे. त्याच्या स्वभावाचा परिचय पाहिल्यानेंच किती मार्मिक रीतीनें करून दिलेला आहे पाहा, “ या जगतांत गवताच्या

अग्नीप्रमाणें कांहीं माणसें आढळतात. झटकन् त्यांचा भडका होतो व तितक्याच झटाडिशीं तीं शांतहि होतात. त्यांच्यावर देखरेख ठेवण्यास सदोदित कोणी ना कोणी तरी जवळ पाहिजे. ज्याप्रमाणें गृहस्थाघराच्या मुली मातीच्या पणतीत तेल व वात घालून त्यांत एक काडीहि ठेवतात. दिव्याचा प्रकाश कमी होऊं लागला कीं वात पुढें सारण्यास त्या छोट्या काडीचा फार उपयोग होतो. जर अशी काडी नसेल तर तेल व वात असूनहि दिव्याचें जळणें अशक्य होऊन बसतें. सुरेन्द्रनाथाची प्रकृतीसुद्धां कांहीं अशीं अशीच होती. त्याच्यांत बल, बुद्धि, आणि आत्मविश्वास असून सुद्धां स्वतःच्या हिमतीवर कांहीं काम तो करूं शकत नव्हता. ” कांहीं एखादें काम तो स्वतःच्या जबाबदारीवर सुरू करी पण पुढें आपल्याच नादांत गुंग झाल्यानंतर तें काम तसेंच अर्धवट पडून राही. दरवेळीं त्याच्याजवळ कोणी तरी लागे. घरीं उदास होऊन तो कलकत्ता येथें आला व पूर्णपणें बावरून गेला. अंगावरचीं वस्त्रें मलीन व जीर्ण झालेलीं, पोटांत मुकेनें काहूर माजविलेलें अशी अवस्था या सुरेन्द्रनाथाची. त्याच्या डोळ्यांतून पाणी पाझरूं लागलें. घरीं पत्र लिहावें तरी चोरी. कोणी एका इसमानें या भाबड्या तरुणास समोरच्या जमीनदाराचें घर दाखविलें. भीत भीत तो दारापर्यंत गेला व परत आला. परत गेला, परत माघारीं फिरला. तिसऱ्या दिवशीं नोक्यानें सांगितलें, “ बाबूसाहेब घरीं नाहींत. ” वास्तविक भेटावयास आलेला सुरेन्द्र नाराज व्हावयास पाहिजे होता. पण त्याचें चित्त आनन्दानें भरून आलें. आपली कर्मकहाणी सांगणें वांचलें म्हणून त्यास समाधान वाटलें. असा हा सुरेन्द्रनाथ.

शेवटीं एकदां व्रजनाथ लाहिरी यांची व त्याची गांठ पडून प्रमिलेला शिकविण्यासाठीं त्याची नेमणूक होते. या ठिकाणीं दिव्यांतील वात सारणारी गृहस्थाघराची मुलगी माधवी त्याला भेटते. वात्सल्याच्या दृष्टीनें ती या पोरक्या व भाबड्या माणसाची सर्वतोपरी काळजी घेते. सदरा, धोतरे,

छत्री, पुस्तकें - सर्व जिनसा त्याला माधवीकडून मिळत असत. त्याच्या भोजनाकडेहि लक्ष द्यावें लागे. पानांत काय आहे, काय नको, याची चिंता दुसऱ्यानेच करावी. रात्री एकटाच जागत किती वेळ वाचीत बसेल त्याचा नेम नाही. या अशा निरागस व्यक्तिचित्राची सर्व शोभा शरच्चंद्रांच्या कल्पकतापूर्ण लेखणीने टवटवीत झालेली आहे. हें सुंदर व्यक्तिचित्र मुळातूनच निरखून पाहण्यासारखें आहे.

यानंतर शरच्चंद्रांचें महत्त्वाचें पुरुषपात्र म्हणजे ' पथेर दात्री ' मधील अपूर्व. सुखवस्तु कुटुंबांतील हा सर्वांत धाकटा व म्हणून सर्वांचा लाडका मुलगा. सनातनी वातावरणांत वाढलेल्या या तरुणाच्या वर्तनांत पुढें ब्रह्मदेशांत अनेक प्रकारची परिवर्तने झालेली असली तरी घरी मात्र गोब्राह्मणांवर श्रद्धा असणाऱ्यांपैकी तो एक आहे. एम्. एस्सी. पर्यंतचें शिक्षण झालेलें असूनहि त्याच्या डोक्यावर शेंडी आहे. एकादशी-पूर्णिमा यांचें त्याला महत्त्व वाटतें आणि पूजापाठांतहि त्याचें मन रममाण झालेलें असतें. या माणसास ब्रह्मदेशांत पाठवून शरच्चंद्रांनी अनेक गोष्टी साधल्या आहेत. बाहेरच्या विस्तृत जगांत समाज किती विविधतनें भरलेला आहे, देश, जात, धर्म, पंथ यांचीं बंधनें कशी शिथिल झालेली आहेत, हें त्यानें पाहिलें. त्याचा पाहिलाच झगडा झाला तो एका ख्रिस्ती कुटुंबाशी. अपूर्व सुशिक्षित पण दुर्बल असा तरुण आहे. आपल्या आईवर त्याची विलक्षण श्रद्धा आहे. मध्यमवर्गाचा हा प्रतिनिधि जरा कांहीं झाले कीं पोलिसांत वर्दा देऊन कायदेशीर झालाज करावयास निघतो. क्रांतिकारकांशी त्याचा संबंध आला पण तेथील उग्रता त्याच्या स्वभावास मानवणारी नव्हती. अपूर्वच्या मानासिक अवस्थांचें चित्रण शरच्चंद्रांनी अत्यंत कुशलेतेनें केलें आहे.

शरच्चंद्रांचे नायक बहुधा भावनाप्रधान, दुर्बल चित्ताचे, भटक्या वृत्तीचे व असह्य स्थितींत डगमगणारे असे दिसतात. वाऱ्यावरील पिसाटाप्रमाणें त्यांची स्थिति असते. देवदासचा परिचय आपण करून घेतला

आहेच. 'चरित्रहीन' मधील सतीश हा एक कॉलजविद्यार्थीच आहे. कलकत्ता येथील एका वसतिगृहांत राहणारा हा एक मध्यमवर्गीय तरुण होमिओपाथीचा अभ्यास करीत असतो. सावित्री नांवाची मोलकरीण त्याची सर्व व्यवस्था पाहत असते. पण सावित्री जरा दृष्टीआड झाली किंवा त्याची व्यवस्था ठेवण्यास ती असमर्थ झाली की देवदास-प्रमाणे तोहि व्यसनाच्या आधीन झालेला दिसतो. याप्रमाणे शरच्चंद्रांच्या पुरुष-पात्रांची निर्भिति आहे. चंद्रनाथ, नरेन्द्र (स्वामी), वृंदावन (पंडितजी), प्रियनाथ (बामुनेर मेये), गुणेन्द्र (पथनिर्देश), काशीनाथ, दिवाकर (चरित्रहीन), नरेन्द्र (दत्ता), विप्रदास वगैरे शरच्चंद्रांचे मानसपुत्र त्यांच्या स्वभावचित्रणाचे कौशल्य दाखविण्यास समर्थ आहेत.

शरच्चंद्रांच्या कादंबऱ्या बहुधा स्त्रीपात्रप्रधान असतात. स्त्री-जीवनाचा त्यांचा अभ्यास अतिशय सखोल असा होता. स्त्रियांच्या दडपलेल्या भावनांचा आविष्कार त्यांच्या वाङ्मयांत अतिशय मार्मिक रीतीने झालेला दिसतो. त्यांच्या वासना, त्यांच्या इच्छा, त्यांच्यातील मत्सर, त्यांच्यातील दयावृत्ति, वासल्य, प्रेम, इत्यादि विविध प्रकारच्या छटा त्यांच्या कथाविश्वांत आपणांस पाहावयास मिळतील. नारीहृदयाचे एवढे सूक्ष्म निरीक्षण भारतांतील कोणत्याहि लेखकाने केले नसेल पापाची घृणा करा व पतितावर दया असू द्या, हा शरच्चंद्रांच्या जीवनांतील एक संदेश होता. पतित झालेल्या स्त्रिया या शापभ्रष्ट देवता आहेत असे त्यांना वाटे. नारी-जीवनाचा आदर्शहि त्यांनी विविध प्रकारचा दर्शविला आहे. त्यांच्या बऱ्याच नायिका विधवा असून त्या स्त्रियांचे अंतःकरण मातृत्वासाठीं मुकेलेले आहे. वात्सल्याचा वर्षाव कोणावर तरी करावा व मनास समाधान प्राप्त करून घ्यावे हीच त्यांची अंतिम इच्छा असते. नारी-जीवनाचे साफल्य पुत्रस्नेहांत आहे, असे त्यांच्या नायिकांना वाटते. समाजाच्या विचित्र रचनेमुळे नाइलाजाने ज्या स्त्रियांना मूकपणे रहावे

लागतें त्यांच्या अंतरंगावर शरच्चंद्रांनीं आपल्या सहानुभूतीच्या साह्यानें उत्कृष्ट प्रकाश पाडलेला आहे.

‘ माधवी ’ हें एक शरच्चंद्रांनीं निर्माण केलेलें चिरस्मरणीय पात्र आहे. सोळाव्या वर्षीच या स्त्रीच्या पतीचा स्वर्गवास झाला. तिच्या श्रीमंत बापानें मोठ्या थाटानें तिचें लग्न करून दिलेलें असतें. स्नेह, प्रेम, संसाराची माधुरी चाखण्यापूर्वीच तिचा नवरा योगेन्द्रनाथ निधन पावला. मरतांना त्यानें माधवीस सांगितलें होतें, “ माधवी, जें माझ्या सुखासाठीं जीवन अर्पण करित होतीस तेंच यानंतर आतां सर्वांच्या सुखासाठीं खर्च कर. ज्याचें मुख कष्टपूर्ण आहे, जो उदास आहे, त्याचें मुख प्रफुल्ल करित रहा — ” आणि पतीचा हा उपदेश माधवीनें बरोबर लक्षांत ठेवला होता. पतीच्या मृत्यूनंतर माधवी पूर्णपणें बदलून गेली. क्रोध, हिंसा, द्वेष जें कांहीं तिच्या स्वभावांत होतें तें सर्व तिच्या पतीबरोबर जळून भस्म झालें. दीन-दुःखितांवर प्रेम करणें, त्यांचें दुःख दूर करणें, हेंच एक कर्तव्य आतां तिला उरलें होतें. आपल्या वडिलांच्या घरीं येऊन तिनें सर्व प्रपंच आपल्या शिरावर घेतला होता. गंगेप्रमाणें आपलें रूप, स्नेह, ममता घेऊन माधवी घरीं आली होती. तिची आई मरून गेल्यानंतर कित्येक दिवस घरांत औदासीन्य पसरलें होतें. पण माधवीच्या पावलांबरोबर वसंतऋतु नटून आला. सर्वांना या ‘ बडी दिदी ’ चा लोभ लागला. नोकरचाकर, नायकगुमास्ते, दासदासी, आणि भिकारी सुद्धां या स्नेह-मयी स्त्रीकडे पाहून संतुष्ट होत असत. शरच्चंद्रांनीं लिहिलें आहे, माधवी म्हणजे ब्रजराजबाबूच्या घरचा कल्पवृक्ष. कोणीहि येऊन हात पसरावेत आणि इच्छा पूर्ण झाल्यानंतर हंसतमुखानें घरीं जावें. माधवीच्या या शांत व प्रसन्न जीवनांत सुरेन्द्रनाथाच्या आगमनानें खळबळ माजून गेली. या भाबड्या माणसाचें रक्षण ती निष्पापबुद्धीनें करी पण तिची मैत्रीण मनोरमा हिनें तिला डिवचलें. झालें, माधवीपुण कोमेजून गेलें. मनाची रुखरुख थांबविण्यासाठीं तिनें तीर्थयात्रा केल्या; आणि घरीं आल्यावर

कठोरतेनें सुरेन्द्रनाथास जा म्हणून सांगितलें. पण त्यास इस्पितळांत जाऊन पाहावें म्हणून तिच्या मनाची कोण धडपड ! माधवी म्हणजे एक अभिमानी स्त्री पण दिसते. वडील वारल्यानंतर तिची घरची सत्ता कमी झाली. भावांचीं लग्नें झाल्यामुळे भावजया सर्वां काहीं पाहूं लागल्यावर ती तेथें राहिली नाही. आपल्या नवऱ्याच्या गांवीं येऊन राहण्याचा विचार तिनें केला. माधवीच्या मनाच्या सर्व सूक्ष्म हालचाली शरदबाबूंनीं अतिशय नाजुकपणें व हलुवारपणें चित्रित केल्या आहेत. या माधवी-पुष्पाचा सुगंध शरत्साहित्यांत सदैव दरवळत राहण्यासारखा आहे.

अशीच दुसरी एक दुर्दैवी स्त्री म्हणजे पार्वती. लहानपणीं देवदासच्या संगतींत तिनें दिवस काढले. देवदासचे हुकूम मानावेत व त्याचा मार खावा, हें तिचें जीवन होतें. पण देवदासवर तिचा लोभ विलक्षण. तिचा बाप गरीब असल्यामुळे तिच्या जीवनाची फरफट झाली. एका म्हाताऱ्याबरोबर तिचें लग्न झाल्यामुळे ती मुग्धच राहिली. देवदासवर तिची मनापासून प्रीति असली तरी बाह्य दृष्ट्या ती सती-साध्वीप्रमाणें वागे; पण आंत मात्र इच्छा-आकांक्षांचे कोळसे झाले होते.

‘श्रीक्रान्त’ मधील अन्नदाअक्काची कथा तर याहून भयानक अशी आहे. लोकांच्या दृष्टीनें ही कुलटा पण अंतःकरणानें साध्वी स्त्री आहे. मुसलमान गारुड्याबरोबर राहणारी ही ब्राह्मणाची मुलगी. दिसावयास मोठेंच विचित्र. पण तिची कर्मकथा ऐकण्यासारखी आहे. श्रीक्रान्तला लिहिलेल्या पत्रांत ती लिहिते,

“ श्रीक्रान्त, तुझ्या या हतभागी अक्काचें नांव अन्नदा. माझे वडील बडे गृहस्थ होते. त्यांना मुलगा नव्हता. आम्ही दोघी बहिणी. म्हणून बाबांनीं गरिबाच्या घरचा मुलगा आणून त्याला शिक्षण दिलें. पण त्यास माणुसकी मात्र देतां आली नाही. माझ्या वडील बहिणीचा खून करून माझा पति फरारी झाला. केवढी शरमेची गोष्ट ही ! सात वर्षे त्याचा काहीं पत्ता नव्हता. पण एकदां एक गारुडी आमच्या घरा-

समोर आला. मीं त्यांना ओळखले. आणि एके दिवशीं मर मध्यानह रात्री मीं पतीसाठीं घर सोडले. सर्वांनीं ऐकलं, सर्वांनीं म्हटलं, अन्नदा कुलटा निपजली. पण हा डाग घेऊनच मला जन्मभर स्वस्थ राहिलं पाहिजे. त्याला कांहीं उपाय नव्हता. पति जिवंत आहे तोंपर्यंत ओळख दाखविणें शक्य नव्हतें. — ” अशी ही दुःखानें भारावलेली अन्नदा !

या अन्नदानंतर श्रीकांतला भेटलेली दुसरी स्त्री म्हणजे राजलक्ष्मी. सत्रंध शरत्साहित्यांत ‘ राजलक्ष्मी ’ प्रमाणें ठसठशीत व रेखीव व्यक्तिरेखा सांपडणार नाही. अनेक रसिक शरच्चंद्रांच्या या मानसकन्येवर लुब्ध होऊन गेलेले दिसतात. या पात्राबद्दल शरच्चंद्रांनीं बरीच मुग्धता ठेवली आहे. जिज्ञासेनें चौकशी करणारांना त्यांनीं दिलेलें उत्तर पाहण्यासारखें आहे. आपल्या शिष्येस—श्री. लीलारानी गंगोपाध्याय यांना—लिहिलेल्या एका पत्रांत ते लिहितात, “ राजलक्ष्मी कोठें मिळाली ? ती सर्व मन-गढन्त कथा आहे. ‘ श्रीकांत ’ कादंबरीशिवाय दुसरें कांहींहि नाही. निराधार अफवांवर ध्यान देण्यांत अर्थ नाही. ही कथा काय खरी आहे ? कोणाची कथा ? तूं चिरंजीव रहा. दीर्यायुषी बन. वारंवार हाच आशीर्वाद मी तुला देतो. ” शरच्चंद्रांनीं दिलेलें हें उडवाउडवीचें उत्तर चितनीय असें आहे. या राजलक्ष्मीनें कळत नव्हतें तेव्हांच रानफुलांची माळ श्रीकांतच्या गळ्यांत घालून त्याला पति मानलें होतें. पण अन्य कारणानें तिचा इतरत्र विवाह होऊन थोड्याच अवधींत ती विधवाहि झाली. पुढें आपलें शील व पावित्र्य यांचें रक्षण करून ती गावयाला व नाचावयाला शिकली. आपल्या सावत्र मुलांवरहि तिचें मनापासून प्रेम होतें. ‘ प्यारी ’ नांव धारण करून ती गाण्याचे कार्यक्रम करी, परंतु पैसा अमाप मिळाला तरी तिच्या मनाला सुख नव्हतें. शेवटीं एकदां एका गाण्याच्या बैठकींत तिला श्रीकांत भेटला. हरपलेलें श्रेय हस्तगत झाल्यावर तिला समाधान वाटलें. तिनें त्याचा दरप्रसंगीं सांभाळ केला. त्याच्या आजारी-

पणांत तिने त्याची मनोभावे शुश्रूषा केली. समाजास झिडकारून तिने श्रीकांतला पतिस्वरूप मानले. पण या भटवक्या व बैरागी वृत्तीच्या माणसाकडून तिला हवे होते ते सुख मिळाले नाही.

पतिप्रेमाला व वात्सल्याला भुकेलेली आणखी एक शरच्चंद्रांची नायिका म्हणजे सावित्री. चांगल्या वरिष्ठ घराण्यांतील दुर्दैवाच्या फेऱ्यांत सांपडलेली ही एक विधवा स्त्री वसतिगृहांत मोलकरीण म्हणून काम करीत होती. तिने दासीधर्म स्वीकारला व सतीशसारख्या भावड्या व निरागस वृत्तीच्या मुलावर आपले चित्त केंद्रित केले. कोणावर तरी जीव ओवाळून टाकावा, कोणाला तरी सर्वस्व अर्पण करावे, ही स्त्रीहृदयाची भूक असते. सावित्री याच वृत्तीमुळे हैराण झालेली होती. या सावित्रीचे अंतःकरण फार थोर होते. आपण ज्याच्यावर चित्त लावले तो आदर्श असावा, निर्व्यसनी असावा म्हणून ती अपरंपार श्रम करी. सतीशने व्यसनांत सांपडून नये म्हणून तिने आटोकाट प्रयत्न केले. सतीशच्या उच्छृंखल वृत्तीलाहि तिने वारंवार पायबंद घातला. सतीशची ती प्रेयसी असण्यापेक्षा जणुं माता होती. त्याची आईची उणीव भरून काढण्यासाठी तिचा प्रयत्न असे. पण लोकांच्या प्रवादाला कंटाळून तिला अज्ञातवास पत्करावा लागला. तिचे शरीर काशीयात्रेत पण मन मात्र सतीशभोंवतीं सदैव घुटमळत राही. व्यसनाच्या गर्तेत गाडल्या जाणाऱ्या सतीशला वांचविण्यासाठी ती तीरासारखी-मातेसारखी धांवत आली. त्याच्या जीवनाचे तारू मार्गाला लागावे म्हणून सरोजिनी-सारख्या प्रेमळ मुलीशी त्याचे लग्न लावून देण्याची खटपटहि सावित्रीनेच केली. समाजाला ती मान देत असे. सतीशबद्दल कोणीहि वेडेवाकडे बोलू नये म्हणून ती फार दक्षता घेई. त्यागवृत्तीने मरलेली व ममतेने परिपूर्ण असलेली सावित्री ही शरदूबाबूंची अत्यंत करुणरम्य अशी कृति आहे. कोणतीहि कुरकूर न करता, तक्रार न करता आपण स्वतः जळत राहणे व दुसऱ्यास प्रकाश देणे, हा भारतीय स्त्रीचा मनोधर्म सावित्रीच्या

चरित्रांत व्यक्त झालेला दिसतो. इच्छा, अभिमान, क्रोध या सर्वांचा होम करून स्नेहरसानें ओथंबून निघालेली त्यागमयी प्रतिमा म्हणजे सावित्री !

शरदूबाबूंच्या नायिका दुःखानें भारावलेल्या आहेत. समाजानें त्यांचा तिरस्कार केलेला दिसतो. मूकपणें जळत राहणें हेंच त्यांच्या नशिबांत आहे. विधवा स्त्रीच दुःखी असते असें नव्हे. पति जिवंत असतांना सुद्धां स्त्रियांना यातना भोगाव्या लागतात, हें शरदूबाबूंना माहीत होतें. 'श्रीकांत' मधील अभया ही या वर्गातील प्रतिनिधि आहे. या अभयेचें लग्न लहानपणींच झालें. पण देवब्राह्मणादेखत घेतलेली प्रतिज्ञा धुडकावून देऊन तिचा पति परागंदा झाला. तिचे यजमान कांहीं दिवस ब्रह्म-देशांतून पैसे वा पत्रें पाठवीत असत. पण शेवटीं तेंहि सर्व बंद झालें. तिची म्हातारी आई होती तीहि मरून गेल्यानंतर या दुर्दैवी अभयेनें आतां जावें तरी कोठें ? गांवचा कोणी एक रोहिणीबाबू नांवाचा मनुष्य ब्रह्मदेशांत निघाला होता, त्याच्याबरोबर ती नवऱ्याच्या शोधास निघाली. पतिनिष्ठेमुळें हें साहस करावयास अभया निघाली होती. श्रीकांतबाबूंच्या मदतीमुळें तिनें नवऱ्याची गांठ घेतली; तों तिला आढळून आलें कीं, नवऱ्यानें दुसरें लग्न केलेलें. त्या ब्रह्मी सवती-बरोबर ती सुखानें नांदण्यास तयार झाली. पण तरीहि तिच्या जीवनां-तील हाल संपले नाहींत. तिचा नवरा तिला गुराप्रमाणें मारी, तिचा अतिशय छळ करी. अभ ही एक शरच्चंद्रांची तेजस्वी नायिका आहे. बदफैली नवरा जेव्हां पत्नीस साध्वीपणाचा जाब विचारूं लागला, तेव्हां तीहि खवळून गेली. रोहिणीबाबूशीं नातें जोडण्याचें 'पाप' तिनें केलें असलें तरी ती एक शापभ्रष्ट देवता आहे, असें शरच्चंद्रांना वाटे-

'चरित्रहीन' मधील किरणमयीचा उल्लेख मागें एकदां आलेला आहेच. लहानपणींच हिचे आई-वडील मरण पावले. मामाच्या घरीं तिला कांहींसुद्धां सुख लाभलें नाहीं. दहाव्या वर्षांच तिचें लग्न एका वेदा-

भ्यासजड पंडिताबरोबर झालें. ज्ञान, विद्या व पुस्तकांचा भार यांच्या दडपणाखाली तिची नाजूक देहलता चिरडून गेली. दैन्य, दारिद्र्य, रोग यांनीं ग्रस्त झालेल्या या व्यासंगी व रुक्ष वृत्तीच्या हाराणबाबूची सेवा करणें हाच एक धर्म तिनें वरवर तरी मानलेला होता. डॉक्टर, उपेन्द्र, दिवाकर इत्यादींच्या नादीं लागणाऱ्या या चंचल पण तर्कनिष्ठ व पंडिता स्त्रीचें शेवटचें दर्शन अतिशय करुणापूर्ण असेंच आहे.

आणि 'श्रीकांत' मध्ये वैष्णवांच्या मेळाव्यांत राहणारी कमललता ! श्रीमंत आईबापांची एकुलती एक लाडकी मुलगी ही. बालपणींच विधवा झालेल्या या मुलीचा विवाह मुनीमजी मन्मथबाबू या वैष्णवार्शी तिच्या वडिलांनीं करून दिलेला होता. पण हा एक विचित्र असा सौदा होता. दहा हजार रुपये त्याला मिळणार होते. पण ऐन वेळीं त्यानें वीस हजार रुपयांचा आग्रह धरला. या अधमार्शी का हिचें लग्न होणार ? पण तिच्या बापास एकदांचें मुक्त व्हावयाचें होतें. वीस हजार रुपये देऊन तिचा दीक्षाविवाह त्या माणसार्शी झाला. पण तिच्या जीवनाची दुःखद कथा येथूनच सुरू झाली. बाबांचा, नवऱ्याचा व जगताचा त्याग करून तिनें वैष्णव धर्माची दीक्षा घेतली. गोहर नांवाचा कोणी एक मुसलमान वैष्णव होता. सडाफटिंग वृत्तीचा हा मनुष्य तत्त्वज्ञानी व कवि होता. त्याच्या आजारीपणांत कमललतेनें त्याची सेवा केली व त्यामुळे तिचा वैष्णवधर्म बाटला. सर्वांना उदार अंतःकरणानें कव-टाळण्यास निघालेला वैष्णव धर्म इतका संकुचित झाला. पतितपावन भगवान् तिच्या दर्शनानेंहि पतित होऊं लागला. अशी या कमललतेची कर्मकथा. देवधर्माचा लोभ धरून तिनें जीवन सुखानें घालविण्याचें ठरविलें पण तेथेंहि कर्मठपणा व अज्ञान ! तिथेंहि ढोंग व निर्दयता पाहून कमललता जगाला विटून गेली.

स्त्रीजीवनाचीं विविध अंगें शरच्चंद्रांनीं सहानुभूतीनें व बारकाईनें चित्रित केलीं आहेत. स्त्रीमनांत जेवढ्या म्हणून भावनांच्या किंवा

विकारांच्या छटा असतील तेवढ्या शरत्साहित्यांत आकारास आल्या आहेत. आपलें सर्वस्व अर्पण करणें हेंच स्त्रीच्या जीवितार्थें चरम साध्य. सेविका वा दासी म्हणूनच स्त्रीनें रहावें असें शरच्चंद्र कधींच म्हणत नाहीत. उलट स्त्रीसाहि संसारांत नवऱ्याइतकेंच स्वतंत्र अस्तित्व आहे असा त्यांचा आग्रह आहे. नारी-जातीच्या इतिहासावर त्यांनीं एक मोठा ग्रंथ लिहिला होता. त्यांत त्यांच्या सर्व मतप्रणालीचें दर्शन घडण्यासारखें होतें. शिवपुर इन्स्टिट्यूटमध्ये शरच्चंद्रांनीं ‘स्वराज्य-साधनेंत नारी’ या विषयावर एक विचारप्रवर्तक भाषण केलें होतें. हें भाषण संपवितांना त्यांनीं उद्गार काढले, “आज तुमच्यापुढें आणखीहि कांहीं गोष्टी मला सांगावयाच्या होत्या. सर्व बाजूंनीं आज आपला देश जीर्णजर्जर होत चालला आहे. गृहस्थावरचा परिवार जो देशाचा आधारस्तंभ आहे तोच आज हळूहळू लुप्त होत चालला आहे. आनंद संपला आहे. चैतन्य नष्ट झालें आहे. त्या ठिकाणीं धर्म ठरलेला नाही. प्राचीन काळांत सर्वत्र समृद्ध असणारीं गांवें आज उजाड झालेलीं आहेत. मोठमोठ्या बाड्यांतून कोल्ह्याकुऱ्यांचा निवास दिसतो. पीडित, निर्बोध, मरणाच्या पंथास लागलेले लोक सर्वत्र पसरलेले दिसतात. अन्नपाण्यावांचून त्यांची दशा अगदीं वाईट बनली आहे. या प्रकारच्या हजारों दुःखांची कथा तुमच्यापुढें उपस्थित करण्याची माझी इच्छा होती. पण तसा वेळ मला आज मिळाला नाही.”

व्याख्यानाच्या वेळीं शरद्बाबूंना हीं दुःखें वर्णन करावयास समय सांपडला नसला तरी अशा प्रकारचीं किती तरी चित्रें त्यांच्या कथासाहित्यांत अमर होऊन राहिलीं आहेत. स्त्री ही पुरुषाची दासी, असें त्यांनीं कधींहि प्रतिपादन केलें नाही. आपल्या एका शिष्येस लिहिलेल्या पत्रांत ते लिहितात, “नारीच्या जीवनांत पति हा परमपूजनीय आहे; सर्वांत मोठा गुरु आहे. पण याचा अर्थ असा नव्हे कीं, ती पुरुषाची म्हणजे पतीची दासी आहे. या संस्कारामुळें नारीजीवन तुच्छ व तिरस्करणीय बनून नेले

आहे. पतीच्याविरुद्ध कधीहि बंडखोरपणा करतां कामा नये. पण हेहि खरें कीं, पति सुद्धां एक मनुष्य आहे. मनुष्याची भगवान् समजून पूजा करणें केवळ निष्कळच नाही तर त्यायोगें पति व पत्नी यांचीहि योग्यता कमी होते. ” पण पत्नी ही सेविका हा संस्कार आपल्या धर्मांत अगदीं मुख्य गेलेला आहे ‘ सावित्री ’ या सेविकेचा परिचय आपण करून घेतलाच आहे. तसें पाहिलें तर शरदूबाबूंच्या सर्वच नायिका सेवावृत्तीच्या आहेत. पण प्रत्यक्ष पतीपुढेहि दासीशिवाय अन्य भूमिका धारण न करणाऱ्या आणखी एका करुणामयीचा उल्लेख येथें करावयास पाहिजे.

चंद्रनाथ वडिलींचें श्राद्ध करण्यासाठीं काशीस हरिदयाळ घोषाल उपाध्याय यांच्याकडे उतरलेला असतो. नवद्रीपाची सुलोचना आपल्या मुलीसह-शरयूसह-त्यांच्याकडे कामधंदा करून आश्रयास असते. या शरयू-वर चंद्रनाथ मोहित होतो व तिच्याशी लग्न लावतो. पण शरयूची कळी कांहीं केल्या उमलत नाही. एवढ्या मोठ्या जमीनदाराशीं आपलें लग्न झालें हें तिला खरेंच वाटत नाही. आपण यःकाश्चित् अशा स्वयंपाकाणिवाईची मुलगी. आपल्या नाशिबी का एवढें भाग्य ? अशा विचारांनीं ती खिन्न झालेली असते. या दीन स्त्रीचें दुर्दैव अजून पुढेंच आहे. तिची आई सुलोचना ही वाईट चालीची स्त्री आहे, असा सर्वत्र बोभाटा होतो. चंद्रनाथ अस्वस्थ होतो; पण आपल्या ‘ मालका ’ला कांहीं त्रास होऊं नये म्हणून शरयू चंद्रनाथाच्या संमतीनेंच घराबाहेर पडते. कैलासकाका नांवाचा दयावान् वृद्ध तिचा सांभाळ करतो. तेथेंच तिला मुलगा होतो. पुढें चंद्रनाथास पश्चात्ताप होतो व तो शरयूला घरीं आणतो. शरच्चंद्रांची हीहि नायिका दास्यभावनेनेंच जीवित कंठगारी आहे.

पतितांच्या जीवनाकडे नव्या दृष्टीनें पाहानें, असें शरदूबाबूंच्या कथांचें सार सांगतां येईल. माणसाच्या हातून चुकून कांहीं अपराध घडतो; पण त्यासाठीं भयंकर शासन व्हावयासच पाहिजे असें नाही. या पापा-चरणाचें कारणहि कित्येक वेळां त्या व्यक्तीच्या स्वभावांत नसतें. परि-

स्थितीला वश होऊन मनुष्य कित्येक वेळां अजाणतां पतित होतो. त्याचा धिक्कार करून कसें होणार ? सहानुभूतीनें त्याला जवळ करण्यांत, त्याला नीट मार्गावर लावण्यांतच खरा धर्म आहे असें, शरच्चंद्रांना वाटे. चरित्रहीन दिसणाऱ्या लोकांतहि चारित्र्य असतें असेंच त्यांना जणुं सुचवावयाचें आहे. शरदूबाबूंचे सर्वच नायक व सगळ्याच नायिका पतित आहेत असें नव्हे. सतीसाध्वी स्त्रियांचीं चरित्रेंहि त्यांनीं तितक्याच तन्मयतेनें रंगविलीं आहेत. ' किरणमयी ' ही पतिता ज्यामुळें सूड-बुद्धीची झाली त्या प्रेमाचा आदर्श असणारी उपेन्द्राची पत्नी सुरबाला हिची पतिनिष्ठा अलौकिक होती. तिच्या सतीत्वाचा सुगंध ' चरित्रहीन ' कादंबरींत दरवळत असतांना दिसतो. व्यसनानें नादान बनलेल्या नवऱ्याची सेवा करण्यांत गढून गेलेली शुभदा हीहि साध्वी स्त्रियांना आदर्शभूत वाटणारी स्त्री आहे.

' श्रीकांत 'च्या तिसऱ्या पर्वातील सुनन्दा ही एक तेजस्वी धर्मकन्या शरच्चंद्रांनीं निर्माण केली आहे ! कुशारीबाईची ही धाकटी जाऊ. हिची आई तिच्या बालपणींच मरण पावली. बापानें तिला आपल्या मुलाच्या हातीं सोपवून तो संन्यासी बनला. पण ही पोरगी मात्र धर्मपरायण निघाली. पापाच्या व अन्यायाच्या मार्गानें घरीं चालत आलेला पैसा तिला विषाप्रमाणें वाटतो. जाणूनबुजून ती दारिद्र्याचें व्रत स्वीकारते. आपल्या जाऊंबाईस ती स्पष्टपणें सांगते, " नाहीं जाऊबाई, ही संपत्ति आमची नव्हे. हें सारें कांहीं ज्याचें त्याला तुम्हीं परत केलें नाहीं तोंपर्यंत सैंपाकघरांत मी पाऊल टाकणार नाहीं. त्या अज्ञान पोरग्या तोंडचा घास काढून मी तो माझ्या मुलानवऱ्याच्या तोंडीं घालणार नाहीं. त्याचा नैवेद्य देवाला दाखविणार नाहीं. " सत्यधर्मास जागणारी ही प्रखर स्वभावाची मुलगी आपल्या बापासून वेदान्तशास्त्राचें अध्ययन करून घेण्यास विसरली नव्हती. तिचा नवराहि तिच्याप्रमाणेंच धर्मनिष्ठ होता. कुशारीबाई सुनंदेविरुद्ध गाऱ्हाणें घेऊन जेव्हां

त्याच्यापाशी गेली तेव्हां तो म्हणाला, “वहिनी, तूच माझी आई. दादा देखील मला पित्यासारखे. तुम्ही दोघांही मोठी खरी पण धर्म त्याहूनहि मोठा आहे. सुनंदेचा एक शब्द सुद्धा अयोग्य नाही. संन्यास घ्यावयाच्या दिवशी माझ्या सासण्याने तिला आशीर्वाद दिला होता, ‘पोंरी, जगांत धर्मच सत्य आहे. धर्म दाखवील त्याच मार्गाने जा.’ ती एवढीशी होती तेव्हांपासून मी तिला ओळखातोंय. ती कधी सुद्धा अयोग्य वागली नाही.’ नवऱ्याचें असे प्रशस्तिपत्र मिळवणारी ही धर्मपरायण सुनंदा ! आणि श्रीकांत सुद्धा काय म्हणतो तें पाहा, “मी सिंहावलोकन जेव्हां करून पाहतों तेव्हां मला असे दिसू लागतें कीं, ज्या कांहीं स्त्रियांच्यामुळे माझ्या जीवनावर गंभीर परिणाम झाला आहे, त्यांपैकी एक ही कुशारीमहाशयांची बंडखोर भावजय ! एवढें वय झालें तरीहि मी अजून सुनंदेला विसरलों नाही.”

अध्यापक यदू तर्कालंकार यांच्या घरांतील सुनंदेचें दर्शनहि मोठें विलोभनीय असे आहे. एका भिकारड्या झोपडीत हें कुटुंब राहत असे. या मोडक्या भिंतींच्या आंत कुमार, रघु, शाकुंतल, मेघदूत शिकवली जात असत. धर्म व न्यायशास्त्र यांचा अभ्यास या मोडक्या घरांत सुनंदा करीत असे, विद्यार्थ्यांना शिकवीत असे. एका कठोर अन्यायाच्या प्रतिकारासाठीं भरलें घर टाकून बाहेर पडलेली ही सुनंदा शरदूबाबूंच्या वाङ्मयांत आपल्या उदात्त व शुद्ध आचरणानें सदैव तळपत राहिल.

शरच्चंद्रांच्या बहुतेक सर्व कथा नारी-चरित्र-प्रधान आहेत. त्यांच्या नायिकांचा संक्षेपानें आपण परिचय करून घेतलेला आहे. स्त्री ही मुख्यतः मातृत्वाची मुकेली असते, या एका तत्त्वाभोवतीं शरच्चंद्रांचें स्त्रीजगत् उभारलेलें आहे. माधवी, राजलक्ष्मी, सावित्री, सिद्धेश्वरी, विश्वेश्वरी, हेमांगिनी, नारायणी या सर्व स्त्रियांच्या मनांत मातृत्वाच्या विविध छंटा दिसून येतात. उपेक्षित नारी-जातीस शरच्चंद्रांनीं गौरवा-

चें स्थान प्राप्त करून दिलें, म्हणूनच बंगालच्या स्त्रीजातीस शरद्-
बाबूविषयी मोठा अभिमान वाटतो. त्यांच्या सत्तावन्न्या वाढदिवशीं
नारीसंवानें जें त्यांना अभिवादन केलें आहे, तें अपूर्व असेंच होतें.
त्यांना अर्पण केलेल्या मानपत्ताचा उल्लेख मार्गे आलाच आहे. त्यांत
असें म्हटलें आहे, “ सर्व प्रकारचा आत्मापमान आणि सर्व तऱ्हेची
हीनता सहन करूनाहि नारी आपल्या स्वाभाविक विशेषतांनीं सर्व
देशांतील सर्व समाजांत प्रसिद्ध झाली आहे. पण तिला अकृत्रिम असें रूप
देऊन तिच्यांतील सत्य प्रवृत्तीचें आपण अध्ययन केलें जाहे. हे सन्नारीचें
अंतर्ग्राम जाणणाऱ्या, आम्ही आपणांस वन्दन करतो. . . आजच्या या
विशेष दिवशीं आम्ही हें जाणून घेणार आहोंत कीं, आपल्या प्रतिभेचा
सत्कार आम्ही कसा करावा. आम्ही तुमच्यावर श्रद्धा व भक्ति करीत
आहोंत. आपण जणुं आमचेच आहांत. नारीजगताच्या हे परम मित्रा,
आपण आम्हांस प्रिय वाटतां. आमचे आपण आत्मीय आहांत. . . आम्ही
आपणांस वन्दन करतो. ”

• • •

शरच्चंद्रांचे बालनायक

: ८

‘ रामेर सुमति ’ नांवाची एक वात्सल्यकथा शरच्चंद्रांनीं लिहिली आहे.
नारायणी नांवाच्या स्त्रीचा रामलाल हा सावत्र दीर. अतिशय उनाड व कट-
कटी करणारा हा पोरगा घरांतील सर्वांना नकोसा झाला होता. त्याच्या
उपद्रव्यापांना सर्व जण कंटाळले होते. पण एकट्या नारायणीनें त्याला
कसें जपलें व शेवटीं त्याला सद्बुद्धि कशी झाली, याची ही एक अति-
शय सोज्वळ अशी कौतुबिक कथा आहे. शरच्चंद्रांच्या कथांतून नायिका
कोणत्या प्रकारच्या आहेत याचा विचार करतांना त्यांच्या मातृत्वाव्य

लालसेचें आपण थोडें वर्णन केलें होतें. शरद्बाबूंच्या कित्येक कथांतून मातृवात्सल्याचा आविष्कार अतिशय सुंदरपणें झालेला दिसून येतो. वात्सल्य ही एक स्त्रीहृदयाची नैसर्गिक भूक आहे. आई होण्याचें भाग्य ज्या स्त्रीस लाभलें नाहीं अशा स्त्रियांनाहि आपल्या प्रेमाचा वर्षाव कोण तरी अजाण व दयनीय अशा लेकरावर करावा, असें वाटतें. शरद्बाबूंच्या कथांतील मातृवात्सल्य व त्यांचा विषय होऊन राहिलेली बालसृष्टि यांचा येथें थोडा परिचय करून घ्यावयाचा आहे.

‘रामेर सुमति’ मुळें शरच्चंद्र बंगाली वाचकांना चांगल्याच परिचयाचे झाले. श्री. इलाचंद्र जोशी यांच्याशीं बोलतांना एकदां ते म्हणाले, ‘यमुना’ नांवाच्या एका मामुली मासिकांत माझी पाहिल्यानं ‘रामेर सुमति’ ही कथा प्रसिद्ध झाली. तें मासिक नवीनच निघालेलें असल्यामुळें त्याचे ग्राहक पन्नासच होते. माझी कथा लोकांना इतकी पसंत पडली कीं, दुसऱ्याच महिन्यांत ग्राहकांची संख्या पांचशेंपर्यंत वाढली..... या प्रकारें बायनरप्रमाणें एका रात्रीं मी झोपून उठलों व पाहतों तों माझें नांव सर्वत्र प्रसिद्ध झालेलें दिसलें. ” लेखकाला प्रसिद्धि देणाऱ्या या भावमधुर कथेचा बालनायक रामलाल अतिशय खोडकर व उपद्रव्यापी मुलगा आहे. त्याचें वय कमी होतें, पण दुष्ट बुद्धि मात्र कमी नव्हती. मोठा भाऊ श्यामलाल याचा हा धाकटा सावत्र भाऊ सर्व गांवाला दरारा बसवून होता. त्याच्या बायकोनें रामलालचें पालनपोषण त्याच्या अडीच वर्षांपासून आजपर्यंत तेरा वर्षे मनोभावे केलें होतें. पण रामलालच्या दुर्वर्तनापायीं सर्वच लोकांना एक प्रकारची धास्ती निर्माण झाली होती.

शरद्बाबूंचें लहानपणीं एक मित्रमंडळ असे. गांवांत त्याचे अनेक उद्योग कसे सुरू असत हें आपण पाहिलेंच आहे. त्याच मंडळाच सभासद वा प्रमुख रामलाल असावा. एकदां त्याची वडिनी—नारायणी—तापानें आजारी पडली. गांवांतील नीलमणि सरकार या वैद्याचा भाव वाढल

होता. गोरगरिबांना तो अडवू लागला होता. नारायणीचा ताप कांहीं उतरत नव्हता. वा मोलकरीण बोलावयास जाऊनहि तो कांहीं येत नाहीसें पाहून रामलाल रागानें लाल होऊन तसाच तडक नीलमणि सरकार यांच्याकडे गेला व म्हणाला, “वहिनीचा ताप अजून कसा नाही निघत ? औषध देतां कीं मातीमसण देतां ? सडक्या पिठानं काय रोग बरा होतोय ?” डॉक्टर एकदम रागावले. पण राम तेवढ्याच उंच स्वरांत म्हणाला, “येतांना वहिनीनें गळ्याची शपथ घातली आहे म्हणून, नाहीतर तुझे सारे दांत पाडून गेलें असतों घरी, ऐकलंस ? चांगलं औषध घेऊन आत्तांच्या आत्तां ये. वेळ लावूं नकोस. आज जर ताप निघाला नाही तर ही सभोर आंब्यांचीं कलमं दिसताहेत ना ? कुदळ घेऊन एका रात्रीत जमीनदोस्त करून टाकीन सारीं मी. उद्यां सकाळीं तुझ्या सर्व बाटल्यांचाहि चुराडा झालेला दिसेल तुला.”

रामलालची ही धमकी ऐकून तो अधिकच भडकला. त्याला पोलीस ठाण्यावर नेण्याचें बोलूं लागला. जमलेल्या रोग्यांपैकीं कोणी साक्ष देण्यास तयार होईल का म्हणून त्यानें चौकशी केली तों एक जण बोलला, “साक्ष कोण देईल बाबू ? रोजरोज कोयनेल खाऊन कानाला बसलेत दंडे. राम ठाकूर काय बोलला हें ऐकूच नाही आलं आम्हांला. आणि दरोगा तरी काय करणार बाबू ? हा बामण दिसतोय लहान, पण याचं एक टोळकं आहे कुणव्यांच्या मुलांचं तें मात्र मोठं आहे. कुणाच्या घराला आग लागून घराची राखरांगोळी झाली तरी ठाण्यावर नोक चौकशीला यावयाचे नाहीत—” ठाण्यावरच्या पोलिसांनासुद्धां रामलाल व त्याचें मंडळ यांची भीति वाटे. डॉक्टरांनीं चटकन् त्याच्या वहिनींना नीट तपासून औषध दिलें.

असा हा उपद्वयापी राम. कोणाच्या काकड्याच चोर, कोणाचे वेलच कापून टाक, कोणाच्या पेरूवर चढ, असले हे उद्योग शरच्चंद्रांप्रमाणेंच त्याचेहि नित्य चालू असत. त्यामुळें घरच्या लोकांना त्याला सांभाळणें

कडीण होऊन बसले होते. नारायणी नेहमी त्याला कडक शिक्षा करी पण त्याच्यावर आईप्रमाणे ममता करून त्याला पोटाशी धरणाऱीही तीच होती. तिच्या लाडाने तो बिघडला आहे, असे सर्व जण म्हणत. घरांतील माणसांना मात्र त्याचा उपद्रव फार होत असे. तशांत नारायणीची विधवा आई दिगंबरी आपल्या मुलीकडे रहावयास आली. या म्हातारीचे व रामलालचे भांडण सदोदित होत राही. अंगणांत पिंपळाची फांदी रामलाल लावीत असतांना या म्हातारीने अकांडतांडव केले व रामलालची ती फांदी तिने मोडून तोडून टाकली. शाळेतून आल्यावर रामलालने हे सर्व पाहिल्यावर त्याचा संताप अनावर झाला. आतां त्याला सावरणारे कोणीहि नव्हते. पाटी-पुस्तक भिरकावून देऊन तो ओरडला, “ माझ झड काय झालं वहिनी ? ”

“ सांगते, आधीं इकडे ये. ”

“ नाही. मी येत नाहीं. माझं झड काय झालं सांग.... ”

“ इकडे ये म्हणते ना ? ”

रामलाल वहिनीजवळ गेला. तिने त्याला प्रेमाने जवळ घेतले. त्याच्या तोंडावरून हात फिरवीत ती म्हणाली, “ मंगळवारी कधी कोणी पिंपळाचे झड लावतात का रे ? ”

“ कां ? काय होतं लावलं तर ? ”

“ तसं झालं तर घरची मोठी सून मरते ना. ”

“ चल ! खोटं बोलतेस. ”

“ नाही रे, मुर्खीच खोटं बोलत नाहीं. पंचांगांत लिहिलंय ना तसं.” आपल्या आईसारख्या मोठ्या वहिनीच्या गळ्याभोंवतीं आपले हात घालून रामलाल गंभीरपणे म्हणाला, “ मला सुद्धा माहीत आहेतें. पण उपटून काढून तें फेकून दिले म्हणजे मग कांहीं दोष नाही ना ? होय ना वहिनी ? ”

असा हा रामलाल व त्याची आईसारखी वहिनी. प्रेमाने जसे ती

त्याला जवळ घेई तसेंच त्याला भयंकर अशी शिक्षाहि देण्यास ती मार्गे-पुढे पाहत नसे. पण शेवटीं रामलालचे उपद्रव्याप अगदीं विकोपास गेले. श्यामलाल व रामलाल यांच्यांत वांटण्या झाल्या. पोरका, एकटा राम-या जगांत त्याला कोण सांभाळणार ? मायेनें कोण जेवूं घालणार ? एकदोन दिवस तो अर्धपोटी राहिला. तिकडे नारायणीहि उपाशीच. शेवटीं तो घर सोडून निघाल्याचें तिला समजलें तेव्हां त्याला घेऊन येण्यासाठीं तिनें नोकर पाठविला. तिच्या आईला या गोष्टीचा राग आला. पण तिच्याकडे लक्ष न देतां तिनें त्या पोरक्या पोराला कवटाळलें व उद्गार काढले, “तुम्हां सर्वांच्या डोळ्यांसमोर माझे हें एवढें मोठें लेकरुं अर्धमेलं होऊन गेलं आहे. तो ब्रात्य असो की कसाहि असो; माझ्या घरीं माझ्या नजरेसमोर त्याला कोणीहि शिक्षा केलेली मला खपावयाची नाही. आई, तूं आजच्या दिवस येथें रहा व उद्यां आपल्या घरीं जा.” सावत्र दिरासाठीं नारायणीनें आपल्या आईसहि जाण्यास सांगितलें. पण आतां नारायणीच्या रामलाललाहि सदबुद्धि आली होती. तो बोलला, “नको बहिनी. राहूं दे त्यांना. आतां मी सज्जन झालोंय. मला सुबुद्धि आलीय. आणखी एकदां पहा तर खरं !” असा हा परिवर्तित झालेला रामलालचा स्वभाव. त्याचे व दिगंबरीचे उडालेले मोठ्या गंमतीचे खटके शरद्बाबूंनीं रंगविले आहेत. नारायणीनें त्याच्यावर केलेली मायाहि अतुलनीय अशीच आहे. आपल्या मराठी भाषेंत ही कथा ‘सीमा’, ‘रामलाल’, ‘छोटा भाई’ इत्यादि नांवांनीं अवतीर्ण झाली असून तिला लोकप्रियताहि बरीच लाभली आहे. याच कथेवर आधारलेला ‘छोटा भाई’ हा चित्रपटहि तुमच्या स्मरणांत असेलच.

शरच्चंद्रांचे बहुतेक बालनायक बंडखोर आहेत. त्यांना शिस्त लावणें मोठें कठीण काम असलें तरी त्यांचें अंतःकरण मात्र विशाल असतें. कित्येक प्रसंगीं खुद्द शरद्बाबूच त्या त्या व्यक्तीमध्ये चित्रित झालेले दिसतात. ‘श्रीकांत’ मधील इंद्रनाथ व श्रीकांत ही जोडी आतां

आपल्या परिचयाची आहे. त्यांची मैत्री कशी जमली हें पाहण्यासारखे आहे. शाळेच्या क्रीडांगणावर बंगाली आणि मुसलमान विद्यार्थ्यांची फुटबॉलची मॅच होती. संध्याकाळच्या वेळीं मोठ्या खुर्षीत येऊन श्रीकांत मॅच पाहत होता. तों तेथें एकदम भयंकर दंगल माजून राहिली. 'धरा धरा ! मारा मारा !' अशा आरोळ्या सुटल्या. पांच-सहा मुसलमान मुलांनीं श्रीकांतला घेरून मारावयास सुरुवात केली होती. पण गर्दीची फळी फोडून तीरासारखा इन्द्रनाथ घुसला. त्यानें त्याला त्या संकटांतून सोडविलें. हा इन्द्रनाथ दिसायला काळा, चाफेकळी-सारखें नाक, विशाल भालप्रदेश, चेहऱ्यावर देवीचे वण-असा होता. याच्याच संगतीत श्रीकांतनें आपल्या बालपणच्या आयुष्यांत अनंत उद्योग केले. त्यांचीं सरस व जिवंत वर्णनें श्रीकांतच्या पहिल्या पर्वांत आपणांस पाहावयास मिळतील. गोसावी बागेंतून रात्री-मध्यरात्री सापाची किंवा वाघलांडग्यांची भीति न बाळगणारा हा इन्द्रनाथ अलगूज वाजवीत भटकत असे. त्या सुरांमुळें श्रीकांतचें चित्त हरपून जाई. 'श्रीकांत' कादंबरीत त्या दोघांच्या बालपणचे मनोवेधक उद्योग शरच्चंद्रांनीं चित्रित केले आहेत. एका श्रावणांतील संध्याकाळीं श्रीकांतच्या घरांतील मुलें अभ्यासास गुंगलेलीं असतांना श्रीनाथ बहुरूप्यानें उडविलेला गोंधळ मुळांतूनच वाचण्यासारखा आहे. श्रीकांत व इन्द्रनाथ मध्यरात्रीला स्मशानांतून मासे धरण्यासाठीं भटकत असतांनाच्या रम्यभीषण वर्णनांचा उल्लेख मागे आलेलाच आहे.

रामलाल, श्रीकांत यांच्याच पंगतीत शोभणारा आणखी एक उनाड पोरगा म्हणजे देवदास. देवदास मुखर्जीचें शाळेंत कधीहि लक्ष नसावयाचें. वर्गांतल्या पोरांच्या खोड्या काढावयाच्या व मास्तरांची टिंगल करावयाची हेच त्याचे उद्योग सुरू असत. देवदासचे उपद्रव्याप कांहीं कमी नव्हते. सरदारपुत्र भूल्यास त्यानें चुन्याच्या ढिगांत ढकलून दिलें आणि आपल्या कळकीच्या बेटांत आश्रयास पळून गेला.

पण या विलक्षण प्रकाराबद्दल त्याला चांगलीच शिक्षा मिळाली. सारा दिवस तो खोलीत कोंडून राहिला होता. पार्वती नांवाची मुलगी त्याच्या बाजूने नेहमी असे. कधी कधी तिला त्याच्याकडून सडकून मारहि मिळे; पण तिने यासंबंधीची तक्रार घरी कधीहि केली नव्हती. एके दिवशी देवदासने मासे मारतांना जवळचे तीन रुपये हरवून नयेत म्हणून पार्वतीजवळ ठेवावयास दिले होते. ते तीन रुपये घेऊन पार्वती आपल्या एका मैत्रिणीकडे—मनोरमेकडे—खेळावयास म्हणून गेली असतांना रस्त्यातून तीन वैष्णवी हातांत खंजिरी घेऊन भिक्षेला निघालेल्या तिने पाहिल्या. तिने त्या वैष्णवीकडून गाणे म्हणून घेतले व जवळचे रुपये त्यांना तिने देऊन टाकले. पार्वतीला त्यांच्याकडून मोठा आशीर्वाद मिळाला. पण दुसऱ्या दिवशी सकाळी देवदासची गांठ पडली तेव्हां !.....

“पैसे कोठे आहेत पारू ?”

“रुपये नाहीत.” •

“काय झाले ?”

“वैष्णवींना देऊन टाकले. त्यांनीं गाणं गाऊन दाखविलं.”

“सारे देऊन टाकलेस ?”

“हो सारे. तीनच तर होते.”

“हत्—गाढवे, असे सर्वच कसे दिलेस ?”

“वाः ! त्या तिघी होत्या ना. तीन रुपये दिले नसते तर वांटून कसे घेतले असते त्यांनीं ?”

“मी असतो तर दोन दिले असते...मग त्यांना प्रत्येकीस दहा आणे आठ पै इतकी रक्कम मिळाली असती ...”

“त्यांना काय तुझ्यासारखा हिशेब करतां येतोय ?”

या दोघांच्या बोलण्यांत तर्कशास्त्र आणि समजूत यांचा मनोहर मिलाफ झालेला दिसून येतो. याच निरागस व मोकळ्या आनंदांत

देवदास व पार्वती यांचें स्वच्छंदी आयुष्य चाललें होतें. दोघांच्याहि कपाळीं निष्ठुर समाजानें काय लिहिलें होतें हें त्यांना अगोदरच कसें समजणार ?

रामलालप्रमाणें अगदीं पोरका असणारा आणखी एक बालनायक या ठिकाणीं उल्लेखनीय आहे. 'मेज दिदी' (मधली बहीण) या कथेंतील किशन किंवा कृष्णा याच्यावर कोसळलेली विपत्ति करुणास्पद होती. चणेकुरमुरे भाजून पोट भरीत मोठ्या कष्टानें दिवस काढून आईनें किशनला चौदा वर्षांपर्यंत वाढविलें व ती त्याला सोडून मरून गेली. बिचाऱ्याला डोकें टेकायला साऱ्या गांवांत जागा उरली नाहीं. त्याची एक सावत्र बहीण कादंबिनी म्हणून होती. तिच्या घरची स्थिति चांगली असल्यामुळें तिकडे जाण्याचा त्यानें विचार केला. आईच्या मृत्यूमुळें रडून रडून दिवस घालविल्यामुळें किशनला ताप आला होता. बरा झाला तेव्हां त्यानें भिक्षा मागून श्राद्ध केलें व नंतर उघड्या डोक्यानें एक छोटें बोचकें हातीं घेऊन राजहाट गांवीं तो आपल्या सावत्र बहिणीच्या गांवीं येऊन दाखल झाला. या नव्या आपत्तीला पाहून कादंबिनी एकदम भडकली, पण तिला समजावून सांगणारा त्याच्याबरोबरच आलेला एक म्हातारा होता. तो म्हणाला, "अक्का-साहेब, तुमच्या घरी लक्ष्मीचें भांडार आहे. किती दासदासी, गोसावी, बैरागी, कुर्ती-मांजरे तुमच्या घरचें अन्न खाऊन वाढली आहेत. एवढंसं हें पोर दोन घास खाऊन पडलें तर कोणास काळावयाचें सुद्धां नाहीं. मुलगा अगदीं भोळाभाबडा आहे बरं का अक्का. भाऊ म्हणून नव्हे तर संकटांत पडलेलें एक ब्राह्मणाचें मूल म्हणून घराच्या एका कोपऱ्यांत त्याला आसरा द्या."

याच विनवणीमुळें किशन कादंबिनीच्या घरी कसाबसा ठिकून राहिला. पण रोज त्या पोराला नाहीं नाहीं तें ऐकावें लागे. नवऱ्याच्या सांगण्यावरून त्याच्या पानांत कादंबिनी भात ओती

व म्हणे, “ हें हत्तीचें पिल्लं पोसतां पोसतां आमचं दुकान खालीं होणार अस दिसतंय. आतां दुकानांनीं गेलांत कीं एक मण जाडे तांदूळ पाठवून द्या. नाहीं तर दिवाळं वाजायची पाळी येईल. ” किशनला हें बोलणें ऐकून नको तें जेवण नको असें होऊन जाई. त्याला आईची आठवण होई. कितीहि पोरगा जेवला तरी तिला वाटे, पोर उपाशीच आहे. पण येथें बहिणीच्या घरी मात्र डोळ्यांतील आंसवांच्याबरोबरच त्याला भात गिळावा लागे. या गरीब पोराची दया कोणाला येणार ? कादंबिनीचीच एक धाकटी जाऊ हेमांगिनी नांवाची होती. राबराब राबणाच्या व नेहमीं बहिणीचें बोलणें ऐकणाऱ्या या पोख्या पोराची तिला दया येई. तिचा एक मुलगा ललित किशनच्या बरोबरीचाच होता. तिला किशनचाहि लळा लागला होता. त्याला ती खायला देई, जेवायला घाली, ममतेनें विचारपूस करी. पण हें सर्व कादंबिनीला कोटून सहन होणार ? हेमांगिनी आजारी असेल तर किशा आपल्या ताईची नजर चुकवून भीत भीत, विचकृत विचकृत या मधल्या बहिणीची चौकशी करून जायचा. हेमांगिनीला मग थोडें बरें वाटत असे. आजारपणांत ती एकदां आपल्या नवऱ्याजवळ म्हणाली, “ आजवर मीं तुमच्यापार्शीं कांहीं मागितलं नाहीं.—ही अशी विळान्यावर पडलें आहे. एक मागणें आहे, द्याल ?...हा कृष्णा एवढा मला द्या. दीनवाणा झाला आहे विचारा — आईबाप नाहीत — माणसें त्याला बडवून मारताहेत. तें माझ्याच्यानें पाहवत नाहीं....शपथेवर सांगतें. तो मला पोटच्या गोळ्याप्रमाणें वाटतो. मला द्या तो. त्याला खायला-प्यायला घालीन — लहानाचा मोठा करीन. ” पण हा विचार त्या कादंबिनीला पटायला पाहिजे ना ! ती मुलखाची भांडकुदळ होती. किशनवरूनच भांडण झालें तेव्हां एकदां हेमांगिनीनेंही तिला चांगलेंच खडसावलें —

“ मांगधेडाच्या जातीसारखं तुम्ही बोलतां आहां... या पोराला आपला भाऊ म्हणून सांगायला सुद्धां लाज वाटली पाहिजे होती

तुम्हांला. जनावर पोसलं तरी देखील मनुष्य त्याला पोटभर खायला घालतं. पण या माणसासारख्या माणसाला जनावराच्या पंक्तीला नेऊन बसविलं तुम्हीं... आजवर कधी पोटभर खायला घातलं नाहीं याला. मी इथं नसतं तर एवढ्यांत उपासपोटीं मेला असता तो. माझ्याकडे येतो तें पोटाच्या आगीमुळें - लाडिकूपणा करायला नव्हे.... ”

आणि खरेंच या कृष्णाचे हाल कांहीं विचारूं नयेत अशांपैकीं होत असत. पैसे चोरल्याच्या आरोपावरून एकदां त्याचा धनी त्याला निर्दयपणें मारीत होता. फटके खात असतांना कृष्णा रडत नव्हता कीं त्याच्या तोंडून एक शब्दाहि बाहेर निघत नव्हता. या बाजूला मारलें तर तो त्या बाजूनें तोंड पुढें करी आणि त्या बाजूनें मारलें तर या बाजूचें तोंड पुढें करी. गाडीसकट चिखलांत रुतलेला बैल जसा मार खातो तसाच तो बिनतक्रार मार खात होता - पण या सर्व प्रकारानें हेमांगिनीला मात्र कमालीचें दुःख होत होतें. कृष्णाला आसरा दिल्या-खेरीज तिचा ताप बरा होणारा नव्हता. उद्यांच ती त्याला घरीं आणणार होती. ‘ आजवर दोन मुलें होतीं मला. उद्यांपासून तीं तीन होतील. यापुढें मी कृष्णाची आई. ’ पण नवऱ्यानें या तिच्या विचित्र हड्डाकडे दुर्लक्ष केल्याबरोबर तिचें वात्सल्य सर्व परिस्थितीवर मात करणारें बनलें. एका गाडींत किशनला घालून ती घरांतून निघाली. कृष्णाच्या गांवीं तिला जावयाचें होतें. नवऱ्यानें विचारलें, “ कुठें निघालीस ? ” त्यावर तिनें उत्तर दिलें, “ याच्या गांवीं.... याची कधीं कुठें सोय लागेल-कधीं कुठं त्याला आसरा मिळेल- तेव्हांच मी स्वतः फिरून परत घरीं येईन. नाहीं तर याच्याच संगतींत राहिलं पाहिजे मला. ” घराचा व नवऱ्याचा त्याग करून पोरक्या पोर्याची चिंता बाळगणाऱ्या हेमांगिनीच्या अंतःकरणाची ओळख तिच्या नवऱ्याला होती. त्यानें किशनचे हात धरले व उद्गार काढले, “ बाळ, तुझ्या ताईला घेऊन आतां तूं च घरीं ये भाई. आज मी शपथ घेतों. या जिवांत जीव आहे तोंपर्यंत

तुम्हां दोघां बहीणभांवांत मी अंतराय करणार नाहीं. — ये भाई, तुझ्या ताईला घेऊन ये ना. ”

शरत्साहित्यांत अशीं वात्सल्याचीं चित्रें किती तरी सांपडतात. मातृत्वाच्या विविध छटा सुखदुःखांनीं भारावलेल्या अशा स्वरूपांत त्यांच्या लेखणींतून उतरलेल्या दिसतात. ‘ बिन्दूर छेले ’ ही त्यांची अशीच एक करुणरम्य कथा आहे. यादव मुखर्जी व माधव मुखर्जी हे दोघे सहोदर बंधु नसले तरी त्यांचें एकमेकांवरील प्रेम मात्र विलक्षण होतें. त्यांच्या पैकीं धाकटा माधव मुखर्जी याची पत्नी एका श्रीमंत जमीनदाराची अभिमानी मुलगी बिंदुवासिनी. भली मोठी संपत्ति व कमालीचें रूप-सौंदर्य घेऊनच ती मुखर्जींच्या घरीं आली होती. तिला वळण लावणेंहि अशक्य होऊन बसलें होतें. कारण मधून मधून तिला फिट्स येत असत. घरचीं माणसें घाबरून जात. वैद्य-डॉक्टरांना बोलावतांना पुरेवाट होऊन जात असे. पण तिच्या या चमत्कारिक रोगावर तिच्या जावेली—अन्नपूर्णला म्हणजे यादवाच्या बायकोला—एक चांगलाच उपाय सुचला. एके दिवशीं ही नवी सूनबाई गोरोमोरा चेहरा करून अंग ताठरून चमत्कारिक रीतीनें बसली. अन्नपूर्णा प्रथम घाबरली पण त्याच क्षणीं तिला एक युक्ति सुचली. स्वतःचा दीड वर्षांचा मुलगा अमूल्य तिनें उचलून आणला व बिंदुवासिनीच्या मांडीवर ठेवला. अवेळीं झोप मोडल्यामुळें त्यानें भोकांड पसरलें. बिंदूची मूर्च्छा त्याच क्षणीं सांवरली गेली व पोराला उराशीं कवटाळून बिंदुवासिनी आपल्या खोर्लांत गेली. बिंदूच्या फिट्सवरील हें औषध मोठें सूचक व निर्णायक असें होतें.

तुम्हीं कधीं टेनिसन् कवीची ‘ होम दे ब्रॉट हर् वॉरिअर डेड ’ ही कविता वाचली असेल. लहान मुलाच्या स्पर्शातील जादू केवढी असते हें त्यांत उत्तम रीतीनें प्रकट झालेलें आहे. रणांगणावर मृत झालेल्या नवऱ्याचें वर्तमान येतांच त्याची पत्नी जणूं शोकानें थिजून गेली. हलेना, बोलेना कीं डोळेसुद्धां उघडेना. पण एका म्हाताऱ्या बाईनें

तिचें तान्हें मूल तिच्या मांडीवर ठेवल्याबरोबर ती जागी झाली. भानावर आलेल्या त्या आईच्या मनांत आलें की, याच अर्भकासाठी आपणांस आतां जगावयाचें आहे. बिंदुवासिनीचें जगणेंहि आतां याच अमूल्यासाठीं होतें - ती त्याचें सर्व कांहीं करूं लागली बिंदूच्या या बाळाचें वर्णन शरच्चंद्रांनीं तपशीलवार परंतु रसपूर्ण पद्धतीनें केलें आहे. त्याची आंघोळ-पांघोळ, त्याचें जेवणखाण, त्याचे कपडे, त्याचें शिकणें वगैरे हरएक बाबतींत बिंदुवासिनीच लक्ष देत होती. या पोरस कोणताहि त्रास होऊं नये म्हणून ती दूर असणारी शाळाच आपल्या कोठारांत आणण्याचा प्रयत्न करते. अमूल्याच्या डोळ्यांत कोणी टांकच खुपशील अशी भीति या मावड्या 'आई'स वाटतें. या अमूल्यास कोणतीहि वाईट संगति लागूं म्हणून बिंदु फार जपत असे. तिची नणन्द, यादवाची आतेबहीण एलोकेशी नांवाची होती. घरची परिस्थिति बरी नसल्यामुळें तिचा मुलगा नरेन्द्र यांच्याच घरीं शिकण्यासाठीं म्हणून होता. चवड्या कांठाचें धोतर नेसणारा व दिवसांतून चार वेळां भांग पाडणारा हा पोरगा अमूल्यला बिघडवून टाकणार, हें बिंदुवासिनीला दिसत होतें.

अमूल्य व नरेन्द्र या जोडीच्या बालक्रीडा शरच्चंद्रांनीं मोठ्या तन्मयतेनें रंगविल्या आहेत. नरेन्द्रबाबूसारखे बारा आणे, तीन आणे, दोन आणे, एक आणा, अशा क्रमांत केस कापण्याचा हट्ट अमूल्यनें घेतला आहे. तो मुळांतूनच वाचण्यासारखा आहे. नरेन्द्राच्या सोबतींत अमूल्य पार बिघडून चालला आहे हें तिला नीटपणें समजत असल्यामुळें ती व्याकूळ होऊन गेली. घरच्या इतर कटकटी वाढीस लागल्या होत्या. बिंदुवासिनीला स्वतंत्र घरांत रहावें लागलें. पोरगा बिघडत चालला व आतां तर वरचेवर दृष्टीसहि पडत नसे म्हणून बिंदु उदास झाली होती. आतां तिच्या मूर्च्छेवरील औषध कोणतें ? पण तरीहि तिला थोडी समाधानाची जागा होती. अमूल्याची आपल्यावरील श्रद्धा कमी झालेली नाहीं हें तिला समजलें. एके दिवशीं स्वयंपाकीणबाईनें सांगितलें, “ त्या रात्री तुम्हांला

मूर्च्छा आली होती तेव्हा काय झाले हें तुम्हांला समजलें नाहीं. अमूल्य कुठूनसा धांवत आला त्या वेळीं अन् तुमच्या अंगावर पडून रडूं लागला. त्यानें कांहीं ही असली मूर्च्छा पूर्वीं कधीं पाहिली नव्हती. तो म्हणूं लागला कीं, माझी आई मेली. म्हणून तुमच्या तोंडांत पाणी घालूं देईना कीं कुणाला वारा घालूं देईना. मी उचलायला गेलें तर मला चावला.” बिंदुवासिनीला अजूनहि जगून राहण्यास अवसर होता.

अमूल्य शाळेंत निघाला कीं गच्चीआड उभी राहून बिंदु त्याला मनमुदाद पाहून घेत असे. मध्यें बिंदूचे वडील अजारी असल्यामुळे तिला माहेरी जाणें भाग पडलें. जातांना अमूल्य भेटला नाहीं म्हणून तिचें अंतःकरण फारच कळवळलें. बिंदुवासिनीला आतां यापुढें जगण्यांत राम वाटत नव्हता. उपासपोटीं राहून ती आपली प्रकृति मुद्दामच बिघडवून घेत होती. माहेरी आल्यानंतर तिची प्रकृति अधिकच बिघडली. तिच्या अंगांत सतत ताप राहूं लागला. वारंवार तिला मूर्च्छा येत असत. कधीं कधीं तिला सावध होतांनाहि कष्ट पडत असत. अमूल्यभोंवतीं तिचा जीव घुटमळत होता. तो कांहीं दृष्टीस पडणार नाहीं म्हणून तिला वेदना होत होत्या. पण तिची थोरली जाऊ अन्नपूर्णा अमूल्यला घेऊनच पोरीच्या समाचारासाठीं आली. यादव मुखर्जीहि धांवत आला व सर्वांनीं तिला जगविण्याचा प्रयत्न केला. शेवटीं बिंदुवासिनीलाहि हायसें वाटलें. ती म्हणाली, “दे. काय खायला द्यायचें असेल तें दे. अन् अमूल्यला आणून इथं माझ्या कुशीला निजव. अन् तुम्ही सारीं बाहेर जाऊन आरामांत असा. अगदीं भिऊं नका. — मी आतां मरत नाहीं.” अमूल्यसाठीं यापुढें बिंदुवासिनी जगणार होती. तसें पाहिलें तर तो कांहीं तिचा मुलगा नव्हे. पण कोणास तरी आपलें प्रेमसर्वस्व अर्पण करावें ही स्त्रीमनाची भूक बिंदुवासिनींत होती. शरद्बाबूंच्या लेखणीतून या चित्रास अति मनोहर असें रूप प्राप्त झालें आहे.

स्वीन्द्रनाथ ठाकुरांनी बालस्वभावाचीं उत्कृष्ट अशीं शब्दचित्रे आपल्या कवितांतून व कादंबऱ्यांतून रंगविलीं आहेत. लहान मुलांच्या आवडी-निवडींचें त्यांना अतिशय बारकाईने ज्ञान होतें. त्यांचे मनोविकार फार बारकाव्याने त्यांनीं रेखाटले आहेत. या बाबतींत शरच्चंद्र चट्टोपाध्याय यांचेहि ज्ञान कांहीं कमी नव्हतें. बालस्वभावाचीं व त्यांच्या क्रीडा-माधुर्याचीं किती तरी चित्रे आपणांस शरत्साहित्यांत सांपडतील. शरच्चंद्रांचे बालनायक बंडखोर, उनाडक्या करणारे आणि थोडे उच्छृंखल वृत्तीचे दिसतात. शरद्बाबू जसे लहानपणीं होते तसेच त्यांचे बालनायक बनले यांत कांहीं आश्चर्य नाही. त्यांनीं निर्माण केलेल्या एका गांभीर्यपूर्ण व्यक्तीचा परिचय आपण थोडक्यांत करून घेणार आहोंत. बालस्वभावाचें एवढें मुग्धमनोहर शब्दचित्र इतरत्र मिळणें कठीण आहे.

काशीनाथ बंदोपाध्याय हा शरच्चंद्रांचा बालनायक त्यांच्या इतर नायकांपेक्षां पुष्कळच वेगळा आहे. अभ्यासांत त्याचें फार लक्ष आहे. वृत्ति अंतर्मुख आहे. कथेच्या आरंभीच या तत्त्वज्ञानी व गूढताप्रिय काशीनाथाची ओळख करून देण्यांत आली आहे : “ पहाटे चार वाजण्याच्या सुमारास उठून स्नान, संध्या वगैरे करून रोजचा कार्यक्रम संपल्यावर शेंडीला भली उंच गांठ मारून काशीनाथ जेव्हां धनंजय भट्टाचार्यांच्या पाठशाळेबाहेरच्या व्हरांड्यांत येऊन बसत असे व दर्शनग्रंथांतील सूत्रे व त्यांवरील भाष्य गुणगुणत असे, तेव्हां बाह्य जगांतील कोणत्याहि गोष्टीचें भान त्याला उरत नसे. काशीनाथाचें ललाट चांगलें लांबरुंद होतें; तसाच त्याच्या देहाचा बांधाहि प्रशस्त होता. दर्शनशास्त्राच्या अंतरंगांत प्रवेश करतांना तो खरोखरच स्वतःस विसरून जात असे. तशा अवस्थेंत त्याला बघून लोक नाना प्रकारचे तर्क बांधीत. कोणी म्हणत, तो आपल्या बापा-प्रमाणेंच महापंडित होणार आहे. कोणी म्हणत कीं, विद्येच्या अतिरिक्त हव्यासानें बापाप्रमाणेंच हा वेडा बनून जाईल. ” असा हा अकाली

प्रौढ बनलेला व पांडित्याचा प्रकाश पाडणारा काशीनाथ मोठा तेजस्वी मुलगा होता. त्याची ही प्रगति त्याच्या मामाला सहन होत नसे. तो म्हणे, “बाबारे ! तूं गरिबाचा मुलगा. काय करायचं तुला एवढं शिकून ? सध्यां जेवढं शिकला आहेस तेवढ्यावर रोज लागणारे मूठभर डाळतांदूळ तसेंच एखादी पैरण व ताटवाटी तुला सहज मिळू शकेल. काय करायचं अधिक शिकून ? स्वर्गवासी पित्याप्रमाणे, घराच्या एका कोपऱ्यांत बसून, मान खाली घालून तंद्रीत तर नाही ना रहावयाचं ?”

सर्वसामान्य लोकांना विद्येची चाड असतेच असे नाही. कित्येक जण काशीनाथाच्या व्याकरणज्ञानाची थड्याच करीत. कोणाच्याहि म्हणण्याकडे तो लक्ष न देतां आपल्याच उद्योगांत रंगून गेलेला असे. त्याच्या संवयीहि मोठ्या चमत्कारिक होत्या. बालपणीच या मुलाच्या मनानें फार मोठी प्रगति केली होती. संध्याकाळ झाली म्हणजे शेतांरानांतून तो मनास येईल त्याप्रमाणें भटकत असे. कधी नदीच्या तीरावर असणाऱ्या एका जुन्यापुराण्या पिंपळाच्या झाडाच्या फांदीवर बसून मावळणाऱ्या सूर्यनारायणाची लाल पिवळसर प्रभा आकाशांत आस्ते आस्ते कशी पसरत जाते, याचें निरीक्षण तो करीत असे. कधी गांवांतील शिवमंदिरांत आरती चालू असतां अर्धवट मिटल्या डोळ्यांनीं तो जागच्या जागींच स्तब्ध होऊन जात असे. तर कधी मामाच्या देवघरांत घोंगडी अंथरून तीवर तासचे तास गुपचुप बसून राही. त्याला कोणतीहि इच्छा नव्हती, आकांक्षा नव्हती. वयाच्या बाराव्या वर्षीच त्याचे वडील वारले. त्यानंतर सहा वर्षे लोटली, पण काशीनाथाचा स्वभाव दिवसेंदिवस जास्तच गंभीर होत राहिला. या अशा गंभीर प्रवृत्तीच्या मुलाचें लग्न त्याच गांवच्या प्रियनाथ मुखोपाध्याय यांच्या मुलीबरोबर ठरलें. एखाद्या गरिबाचा साधासुधा मुलगा त्यांना घरजांवाई म्हणून हवा होता. लग्नाच्या आधीं त्यांची व काशीनाथाची मुलाखत झाली तीहि ऐकण्यासारखी आहे —

“ कुठं गेला होतास ? ”

“ भट्टाचार्य महाशयांच्या पाठशाळेत अभ्यास करीत होतो. ”

“ व्याकरण शिकून झालं ? ”

“ होय झालं. ”

“ साहित्य शिकला आहेस ? ”

“ साधारणपणे माहीत आहे. ”

“ सध्यां काय शिकतो आहेस ? ”

“ सांख्य-दर्शन. ”

आणि काशीनाथाचें लग्न होऊन तो प्रियनाथबाबूंच्या श्रीमंतीत वावरूंक लागला. पण त्याचें मन मात्र नेहमी उदासच राहिलें. सोन्याच्या पिंजऱ्यांत त्याचें मन एकसारखें तडफड करूंक लागलें. पूर्वीप्रमाणें कांट्यांकुट्यांत भटकणें, वाटेल तेथें जाणें, मन मानेल तसें वागणें आतां बंद झाल्यामुळें काशीनाथ खिन्न होऊन गेला. त्याच्या पूर्वीच्या व आतांच्या परिस्थितीत फारच अंतर पडलें होतें. येथून पुढच्या त्याच्या जीवनांत काय काय स्थित्यंतरे घडून आलीं हें आपण मार्गें पाहिलें आहे. शरच्चंद्रांचा एकमेव असा वैशिष्ट्यपूर्ण स्वभावाचा धीरगंभीर काशीनाथ सर्वांचें चित्त वेधून घेणारा असाच आहे.

शरत्साहित्यांतील बालनायकांचा परिचय आपण विस्तारानें करून घेतला आहे. त्यांच्यावर मनापासून प्रेम करणाऱ्या स्त्रियांच्या हृदयांतील हळुवार भावनांचा परिपोष शरच्चंद्रांनीं फारच नाजुकपणें केलेला पाहिला आहे. शेवटीं एका पोरक्या दुर्दैवी पोराने ओळख करून देऊन हें प्रकरण संपवावयाचें आहे. दुर्गादास बंधोपाध्याय यांच्या घरी नोकर म्हणून राहिलेला एक कायस्थाचा अनाथ मुलगा हरिचरण याची कथा मनास चटका लावणारी अशी आहे. कोणतीहि तक्रार न करतां पडेल तें काम हा पोरगा मान खाली घालून निमूटपणें करीत असे. दुर्गादासबाबूंची सेवा तो उत्तमपैकीं करी. त्यांच्या आंघोळीचें पाणी

काढून देणें, पानाचा डबा हजर करणें, गुडगुडी भरून देणें, इत्यादि कामांत हरिचरण तरबेज झाला होता. पण एके दिवशीं तो आजारी पडला व त्याच्या हातून दुर्गादासबाबूंचें अंथरुण घालण्याचें राहून गेलें होतें. हरिचरण न जेवतां तसाच तापल्या अंगांनं झोपीं गेला. दुर्गादास कोठून तरी मेजवानी झोडून रात्रीं अकरा वाजतां घरीं आले तों अंथरुणाचा पत्ता नाही. त्यांच्या मनांत फार संताप निर्माण झाला. ते त्याच्या खोलींत गेले. रागाच्या भरांत झिज्या धरून त्यांनीं त्याला उठविलें व त्याच्या कमरेत एक बुटाची लाथ ठेवून दिली. बिचारा हरिचरण कळवळून गेला. कसाबसा तो उठला. दुर्गादासबाबूंचे पाय चेपीत असतांना बाबूंच्या पायावर एक कढत कढत अश्रुविंदु येऊन पडला.

दुर्गादासांना आपल्या कृत्याचा पश्चात्ताप झाला. त्यांना रात्रभर झोप कशी ती आली नाही. दुसऱ्या दिवशीं विलक्षण घटना घडली. दुर्गादासबाबूंची पत्नी आजारी असल्याची तार आली. त्याच दिवशीं त्यांना कलकत्यास जाणें आवश्यक होतें. गाडींत चढतां चढतां दुर्गादासबाबू स्वतःशीं म्हणाले, “देवा, प्रायश्चित्त तर देत नाहीस ना ?” कालची गोष्ट त्यांच्या मनास लागून राहिली होती. दुर्गादासाची बायको मरतां मरतां वांचली. पण त्यांचा सेवक हरिचरण ?— दहा दिवसांच्या तापानें तो मरण पावला. मरणापूर्वीं त्यानं दुर्गादासबाबूंना भेटण्याची फार इच्छा केली होती.

असा हा पोरका, दुर्दैवी व कष्टी सेवक हरिचरण ! शरत्साहित्यांत याप्रमाणें दुर्लक्षित, उपेक्षित असलेल्या किती तरी कष्टी माणसांचीं करुणरम्य चित्रें आपणांस पाहावयास मिळतील.

शरद्बाबूंचें तत्त्वचिंतन

: ९

शरच्चंद्रांच्या चरित्राचें व साहित्याचें संक्षिप्त वर्णन आपण केलें. यानंतर मनांत प्रश्न उभा राहतो, शरद्बाबू कोण होते ? शरच्चंद्रांच्या मनाचा विकास कसकसा होत गेला ? — त्यांच्या श्रेष्ठ कलेची परिणति कशांत झाली ? त्यांच्या जीवनाचें सार कोणतें ? — या प्रश्नांचें उत्तर या प्रकरणांत आपण मिळवण्याचा प्रयत्न करूं. त्यांच्या जीवनांतील आणखी कांहीं गोष्टींचा उल्लेख यासाठी आवश्यक आहे.

शरच्चंद्र चट्टोपाध्याय यांच्या कथासाहित्यानें सारा हिंदुस्थान वेडावून गेला आहे. असें सांगतात कीं, त्यांच्या ' श्रीकांत ' कादंबरीचे फ्रेंच व इंग्रजी भाषेत झालेले अनुवादहि अतिशय लोकप्रिय झालेले आहेत. मानवी स्वभावाचें विराट् दर्शन शरद्बाबूंनीं आपल्या कथासाहित्यांत केलेलें पाहून, एरवीं भावनाविश्वांत सहसा रमून न जाणारा आपला मराठी वाचकवर्गहि शरच्चंद्रांवर बेइद खूष होऊन गेलेला आहे. आज महाराष्ट्रीय वाचकवर्ग शरद्बाबूंना श्रेष्ठ कथाकार म्हणून ओळखतो. लहानपणापासून शरच्चंद्र भ्रमण करीत राहिले, उच्च शिक्षणाचा कोणताहि लौकिक संस्कार त्यांना लाभला नाहीं, पोटासाठीं त्यांना ब्रह्मदेशांत तेरा-चौदा वर्षे कारकून म्हणून राहावें लागलें वगैरे गोष्टीहि आतां आपल्या परिचयाच्या आहेत. शरद्बाबूंच्या चरित्राचें सार ध्यानांत घेऊन व त्यांच्या कथासाहित्याची चाळणा करून कित्येक टीकाकार त्यांतून कांहीं निष्कर्ष काढीत असनात. त्यांतील एक निष्कर्ष असा कीं, शरद्बाबू हे उच्चैःखल वृत्तीचे असावेत; जीवनांत कोणत्याहि प्रकारचें बंधन म्हणून त्यांनीं स्वीकारलें नव्हतें; सर्व तज्ज्ञांच्या व्यसनांच्या कचाटींत सांपडून त्या विशिष्ट कैकांत त्यांनीं आपल्या साहित्याची उभारणी केली; त्यांच्या ' चरित्रहीन ' मधील नायकाप्रमाणेंच तेहि स्वतः चरित्रहीन असावेत. पण ही वरवरची विचारसरणी बरोबर नाहीं.

पतितांघा कैवार शरदूबाबू जेव्हां घेत तेव्हां चारित्र्यवान् लोकांची हेटाळणी त्यांनी केव्हांहि केली नाही. नैतिकतेच्या आदर्शास त्यांनी केव्हांहि धक्का लावला नाही. समाजाच्या चमत्कारिक धोरणामुळे, आपल्या वाईट चालीरीतीमुळे अगतिक होऊन एखाददुसरी व्यक्ति पापाकडे वळली तर त्या व्यक्तीकडे कसे पाहावे, हे शरच्चंद्रांनी दर्शविले आहे. शरदूबाबू स्वतः श्रेष्ठ प्रकारचे चारित्र्यवान् होतेच; पण आपल्या कथाकादंबऱ्यांतून त्यांनी पापपुण्य, स्वर्ग-नरक यांसंबंधी जी तात्त्विक चर्चा केली आहे तीहि अतिशय उद्बोधक अशी आहे.

शरदूबाबू चट्टोपाध्याय हे एक अब्बल दर्जाचे तत्त्वचिंतक होते. बालपणीच विद्याभ्यास सोडून देऊन त्यांनी अवेळीच भ्रमंती केली ही गोष्ट खरी. परंपरागत अशा कौटुंबिक संस्कारांचा किंवा शालेय विद्येचा लाभ त्यांना झाला नाही हेहि खरे; पण शरदूबाबूंनी आपल्या पर्यटनांत मानवसमुदायाचे जे निरीक्षण केले ते फार महत्त्वाचे होते. निरीक्षणाच्या जोडीला त्यांनी चिंतनहि भरपूर केलेले दिसते. पुस्तकी विद्येचा लाभ त्यांना प्रारंभीच्या आयुष्यांत घेतां आला नाही. रवीन्द्रनाथांच्या वयाला सत्तर वर्षे पूर्ण झाल्याबद्दल शरदूबाबूंनी भाषण करतांना जे आत्मनिवेदन केले त्यांत त्यांना विद्यादेवी कशी अनुकूल नव्हती, याचे मनोहर चित्र रेखाटले आहे ते आपण पाहिले.

स्वतःवर विद्येचा कोणताहि संस्कार नाही याची जाणीव कधी खऱ्या अर्थाने तर कधी विनयाने शरच्चंद्र यांना सतत होती. आपल्या एका साहित्यिक मित्राला लिहिलेल्या पत्रांत ते लिहितात, "मी किती सामान्य व तुच्छ लेखक आहे हे मी जाणतो. ना विद्या, ना पांडित्य. खेडवळ मनुष्य. जे मनस येते ते लिहून टाकतो. त्यामुळे आजच्या जमान्यांतील पंडित-प्रोफेसर लोक जेव्हां माझ्यावर शिष्यांचा वर्षाव करतात, तेव्हां मी त्या गप्प राहून सहन करतो." ज्या मासिकांत शरदूबाबूंच्या प्रारंभिक कथा-कादंबऱ्या प्रसिद्ध झाल्या त्या 'यमुना'

मासिकाच्या संपादकास - फणीन्द्रनाथ पाल यांना - शरच्चंद्र लिहितात, “मी स्वतःस मूर्ख म्हटलें यांत खोटें काय? आहे?...होय, कांहीं कथा-कादंबऱ्या लिहितों. पण त्यांमध्ये पांडित्य कोठलें? बी. ए., एम् ए., बी. एल्. या पदव्यांवर माझी श्रद्धा आहे... म्हणून तसें लिहिलें...” पण आतां विद्वत्त्व किंवा पांडित्य हें विद्यापीठांच्या पदव्यांवर अवलंबून नसतें, हें समजण्याइतपत लोकांच्या मनाची प्रगति झालेली आहे. त्यांच्यासाठीं सांगणें उपयुक्त वाटतें कीं, ज्या शरदूबाबूंना प्रारंभीच्या आयुष्यांत अभ्यासास वेळ मिळाला नाही, त्या शरदूबाबूंनीं ब्रह्मदेशांत नोकरी करीत असतांना धर्मशास्त्र, वेदान्तशास्त्र, समाजशास्त्र यांचा मनापासून अभ्यास केला. याच देशांत असतांना कोणा मणींद्रकुमार मित्र नांवाच्या व्यासंगी गृहस्थाचा परिचय शरदूबाबूंनीं करून घेतला. त्यांच्याबरोबर पाश्चात्य तत्त्वज्ञापैकीं मिल, कांट, हेगेल, शोपेनहार इत्यादींच्या तात्त्विक विचारांचें अध्ययनहि त्यांनीं मोठ्या आवडीनें केलें. मित्र यांच्या ग्रंथालयांतील सर्व ग्रंथकार शरच्चंद्र यांनीं जवळजवळ आत्मसात् करून टाकले. समाजशास्त्र व दर्शनशास्त्र यांचा जवळून परिचय करून घेण्यांत त्यांना मनस्वी आनंद होई. यामुळें त्यांनीं प्रारंभीं केलेल्या समाजनिरीक्षणास तत्त्वज्ञानाची बैठक प्राप्त झाली. रोज पांचपांच सहासहा तास अध्ययन किंवा तात्त्विक चर्चा केल्याखेरीज शरच्चंद्र राहत नसत.

या त्यांच्या अध्ययनाचा परिणाम असा झाला कीं, त्यांच्या कथा-साहित्यांत अत्यंत मनोरंजक अशी तात्त्विक चर्चा तर आली आहेच, पण शरदूबाबूंचे तात्त्विक निबंधहि श्रेष्ठ ठरले आहेत. निबंधकार शरदूबाबू लोकांच्या फारसे परिचयाचे नाहीत. पण आपले विचार नीट मांडावयास निबंध हेंहि उत्कृष्ट माध्यम आहे असें शरदूबाबू मानीत असत. ‘यमुना’ मासिकाचा दर्जा वाढावा म्हणून ज्या योजना शरदूबाबू सुचवीत त्यांत निबंधलेखनास महत्त्व द्यावें ही एक असे,

तंपादकांना लिहिलेल्या एका पत्रांत ते स्वतः लिहितात, “कथा लिहिण्याच्या परिश्रमांतून तुम्ही मला मुक्त कराल तर मी कथेच्या शैलीने पुनोध आणि सरळ असे निबंध लिहीन.” निबंधलेखनास आवश्यक अशी वैचारिक भूमिका त्यांनी मोठ्या प्रयत्नाने तयार केली होती. आपल्या एका रसिक मित्राला लिहिलेल्या एका पत्रांत ते लिहितात, “मी खूप वाचले आहे; गेल्या दहा वर्षांत शरीरविज्ञान, जीवविज्ञान, मनोविज्ञान आणि इतिहास हीं शास्त्रे वाचून काढलीं.”

शरदूबाबूंचे हें नुसतेंच वाचणें नव्हतें, तर त्यांच्यापाठीमागे दीर्घ समाजनिरीक्षण व तत्त्वचिंतन होतें. या सर्वांचा परिपाक म्हणजे त्यांनीं नारीधर्माबद्दल केलेली तात्त्विक विवेचना. ‘नारीजातीचा इतिहास’ म्हणून त्यांनीं चारपांचशें पृष्ठांचा एक ग्रंथ लिहिला होता. तो पुढें इतर लिखाणाबरोबर जळून गेला, तरी आज त्यांचा ‘नारीचें मूल्य’ हा छोटा निबंध उपलब्ध आहे. या निबंधाची बरीच ख्याति झाली. जगांतील सर्व पुढारलेल्या समाजांत नारीजीवनाची पूर्वी काय परिस्थिति होती व आज कोणत्या अवस्थेंत नारीजीवन आहे, याची तात्त्विक चर्चा शरदूबाबूंनीं केली आहे. मानवी भावनांना हलवून सोडणारा हा श्रेष्ठ कलाकार या वेळीं एक अव्वल दर्जाचा तत्त्वचिंतक व महापंडित बनलेला दिसतो. सुप्रसिद्ध बंगाली नाटककार द्विजेन्द्रलाल रॉय यांनीं या निबंधावर अभिप्राय देतांना असें म्हटलें कीं, बंगाली भाषेंत एवढा तत्त्वविवेचक मूलगामी विचार करणारा लेख पूर्वी कोणीहि लिहिलेला नव्हता.

शरच्चंद्र चट्टोपाध्याय ‘नारीचें मूल्य’ लिहूनच थांबणार नव्हते. त्यांच्या अध्ययनाचा परिघ एवढा विस्तृत होता व त्यांच्या चिंतनाची श्रेण एवढी पल्लेदार होती कीं, अशा प्रकारें चौदा मूल्यांवर चौदा निबंध लिहिण्याची त्यांची मनीषा होती. प्रेमाचें मूल्य, धर्माचें मूल्य, समाजाचें मूल्य, आत्म्याचें मूल्य, सत्याचें मूल्य, सांख्याचें मूल्य, वेदान्ताचें मूल्य,

इत्यादि विषयांची यादी पाहिली म्हणजे कथा-कादंबऱ्यांत एकजीव होणारी शरदूबाबूंची लेखणी पांडित्याचाहि आविष्कार कसा करूं शकते हें ध्यानांत येण्यासारखें आहे. भगवानाचें मूल्यहि ठरवावें असा त्यांचा विचार होता. 'समाजधर्माचें मूल्य' नांवाचा निबंध त्यांनीं लिहून तयारहि केला होता. दुसऱ्या देशांतील सामाजिक नियमांशीं आपल्या येथील समाजानियमांची तुलना करून एक विस्तृत आलोचना उप-संहारांत करावी, असें त्यांना वाटत होतें.

सर्व शाखांचा व तत्त्वज्ञानांचा अभ्यास शरदूबाबू रात्री जागरण करून करीत. नवे नवे विचार आपण समजावून घ्यावेत व ते आपल्या बांधवांना सोप्या भाषेंत समजावून सांगावेत ही त्यांची मनीषा होती. फणीबाबूंना लिहिलेल्या एका पत्रांत ते लिहितात, " कित्येक दिवस मनांत घोळत आहे कीं, हर्बर्ट स्पेन्सरचें समन्वयात्मक दर्शन (Synthetic Philosophy) आपल्या भाषेंत तयार करून युरोप-मधील इतर तत्त्वज्ञांशीं त्याबरोबर तुलना करावी व एक लेखमाला लिहावी. आपल्या देशांतील मासिकपत्रांत केवळ आपल्याकडील सांख्य, वेदान्त, द्वैत आणि अद्वैत यांखेरीज इतर चर्चाच येत नाही. "

आधुनिक काळांतील नव्या तत्त्वज्ञानाशींहि शरदूबाबू अपारीचित नव्हते. एका पत्रांत ते लिहितात, " एके दिवशीं बर्ट्रांड रसेलचें 'On Outline of Philosophy' हें पुस्तक वाचलें. विषय फारच कठीण आहे. गणिता-दिकांचें ज्ञान मला पुरेसें नसल्याकारणानें सर्व गोष्टी स्पष्टपणें मला समजल्या असें नव्हे, पण या गृहस्थाच्या लिहिण्यांतील सरलता व अनभिज्ञ माणसासहि विषय समजावून देण्याचें सामर्थ्य पाहून मी मुग्ध होऊन गेलों. अडाणी लोकांबद्दल त्याच्या मनांत विशेष करुणा दिसते....."

शरदूबाबूंचे चट्टोपाध्याय यांच्या व्यासंगाची ही अशी पार्श्वभूमी आहे. समाज, धर्म, देव, संस्कृति, देशकारण या विषयांवरील त्यांचें चिंतन

त्यांच्या कथा-कादंबऱ्यांतून तर प्रकट झालेच आहे, पण निरनिराळ्या विषयांवर त्यांचे जे छोटे छोटे निबंध आहेत त्यांची महती विशेष आहे. साहित्यांतील अनेक वादग्रस्त प्रश्नांवर त्यांनी आपली मते तात्त्विक भूमिकेवरून विशद केलेली आहेत. 'साहित्य आणि नीति', 'साहित्याची रीति व नीति', 'भाग्यविडंबित लेखक', 'साहित्यांतील आर्ट व दुर्नीति' इत्यादि त्यांचे निबंध त्यांच्या तत्त्वचिंतनाची साक्ष देणारे आहेत. समाजांतील ढोंगी आचारविचारांची कठोरपणे त्यांनी जी समालोचना केली आहे, तिच्या पाठीमागे त्यांच्या शास्त्रीय अध्ययनाची तात्त्विक भूमिका आहे. 'चरित्रहीन' नांवाची कादंबरी लिहून खळबळ उडवून देणारा लेखक नीतिशास्त्राचा व्यासंगी अभ्यासक आहे हे फार थोड्या लोकांना माहीत असेल. प्रमथनाथ भट्टाचार्य नांवाच्या आपल्या एका मित्रास लिहिलेल्या पत्रांत शरच्चंद्र लिहितात, "मी नीतिशास्त्राचा एक खराखुरा विद्यार्थी आहे. नीतिशास्त्र त्यांतील दर्दी लोकांना जेवढे समजते तेवढेच मलाहि कळते." आणि म्हणूनच आपल्या 'चरित्रहीन' कादंबरीस शरदूबाबू 'Scientific Ethical Novel' असें उपशीर्षक देऊन तिचा गौरव करीत. या कादंबरीत शरदूबाबूंच्या चिंतनाचा परिपाक कसा उतरलेला आहे हे आपण थोडक्यांत पाहणार आहोत.

आपल्या कथाकादंबऱ्यांत कलेचै रूप न विघडवितां शरच्चंद्र अनेक प्रश्नांवर रसाळपणे चर्चा करीत असतांना दिसतात. 'श्रीकांता'च्या भूमिकेवरून तटस्थपणे जगाचें जें निरीक्षण शरदूबाबूंनीं केलें आहे तें अत्यंत रमणीय असें आहे. धर्मशास्त्र, नीतिशास्त्र, समाजशास्त्र, इत्यादिकांचा व्यासंग त्यांचा होताच, पण भारतीय तत्त्वज्ञानांतील अनेक रहस्यमय प्रश्नांवर ते अतिशय सोप्या पद्धतीने चर्चा करीत. त्यांत थोडासा फटकळपणा असला तरी कोणत्याहि प्रश्नाची उलटसुलट बाजू समान भूमिकेवरून मांडण्यांत त्यांचा हातखंडा असे. आपल्या-कडे तत्त्वज्ञानांत मुख्यतः ब्रह्मचिंतनाचा भाग येतो. जगाची उत्पत्ति,

त्याचें स्वरूप, त्याचें मूलकारण, पुनर्जन्म, पापपुण्य, स्वर्गनरक, सुख-दुःख इत्यादि अनेक प्रश्नांचा विचार आपल्याकडे तत्त्वज्ञानाच्या रूपानें मांडला जातो. शरदूबाबूंचें दीर्घकालचें चिंतन या प्रश्नांवरील त्यांचें विवेचन वाचून पटण्यासारखें आहे.

शरदूबाबूंची सर्वांत गाजलेली व टीकाकारांच्या रोषाला कारणीभूत झालेली कादंबरी म्हणजे 'चरित्रहीन'. यांतील नायिका किरणमयी ही एक विलक्षण व्यक्तिरेखा आहे. एका महापांडिताच्या व रुक्ष वेदान्ती माणसाच्या या पत्नीनें अनेक विषयांचा अभ्यास केला आहे; अनेक धर्मग्रंथांचें अध्ययन केलें आहे ही किरणमयी चरित्रहीन दाखविली असली तरी तिची ज्ञानधारणा मात्र तीव्र स्वरूपाची आहे. तिच्या मुखांतून शरदूबाबू तत्त्वज्ञानांतील अनेक विचार सोप्या व सरळ भाषेत अगदीं सहजासहजीं मांडून दाखवितात; ते वाचीत असतांना मति गुंग होऊन जाते.

परमेश्वराच्या सगुणनिर्गुण स्वरूपावरील चर्चा उदाहरणादाखल पाहावी : " जें बुद्धीच्या पलीकडचें आहे, अगम्य आहे, तें सोडून द्यावं. तोंडानं म्हणावयाचं अगम्य, अव्यक्त, अबोध, अज्ञेय आणि त्याच्याच बदलची चर्चा करावयाची नुसत्या बड्या बड्या शब्दांचेच मारपेच. निर्गुण, निराकार, निर्लित, निर्विकार हीं नुसत्या शब्दांचीं अवडंबर. या शब्दांना कांहींहि अर्थ नाही. ज्या माणसानं आयुष्यांत कधीं तांबडा रंग पाहिला नाही त्यानें तोंडच्या भाषेत तांबड्या रंगाचं वर्णन तरी कसं करावयाचं ? " पापपुण्याचा विचार करतांना एके ठिकाणीं किरणमयी सांगते, " जें निर्मल आहे, सूर्यप्रकाशासारखें उज्ज्वल आहे, त्यालाच अग्रस्थान कसं देतां येईल ? माणसाच्या रक्तांतच पापाची वृत्ति जर नसती तर हें विधान खरं ठरलं असतं; पुण्याखेरीज दुसरं कांहींच उरलं नसतं. दया, माया, क्षमा प्रभृति शब्दांचं नांव देखील कोणाला माहीत झालं नसतं. तुम्हीं सूर्यप्रकाशाच्या पांढरे-

पणाबरोबर न्यायाची तुलना केली. पण पांढरा रंग म्हणजे साऱ्याच रंगांचं मिश्रण नव्हे काय ? हा पांढरा प्रकाश तिरप्या कांचेच्या गोलकांतून पाहिला की तो नाना रंगांचा दिसतो. न्यायाचं तसंच आहे. अन्याय, अधर्म, पापतापाच्या वावड्या या मार्गांतून पाहिल्यावर दया, माया, क्षमा यांचें स्वरूप विचित्र झालेलं दिसतं. अन्यायाची क्षमा केली तर अधर्माला आश्रय दिल्यासारखं होतं. मला तें कबूल, पण क्षमा ही ज्या प्रेमांतून जन्मास येते त्या प्रेमाचं मर्म जर तुम्हांला कधीं काळीं कळलं तरच पटेल की, अन्याय, अधर्म आणि अक्षमा वगैरे प्रकारांना क्षमा करून आश्रय देणें हें सुद्धां धर्माचंच अनुशासन आहे. ”

या व अशा प्रकारच्या अनेक प्रश्नांवरील विवेचन थक करून सोडणारें आहे. श्रेष्ठ दर्जाच्या कलावंताची दृष्टि या तात्त्विक चर्चापाठी-मार्गे आहेच; पण शरदूबाबू हे नुसतेच कलाकार नव्हते. कित्येक शाखांचा गाढा व्यासंग त्यांनीं केला होता. प्रखर बुद्धिमत्ता, मार्मिक पृथक्करणबुद्धि, वाचनाची दांडगी हौस आणि या सर्वांनाहि एका विचारसरणीत गुंफणारें तत्त्वचिन्तन शरदूबाबूंच्या कथाकादंबऱ्यांतून ठिकठिकाणीं दृष्टीस पडतें. शरच्चंद्र चट्टोपाध्याय नुसतेच हृदयाचे कलाकार नाहींत तर बुद्धि गुंग करून सोडण्याची अद्भुत किमयाहि त्यांच्या तत्त्वचिंतनास लाभली आहे.

त्यांच्या सामाजिक व राजकीय मतांची चर्चा मागे अनेक वेळां आलेली आहे. कोणतेंहि राजकीय तत्त्वज्ञान त्यांनीं स्वतःचें म्हणून मान्य केलेलें नव्हतें; तरी हावडा काँग्रेस कमिटीच्या अध्यक्षीय पदावरून आपल्या राजिनाम्याची भूमिका स्पष्ट करून सांगतांना त्यांनीं लोकांना कर्तव्य व हक्क यांची जाणीव करून दिली आहे ती आजहि मननीय अशी आहे ‘ पथेर दावी ’ ही त्यांची एकमेव अशी नांव घेण्यासारखी राजकीय कादंबरी. भारती, डॉक्टर व सुमित्रादेवी यांचे त्यांतील संवाद म्हणजे क्रान्तीच्या तत्त्वज्ञानावरील स्वतंत्र व्याख्यानेंच होत. त्यांतील

कलात्मकता किंचितहि कमी नाहीं हेंहि ध्यानांत ठेवलें पाहिजे. नायिका भारती एके ठिकाणीं म्हणते, “युरोपियन असो वा भारतीय असो, ते सर्व मनुष्यच आहेत ना ? माणसाबरोबर माणसास मित्रता स्थापन करता येऊं नये ? मी ख्रिश्चन आहे. इंग्रज लोकांचीं अनेक ऋणें माझ्या शिरावर आहेत. त्यांचे अनेक सद्गुण मीं माझ्या डोळ्यांनीं पाहिले आहेत. त्यांना भयंकर समजण्यांत माझ्या मनाला दुःख होतें. — पण मी या भारताचीच एकानिष्ठ कन्या आहे, तुमचीच बहीण आहे मी. भारताची भूमी व भारताचे लोक यांच्यावर विलक्षण प्रेम आहे माझे — ” भारतीचे हे उद्गार आजच्याहि परिस्थितींत राहणाऱ्या इतर जमातींनीं ध्यानांत ठेवण्यासारखे आहेत.

या भारतीला उत्तर देणारे सव्यसाची डॉक्टर ही एक अद्भुत व्यक्ति शरच्चंद्रांच्या प्रतिमेंतून अवतीर्ण झाली आहे. त्यांनीं तिला विचारलें, “तूं म्हणतेस तें खरें आहे. पण तुमच्या लोकांची विश्वप्राप्ती भूक मोठी विलक्षण आहे. या देशाचे मालक तुम्ही. पण तुमच्या स्वामित्वामुळें या देशावर काय काय आपत्ति कोसळल्या आहेत हें माहीत आहेतुला ? ब्रिटिश संपत्तीशीं आज कोणाची तुलनाच होणार नाहीं. किती जहाजें, किती यंत्रें, किती कारखाने, केवढाल्या इमारती आणि माणसें मारण्याचीं साधनें तरी कितीं भयंकर व मुबलक ! हें सर्व विराट् ऐश्वर्य कोठून निर्माण झालें माहीत आहे तुला ? भारताची कन्या तूं म्हणवतेस ना ? पाहा हा भारत. हिंदुस्थानांत दरसाल लाखों माणसें मलेरिया-सारख्या रोगामुळें ओषधपाण्याविना मरतात. एका जहाजाच्या किमतींत या मरणाऱ्या लाखों डोळ्यांतील अश्रु पुसतां येतील. काय उरलें आहे या देशांत ? या मातृभूमीची मूर्ति तूं कधीं निरखून पाहिली आहेस ? शिल्प गेलें, व्यापार संपला, धर्म गेला, ज्ञान विराम पावलें. वाहणाऱ्या नद्यांचें पाणी आटून तेथें वाळवंट निर्माण झालें, किसानांना पोटभर खावयासहि मिळत नाहीं, शिल्पकार विदेशांत जाऊन मोलमजुरी करूं

लागले आहेत. या देशांत अन्न नाही, पाणी नाही. गृहस्थाघरची सर्वोत्तम शोभा गोधन ही होती; पण आज तान्ह्या पोरस देखील दूध मिळणें कठिण झालें आहे. ”

शरदूबाबूंच्या लेखणीतील धार या ठिकाणी समजावून देण्यासारखी आहे. पारतंत्र्यांत देश असतांना हे प्रक्षोभक विचार काढणारा कलावन्त केवढ्या योग्यतेचा असेल ? देशाला स्वातंत्र्य मिळावें म्हणून अनेक मार्ग अनेकांनी सुचविले होते, त्यांत क्रांतिकारकांच्या मार्गास इतिहासांत फार महत्त्व दिलें जाईल. पण याहि मार्गावरील चर्चा मोठ्या विलक्षण पद्धतीने शरच्चंद्रांनी केली आहे. या कादंबरीतील नायिका भारती आणखी एके ठिकाणी म्हणते, “ भारताला स्वातंत्र्य हवें आहे. पण कोणत्याहि कपटा-शिवाय, संकोचाशिवाय तें हवें. दुर्बल, पीडित, क्षुधित भारतवासीयांसाठीं अन्नवस्त्र पाहिजे. अंतिम सत्याकडे जाण्याचा मार्ग या निष्ठुरतेखेरीज दुसरा परमेश्वरानें निर्माण केला नसेल हें मला पटत नाही. — ” सर्वांनी प्रेमानें, बंधुभावानें रहावें, या विश्वमानवाच्या शुभंकारी बुद्धीची तारीफ करून शरच्चंद्रांनी एका कल्याणकारी जगताचें रूप भारतीच्या मुखांतून साकार केलें आहे.

देशाला स्वातंत्र्य कसें मिळावयाचें हा प्रश्न आतां सुटला आहे. पण याहिपुढले महत्त्वाचे प्रश्न आपणांपुढें आहेत. समतेच्या तत्त्वांवर आधारलेली लोकशाही यशस्वी करावयाची असेल तर सामान्यांतील सामान्य माणसासहि आज स्वत्वाची तीव्र जाणीव निर्माण झाली पाहिजे. शिक्षणाचा फैलाव समाजाच्या सर्व थरांपर्यंत प्रामाणिकपणें केला पाहिजे. शरच्चंद्रांच्यापुढें हाहि प्रश्न निःसंशय होता. त्यांची ‘ पंडित मशाई ’ कादंबरी या दृष्टीनें वाचण्यासारखी आहे. गौरदास अधिकारी यांचा मुलगा वृन्दावनबाबू ही एक मोठी विलक्षण व्यक्ति आहे. हा कांहीं फारसा शिकलेला नव्हता; पण त्यानें आपल्याच गांवांत स्वतः सर्वांना शिक्षण देण्यासाठीं एक शाळा उघडली होती. त्याच्या या शालेंत

कोणालाहि फी नव्हती. त्यानें इंग्रजी विद्येचेंहि शिक्षण घेतलें. गांवांतल्या मुलांना शिकविण्यांत त्याला परमावधीचा आनंद होई. या वृन्दावनाचा बालमित्र केशव त्याला भेटावयाला आला. हाहि एम्. ए. होऊन एका कॉलेजांत प्रोफेसर होता. पण समाजांत मिसळून समरसतेनें शिकविण्याचें त्याला कांहीं जमलें नव्हतें. वृन्दावनाचें यश पाहून त्याला कौतुक वाटलें. या दोघांचीं भाषणें म्हणजे आजच्या समाजशिक्षणावरची उद्बोधक अशी चर्चाच आहे.

पंडित महाशय म्हणतात, “आम्ही सारे तेली, तांबोळी, कुंभार, चांभार, गवळी, कुणव्री, शिंपी, कोष्टी—आम्ही माग चालवितों, नांगर हाकतो, गुरं बाळगतो—कोटबूट आमच्या ओळखीचे नाहीत. सरकारी कचेरीच्या दाराची भेट आम्हां लोकांना होणं दुर्मिळ म्हणूनच, तुम्ही लोक आम्हांला हलकें समजतां—शुभकार्यालासुद्धां आमच्या घरांत पाऊल टाकणें म्हणजे तुमच्यासारख्या उच्च दर्जाचें शिक्षण घेतलेल्या लोकांची इज्जत खराब होते. ... पण सात पिढ्यांपासून या हलक्या लोकांतच आम्ही मिसळलों आहोंत. मी कुणवटच आहे, शेतकरी आहे. मीसुद्धां स्वतःच्या हातांत नांगर धरतो. तुझ्या शाळेंत मुलं आलीं नाहीत केशव, त्याचें कारण हेंच. ... केशव, आधीं या लोकांत ये. त्यांच्यांत ऊठ-बैस. आम्ही हलक्या जातीतील लोक सुशिक्षित सभ्य माणसांना भितो. त्यांना मोठे मानतो, त्यांची सेवा करतो, पण विश्वास ठेवीत नाही त्यांच्यावर. त्यांचं सांगणं ऐकणार नाहीं आम्ही. तुमचं कल्याण नि त्यांचं कल्याण एक नव्हे, त्यांत तफावत आहे, हा संशय आम्हां लोकांच्या मनांतून कांहीं केल्या निघावयाचा नाही. ... माझ्या शाळेंतील एक विद्यार्थी जरी माणसासारखी माणुसकी शिकला तर या आमच्या तीस कोटी लोकांचा सहज उद्धार होऊन जाईल. न्यूटन, फॅराडे, राममोहन, विद्यासागर यांसारखीं माणसं कांहीं रोज तयार होत नाहीत. या छोट्या पाठशाळेंतील एक तरी विद्यार्थी माणसासारखा माणूस झाल्याचं भाग्य मरायच्या-पूर्वीं मला लाभो, एवढाच एक आशीर्वाद दे केशव—”

हलक्या जातीशीं समरस होऊन त्यांना मनुष्यत्वाच्या मार्गावर आणण्याची धीरे धीरे खटपट करणारा हा पंडितजी शरद्बाबूंच्या कथासृष्टीत सर्वांना आदरणीय वाटेल. कर्मठ ब्राह्मणांशी यानें तत्त्वासाठीं द्रोह केला आहे. कौलव्याच्या सांथीत गांवच्या एकमेव पाणवठ्यावर घाण कपडे धुण्यास त्यानें बंदी केल्यामुळे समस्त ब्रह्मवृंद त्याच्यावर खवळून निघाला. पण वृंदावनमहाशय कशास मिणारा नव्हता. पोटाच्या पोराचा मृत्यु केवळ त्याच्या निष्ठेमुळे घडला. गांवांतील वैद्य आडमुठेपणामुळे मदतीस आला नाही.

समाज, धर्म, राजकारण, शिक्षण इत्यादि विषयांवर शरच्चंद्रांनीं स्वतंत्र अशीं थोडींच व्याख्यानें दिलीं किंवा मोजकेच निबंध लिहिले. पण त्यांनीं जी प्रचंड अशी कथाकादंबऱ्यांची निर्मिति केली आहे ती बहुजनांच्या दृष्टीनें अधिक महत्त्वाची आहे. दलितांचा, पीडितांचा एवढा कैवारी दुसरीकडे सांपडणार नाही. नारीधर्माची तात्विक चिकित्सा तर त्यांनीं केलीच पण अनुभूतीच्या विस्तृत पायावर त्यांनीं जें भावविश्व निर्माण केलें आहे तें कलेच्या दृष्टीनें अजरामर असेंच आहे. आणि या कलावन्ताच्या कलाकृतींवर तत्त्वज्ञानाचे सुगंधी तुषार जाग-जार्गी उडालेले आहेत. शरच्चंद्रांच्या कथासाहित्यांतील तत्त्वचिंतनाचा उगम त्यांच्या अध्ययनांत तर आहेच पण त्याहिपेक्षां जगाकडे पाहण्याच्या त्यांच्या दृष्टिकोनास फार महत्त्व द्यावयास पाहिजे. “मढ्याला कधीं जात असते का ?” या इन्द्रनाथाच्या उद्गारानंतर श्रीकान्तानें जें आत्मानिवेदन केलें आहे तें जणुं शरच्चंद्रांचें आहे. शरच्चंद्रांच्या तत्त्वचिंतनाचें व जगाकडे पाहण्याच्या त्यांच्या दृष्टीचें मूळ कदाचित् त्या निवेदनांत सांपडण्यासारखें आहे. तो भाग येथें देऊन ही चरित्रकथा संपवीत आहे—

“अरे हें तर मढें ! मेल्यावर कसली आली आहे जात ? आतां ही आपली होडी; हिला का जात आहे ? कसल्या तरी आंध्याच्या किंवा

जांबाच्या लांकडाची ही बनली आहे..... ” इन्द्रनाथ बोलत होता. त्यावर श्रीकांत निवेदन करतो—

“ मधून मधून असंच एकदम तत्त्वज्ञान बोलण्याची इन्द्रनाथास संवय होती. कुणाकडे शिकला नाही, कुठें अभ्यास केला नाही; असला अशिक्षितपणा ओलांडून हें तत्त्वज्ञान कसं निघतं त्याच्या तोंडून, असं मला पुनः पुनः वाटे. आतां वय झालं, बुद्धि आली, त्या वेळीं या प्रश्नाचं उत्तर मिळाल्यासारखं वाटतं. इंद्राला लबाडी ठाऊक नव्हती. मूळ उद्देश लपवून तो कोणतीहि कामं करीत नसे. मला वाटतं, त्याचमुळे त्याच्या अंतःकरणांतील सत्याची स्फूर्ति कोणत्या तरी अज्ञात अशा सृष्टिनियमाला धरून त्रिकालाबाधित सत्याचे उद्गार अगदीं अनायासे, अगदीं सहजगत्या त्याच्या तोंडून वदवीत असे. पक्क्या वस्तादाची उमेदवारी न करतां हि, त्याची शुद्ध आणि सरळ बुद्धि कोणत्याहि प्रसंगाची भूमिका सहज पाहूं शके. निष्कपट व सरळ बुद्धि म्हणजे या जगांतील शेवटचा देणगी... ”

हीच देणगी शरच्चंद्र चट्टोपाध्याय यांच्या जीवनविषयक तत्त्वचिंतनापाठीमागें होती काय ?



तुमच्या अधिक अभ्यासासाठी कांहीं प्रश्न :

- (१) बंकिमचंद्र व रवीन्द्रनाथ यांच्याविषयी पंधरा-पंधरा ओळीत माहिती लिहा. आपली कोणती राष्ट्रगीते यांनी लिहिली आहेत ?
- (२) शरच्चंद्रांनी बालपणी कोणकोणते उपद्रव्याप केले ? त्यांच्या गृहस्थितीसंबंधी तुम्हांस काय माहिती आहे ?
- (३) शरद्बाबूंना सदैव भ्रमंती कां करावी लागली ? या त्यांच्या भटक्या वृत्तीमुळे त्यांना कोणत्या गोष्टींचा लाभ झाला ?
- (४) शरत्साहित्यातून शरच्चंद्रांच्या चरित्राचे सार कितपत तयार करणे शक्य आहे ? कांहीं उदाहरणे द्या.
- (५) शरच्चंद्रांना साहित्यसेवेची स्फूर्ति कोठून मिळाली ? मोतिलालबाबू व रवीन्द्रनाथ यांच्या वाङ्मयकृतींचा परिणाम त्यांच्या मनावर कसा झाला ?
- (६) शरच्चंद्रांना प्रचलित समाजाचा कटु अनुभव कसकसा आला ? त्यामुळे त्यांच्या मनावर कोणता परिणाम झाला ?
- (७) ' माझे बालपण ' या विषयावर स्वतः शरद्बाबू निबंध लिहू लागले तर कसा लिहितील ?
- (८) शरच्चंद्रांना ब्रह्मदेशांत जाण्याची आवश्यकता कां वाटली ? तेथील त्यांच्या जीवनाचे स्वरूप थोडक्यांत लिहा.
- (९) ब्रह्मदेशाच्या प्रवासामुळे व तेथील वास्तव्यामुळे त्यांच्या साहित्यिक जीवनास कोणकोणते लाभ झाले ?
- (१०) शरद्बाबूंच्या वाङ्मयीन जीवनास प्रारंभ कसा झाला हे सांगून त्यांना प्रसिद्धि कसकशी मिळत गेली ते लिहा.
- (११) शरच्चंद्रांच्या मुख्य मुख्य कथांचा व कादंबऱ्यांचा थोडक्यांत परिचय करून द्या.
- (१२) पतितांबद्दल, गरिबांबद्दल, पीडितांबद्दल शरद्बाबूंना तीव्र सहानुभूति

- वायत असे, याची प्रचीति त्यांच्या साहित्यावरून कितपत पटते ?
- (१३) नारीजीवनाकडे शरच्चंद्र कोणत्या विशिष्ट दृष्टीने पाहत असत ? त्यांच्या प्रमुख नायिकांचा परिचय करून द्या.
- (१४) शरच्चंद्रांच्या बालनायकांची संक्षिप्त ओळख करून द्या. तुम्हांस आवडलेल्या दोन बालनायकांचीं आत्मवृत्ते थोडक्यांत लिहा.
- (१५) शरच्चंद्रांच्या तात्त्विक विचारांचा परिचय थोडक्यांत करून द्या.
- (१६) शरच्चंद्रांच्या स्वभावाचीं प्रमुख वैशिष्ट्ये कांहीं प्रसंगांसहित द्या.
- (१७) 'एक थोर कलावंत व व्यासंगी अभ्यासक' असा शरच्चंद्रांचा गौरव कां केला जातो ?
- (१८) मराठीत अनुवादित झालेल्या शरच्चंद्रांच्या पुढील कथा मन लावून वाचा :— छोटा भाई, काशीनाथ, देवदास, माधवी, विप्रदास, विजया, श्रीकांत (भाग १ ते ४), विदूषे बाळ, हेमांगिनी, महेश, पंडित महाशय, अरक्षणीया.
- (१९) पुढील पुस्तके तुमच्या ग्रंथालयांतून मिळवा व त्यांचे वाचन लक्षपूर्वक करा :— चार मिनार (यशवंत तेंडुल्कर), प्रपंचकथा—भाग १ व २ (शं. बा. शास्त्री), भारती (पु. बा. कुलकर्णी) किंवा सव्यसाची (भा. वि. वरेरकर).
- (२०) शरच्चंद्रांचा एखादा चित्रपट तुम्हीं पाहिला आहे काय ? पाहिला असल्यास तो तुम्हांस कां आवडला तें लिहा.

शरत्साहित्य-दर्शन

कथाकादंबऱ्या :—

बडी दिदी,	श्रीकांत	षोडशी,
पंडित मशाय,	(भाग १ ते ५),	विराज बहू,
अरक्षणीया,	चरित्रहीन,	दत्ता,
वैकुंठेर विल,	गृहदाह,	स्वामी,
मेज दिदी,	पल्लीसमाज,	निष्कृति,
चंद्रनाथ,	बामुनेर मेये,	सुमति,
परिणीता,	देनापोना,	मंदिर,
शुभदा,	नवविधान,	महेश,
पथेर दावी,	बिंदूर छेले,	हरिचरण,
विप्रदास,	छबी,	दर्पचूर्ण इत्यादि.
देवदास,	शेषप्रश्न,	
काशीनाथ,	अनुराधा,	

वरील कथासाहित्यावर आधारलेली नाट्यसृष्टि :—

षोडशी,	मेज दिदी,	अनुराधा,
रमा,	काशीनाथ,	सती,
विजया,	स्वामी,	परेश,
विराज बहू,	हरिलक्ष्मी,	सुमति इत्यादि.
बिंदूर छेले,		

शरच्चंद्रांच्या कथांवर तयार झालेले कांहीं बोलपट :—

लेनदेन अथवा	काशीनाथ,	छोटा भाई,
पुजारीण,	अरक्षणीया अथवा	शोभा,
गृहदाह अथवा	इन्कार,	विराज बहू,
मंझिल,	बडी दिदी,	परिणीता इत्यादि.
देवदास,		

